


انوار العاشقین

تذکرہ مشایخ صابریہ



تذکرہ نگار
حضرت مشتاق احمد ندیم ٹھوڑی

حسب الحکم
شیخ الامام الاسلام انوار اللہ حیدر آبادی

دارالاسلام

إِنَّ اللَّهَ مَعَ الصَّابِرِينَ

انوار العاشقين

تذکرہ مشائخ صابریہ

حب الحکم

شیخ الاسلام مولانا انوار اللہ فاروقی حیدرآبادی رحمہ اللہ

تذکرہ نگار

مولانا مشتاق احمد انیسٹھوی صابری رحمہ اللہ

دارالاسلام



والقلیروفایططوون

سرورق انوار العاشقین

تذکرہ نگار مولانا مشتاق احمد انبیٹھوی


پیش کار رضاء الحسن

۶۲ سلسلہ وار

تاریخ وار ذوالقعدہ ۱۴۳۹ھ / اکت ۲۰۱۸ء

۶۰۰ اعداد و شمار

۳۰۰ روپے نرخ



جامع مسجد و محلہ مولانا رونی
اندرون بھائی دروازہ، لاہور

فہرست

صفحہ	عنوانات / مندرجات
۹	● دیباچہ: حضرت سید علی اکبر نظام الدین حسینی صابری
۱۱	● حمد و نعت و سبب تالیف
۱۲	● ذکر نور محمدی صلی اللہ علیہ وسلم
۱۲	● ذکر ولادت باسعادت آل حضرت صلی اللہ علیہ وسلم
۱۳	● ظہور ارباص و وفات پدر و جد آل حضرت صلی اللہ علیہ وسلم و نکاح آل حضرت
۱۵	● با خدیجہ رضی اللہ عنہا
۱۵	● ذکر غار حرا وغیرہ
۱۶	● ذکر معاہدہ کفار بر قطع تعلق از بنی ہاشم و بنی مناف
۱۶	● تعلیق عہد نامہ بہ سقف کعبہ
۱۷	● وفات ابوطالب و خدیجہ رضی اللہ عنہا
۱۷	● ذکر ملک الجبال
۱۷	● ذکر اسلام جنات و معراج و ہجرت سوے مدینہ
۱۸	● غزوہ اور سریہ کی تعریف و تعداد و دعوت اسلام بہ قیصر و کسریٰ
۱۸	● ذکر ایام جاہلیت اور اس کی اصلاح
۱۹	● ذکر اصحاب و اولیائے امت و وفات آل حضرت صلی اللہ علیہ وسلم

- ۱ ذکر حضرت ابوبکر صدیق رضی اللہ عنہ
- ۲ ذکر حضرت عمر بن خطاب رضی اللہ عنہ
- ۳ ذکر حضرت عثمان رضی اللہ عنہ
- ۴ ذکر حضرت علی رضی اللہ عنہ
- ۵ ذکر امام حسن رضی اللہ عنہ
- ۶ ذکر حضرت امام حسین رضی اللہ عنہ
- ۷ ذکر ائمہ اہل بیت و اقطاب و نجباء و بدلا
- ۸ ذکر حضرت خواجہ عبدالواحد بن زید رضی اللہ عنہ
- ۹ ذکر حضرت فضیل بن عیاض رضی اللہ عنہ
- ۱۰ ذکر حضرت ابراہیم بن ادہم رحمۃ اللہ علیہ
- ۱۱ ذکر حضرت خواجہ سدید الدین حذیفہ المرعشی رضی اللہ عنہ
- ۱۲ ذکر حضرت امین الدین ابوبہیرہ البصری رضی اللہ عنہ
- ۱۳ ذکر حضرت خواجہ علوم مشاد دینوری رضی اللہ عنہ
- ۱۴ ذکر حضرت خواجہ ابواسحاق شامی چشتی رضی اللہ عنہ
- ۱۵ ذکر حضرت خواجہ ابواحمد ابدال چشتی رضی اللہ عنہ
- ۱۶ ذکر حضرت خواجہ ابومحمد چشتی رضی اللہ عنہ
- ۱۷ ذکر حضرت خواجہ ابویوسف چشتی رضی اللہ عنہ
- ۱۸ ذکر حضرت خواجہ قطب الدین مودود چشتی رضی اللہ عنہ
- ۱۹ ذکر حضرت خواجہ حاجی شریف زندنی رضی اللہ عنہ
- ۲۰ ذکر حضرت خواجہ عثمان ہارونی رضی اللہ عنہ

- ۲۱ ذکر حضرت سید خواجہ معین الدین چشتی سلطان الہند اجمیری رضی اللہ عنہ
- ۲۲ ذکر حضرت خواجہ قطب الدین بختیار کاکی رضی اللہ عنہ
- ۲۳ ذکر حضرت خواجہ شیخ فرید الدین گنج شکر رضی اللہ عنہ
- ۲۴ ذکر حضرت سید مخدوم علاء الدین علی احمد صابر رضی اللہ عنہ
- ۲۵ فائدہ جلیلہ
- ۲۶ حدیقہ اول
- ۲۷ حدیقہ ثانیہ
- ۲۸ ذکر محبوب الہی سلطان نظام الدین اولیا رضی اللہ عنہ
- ۲۹ ذکر حضرت خواجہ شمس الدین ترک رضی اللہ عنہ
- ۳۰ ذکر حضرت جلال الدین کبیر الاولیا رضی اللہ عنہ
- ۳۱ ذکر حضرت مخدوم احمد عبدالحق صاحب توشہ رودلوی رضی اللہ عنہ
- ۳۲ ذکر حضرت مخدوم شیخ عارف رضی اللہ عنہ
- ۳۳ ذکر حضرت شیخ محمد رودلوی قدس سرہ
- ۳۴ ذکر حضرت شیخ حمید رضی اللہ عنہ
- ۳۵ ذکر حضرت شیخ عبدالقدوس گنگوہی رضی اللہ عنہ
- ۳۶ ذکر حضرت جلال الدین تھانیسری رضی اللہ عنہ
- ۳۷ ذکر حضرت خواجہ نظام الدین تھانیسری ثم البلی رضی اللہ عنہ
- ۳۸ ذکر حضرت شاہ ابوسعید گنگوہی رضی اللہ عنہ
- ۳۹ ذکر حضرت شیخ محبت اللہ آبادی رضی اللہ عنہ
- ۴۰ ذکر حضرت سید شاہ محمدی رضی اللہ عنہ
- ۴۱ ذکر حضرت شیخ شاہ عضد الدین امرہوی رحمۃ اللہ علیہ

- ۳۹ ذکر حضرت شیخ عبدالہادی رحمۃ اللہ علیہ ۱۱۴
- ۴۰ ذکر حضرت شیخ عبدالباری رحمۃ اللہ علیہ ۱۱۵
- ۴۱ ذکر حضرت حاجی سید عبدالرحیم شہید ولایتی رحمۃ اللہ علیہ ۱۱۶
- ۴۲ ذکر حضرت میاں جی شاہ نور محمد جھنجھانوی رحمۃ اللہ علیہ ۱۱۷
- ۴۳ ذکر حضرت حاجی امداد اللہ مہاجر رحمۃ اللہ علیہ ۱۱۹
- ۴۴ ذکر حضرت محمد افضل صاحب بخاری ۱۲۴
- ۴۵ ذکر حضرت مولانا مولوی حافظ حاجی محمد انوار اللہ صاحب حیدر آبادی ۱۲۷
- ۴۶ ذکر حضرت شیخ ابراہیم رام پوری رحمۃ اللہ علیہ ۱۲۹
- ۴۷ ذکر حضرت صابر علی شاہ عرف شاہ صابر بخش چشتی رحمۃ اللہ علیہ ۱۳۲
- ۴۸ ذکر حضرت میر عبداللہ چشتی صابری رحمۃ اللہ علیہ ۱۳۲
- ۴۹ ذکر حضرت شاہ امیر حسین چشتی صابری رحمۃ اللہ علیہ ۱۳۳
- ۵۰ ذکر حضرت محمد یوسف جی رام پوری رحمۃ اللہ علیہ ۱۳۴
- ۵۱ ذکر حضرت شاہ محمد شریف نیاولی رحمۃ اللہ علیہ ۱۳۵
- ۵۲ ذکر حضرت بندگی شیخ محمد صادق محبوب الہی رحمۃ اللہ علیہ ۱۳۸
- ۵۳ ذکر حضرت بندگی شیخ داؤد جی رحمۃ اللہ علیہ ۱۴۳
- ۵۴ ذکر حضرت شیخ سوندھا صوفی رحمۃ اللہ علیہ ۱۴۶
- ۵۵ ذکر حضرت محمد اکرم رحمۃ اللہ علیہ ۱۴۸
- ۵۶ ذکر حضرت شاہ بلاقی کیتھلی رحمۃ اللہ علیہ ۱۴۹
- ۵۷ ذکر حضرت سید غریب اللہ کیرانوی رحمۃ اللہ علیہ ۱۵۰
- ۵۸ ذکر حضرت سید شاہ ابوالمعالی انیسٹھوی رحمۃ اللہ علیہ ۱۵۱
- ۵۹ ذکر حضرت سید شاہ بھیکھ رحمۃ اللہ علیہ ۱۵۴

- ۶۰ ذکر حضرت شاہ عبدالکریم - اخوند فقیر رام پوری چشتی صابری رحمۃ اللہ علیہ ۱۵۷
- ۶۱ ذکر حضرت شاہ غلام حسین رحمۃ اللہ علیہ ۱۵۷
- ۶۲ ذکر حضرت فقیر شاہ رحمۃ اللہ علیہ ۱۵۸
- ۶۳ ذکر حضرت ناصر الدین چشتی صابری رحمۃ اللہ علیہ ۱۵۹
- ۶۴ ذکر حضرت سید علیم اللہ فاضل جالندھری رحمۃ اللہ علیہ ۱۶۰
- ۶۵ ذکر حضرت سید محمد سالم ترمذی قدس سرہ ۱۶۳
- ۶۶ ذکر حضرت سید محمد اعظم رحمۃ اللہ علیہ ۱۶۳
- ۶۷ ذکر حضرت حافظ محمد موسیٰ مانک پوری چشتی صابری رحمۃ اللہ علیہ ۱۶۴
- ۶۸ ذکر حضرت سید معین الدین عرف شاہ خاموش حیدر آبادی رحمۃ اللہ علیہ ۱۶۷
- ۶۹ ذکر حضرت حافظ بانکے صاحب رحمۃ اللہ علیہ ۱۶۸
- ۷۰ ذکر حضرت ناصر الدین عرف محمد ناصر خان رحمۃ اللہ علیہ ۱۶۹
- ۷۱ ذکر حضرت بندگی شیخ محمد جی گنگوہی رحمۃ اللہ علیہ ۱۷۰
- ۷۲ ذکر حضرت غریب نواز شاہ غریب اللہ اختیار پوری رحمۃ اللہ علیہ ۱۷۲
- ۷۳ ذکر حضرت شیخ محمد اعظم رنبوی رحمۃ اللہ علیہ ۱۷۵
- ۷۴ ذکر حضرت شاہ محمد جمال محبوب الہی رحمۃ اللہ علیہ ۱۷۷
- ۷۵ ذکر حضرت شاہ محمد حیات رحمۃ اللہ علیہ ۱۸۰
- ۷۶ ذکر حضرت سید غلام علی شاہ صاحب رحمۃ اللہ علیہ ۱۸۲
- ۷۷ ذکر حضرت پیر دست گیر سید شاہ امیر الدین رحمۃ اللہ علیہ ۱۸۵
- ۷۸ ذکر حضرت شیخ امام علی صاحب رام پوری رحمۃ اللہ علیہ ۱۸۷
- ۷۹ ذکر حضرت محمد حسن صاحب - مولانا محمد بخش صاحب رام پوری رحمۃ اللہ علیہ ۱۸۹
- ۸۰ ذکر حضرت میاں جی کریم بخش رام پوری رحمۃ اللہ علیہ ۱۹۱

۸۱ ذکر حضرت محمد صابر علی چشتی صابری رام پوری ^{رحمۃ اللہ علیہ} ۱۹۴

قصہ عجیب ۱۹۹

فائدہ ۲۰۱

● شجرہ طیبہ مبارکہ حضرات خاندان چشتیہ صابریہ ۲۰۶

تذکرہ مصنف: خلیل احمد رانا ۲۱۱

● مشائخ چشتیہ صابریہ کے اہم تذکروں کا اجمالی جائزہ: سید عثمان وجاہت ۲۲۱

دیباچہ

حضرت سید علی اکبر نظام الدین حسینی صابری

امیر جامعہ نظامیہ، سجادہ نشین درگاہ حضرت شاہ خاموش علیہ الرحمہ

ناپلی، حیدر آباد دکن، ہند

الحمد لله و کفی و سلام علی عباده الذین اصطفیٰ۔ اما بعد
اسلام میں تذکرہ نویسی کی روایت قدیم ہے۔ اس کا پہلا فائدہ تو یہ ہے کہ ملف
صالحین کے شب و روز، اُن کے پاکیزہ احوال محفوظ ہو جاتے ہیں، جو بعد میں آنے
والوں کے مشعل راہ ثابت ہوتے ہیں، اور صراطِ مستقیم کو نہ صرف سمجھنے، بل کہ اس پر
چلنے میں آسانی ہوتی ہے۔ دوسرا فائدہ یہ ہے کہ تذکرہ نویسی کے ضمن میں صاحب
تذکرہ کے دور کی تہذیبی، تمدنی، علمی، اصلاحی، ملکی تاریخ محفوظ ہو جاتی ہے۔ ان
حالات سے اس دور کے خواص کے علاوہ عوامی صورت حال، ماحول اور مزاج کا بھی
پتہ چل جاتا ہے۔ گویا تذکرہ نویسی ایسا آئینہ ہوتا ہے جس میں ماضی کی مکمل تصویر نہ
سہی، جھلکیاں ضرور دکھائی دیتی ہیں۔

”انوار العاشقین“ حالات بزرگانِ سلسلہ چشتیہ صابریہ کا تذکرہ ہے، جو اپنے
مندرجات، مشمولات، واقعات و حالات کے اعتبار سے درجہ امتداد رکھتا ہے۔ عرق
ریزی اس کے صفحہ صفحہ سے عیاں ہے۔ حسن اتفاق کہ اس عظیم الشان تذکرہ کی تصنیف
و تالیف بھی ایک صابری بزرگ کے حصہ میں آئی۔ چنانچہ یہ تذکرہ ہند کے ممتاز عالم

وصوفی سوانح نگار مولانا مولوی مشتاق احمد انیٹھوی صابری رحمۃ اللہ علیہ نے بہ کمال تمام تحریر فرمایا، اور سلطنت آصفیہ کے سابق وزیر امور مذہبی شیخ الاسلام حضرت مولانا شاہ محمد انوار اللہ فاروقی چشتی صابری مخاطب بہ ”فضیلت جنگ“ رحمۃ اللہ علیہ، بانی ومؤسس جامعہ نظامیہ حیدرآباد دکن کے حکم سے ۱۳۳۲ھ میں نادر و نایاب تحقیقی کتب کی طباعت کا ادارہ مجلس اشاعت العلوم جامعہ نظامیہ حیدرآباد دکن کے زیر اہتمام اس کی اشاعت عثمان پریس سے عمل میں آئی تھی۔

یہ تذکرہ اپنے نام کی طرح عاشقین الہی کے انوار کا جامع ہے، چنانچہ بڑے سائز کے ڈیڑھ سو صفحات پر امام الانبیا حضور پر نور سیدنا محمد رسول اللہ صلی اللہ علیہ وسلم کا ذکر جمیل، بنو ہاشم، عہد نامہ، معراج، ہجرت، دعوت اسلام، اصلاح حالات دور جاہلیت کے علاوہ ذکر خلفائے راشدین و اہل بیت اطہار رضی اللہ عنہم و ذکر ائمہ اہل بیت و اقطاب و نجباء و بدلائم نہایت ثقہ اور عالمانہ انداز میں نقش قرطاس کیے گئے ہیں۔ نیز سلسلہ عالیہ چشتیہ صابریہ کے کم و بیش ۸۰ صوفیہ و پیران کرام کے احوال و کوائف، خوارق عادات و کرامات نہایت معتبر کتب اور تذکرہ صالحین سے تحریر کیے گئے ہیں۔ یہ حالات بڑے ایمان افروز اور ولولہ انگیز ہونے کے ساتھ فن تذکرہ نویسی کے اصولوں سے آگاہی بخشتے ہیں کہ احوال درج کرنے میں کن امور کا خیال رکھنا از حد ضروری ہے، کس طرح تذکروں کو رطب و یابس سے مبرا رکھا جاسکتا ہے، اس بات کا بھی پتہ چلتا ہے کہ یہ صرف زور قلم نہیں، بل کہ ایک نسل کا علمی، اصلاحی، روحانی ورثہ ہوتا ہے، جس کو بڑی امانت اور دیانت سے پہنچانا چاہیے۔ ”انوار العاشقین“ ان ساری خوبیوں سے آراستہ ہے۔

ایک طویل عرصہ سے یہ کتاب نایاب تھی، اب چند مخلص احباب نے اس کی طباعت کا بیڑہ اٹھایا ہے، جو ہر آن لائق تحسین ہے۔ اس جدید طباعت سے بزرگوں کا قلمی ورثہ محفوظ ہونے کے علاوہ دور حاضر کی پیدا کردہ بے چینیوں، بے قرار یوں کے لیے نسخہ کیمیا اور نئی نسل کے لیے سرچشمہ ہدایت اور سرمہ چشم بصیرت غایت ہوگا۔ اللہ پاک ناشرین کو اجر جزیل عطا فرمائے۔ آمین! والحمد للہ رب العالمین۔ فقط

بسم اللہ الرحمن الرحیم

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، وَعَلَى مُتَّبِعِيهِمْ بِإِحْسَانٍ إِلَى يَوْمِ الدِّينِ، مِنَ الْأَوْلِيَاءِ وَالْعَارِفِينَ الْعَاشِقِينَ.

اما بعد...

عاجز گزہ گار مسکین خطا شعار مشتاق احمد حنفی چشتی انیٹھوی عرض کرتا ہے کہ حضرت مقدم الفضل فخر العلماء حقائق آگاہ معارف دست گاہ شیخ الاسلام مولانا محمد انوار اللہ شاہ چشتی قادری حیدرآبادی متع اللہ المسلمین بطول مہیا سہم خلیفہ خاص شیخ المشائخ قطب زمان خود حضرت حاجی امداد اللہ مہاجر چشتی صابری مکی نور اللہ مضجیہ نے وقت ملاقات ۱۳۳۱ھ میں بہ مقام دارالخیرا جمیر صانہ اللہ عن الفتن والضیبر یہ ارشاد فرمایا کہ خاندان عالیہ عشقیہ چشتیہ صابریہ کے مشائخ کے حالات ایک کتاب میں مختصر طور پر جمع کرنے چاہئیں، کیوں کہ اس سلسلہ کے متاخرین مشائخ اور اولیا کا ذکر خیر جیسا کہ چاہیے اب تک قلم بند نہیں ہوا، لہذا یہ عاجز کہ اس سلسلہ شریفہ کے بزرگوں کا نام لیوا اور کفش بردار ہے حسب ارشاد فیض بنیاد مولانا مدوح اپنے معلومات کے مطابق معتبر کتابوں سے حضرات موصوفین کے حالات جمع کرتا ہے۔ وباللہ التوفیق.

ماقول

[ذکر آں حضرت صلی اللہ علیہ وسلم]

یہ امر تمام اہل اسلام غلامانِ سید الانام علیہ و علی آلہ الصلوٰۃ والسلام کے نزدیک محقق و مسلم ہے کہ تمام مخلوقات میں سے کیا زمین، کیا آسمان، کیا ملائکہ، کیا انس و جان، کیا عرش و قلم، کیا بہشت ارم، سب سے پہلے اللہ کریم نے اپنے حبیب محمد مصطفیٰ صلی اللہ علیہ وسلم کا نور پیدا کیا۔ ”مواہب لدنیہ“ میں مروی ہے کہ حضرت جابر بن عبد اللہ انصاری رضی اللہ عنہ نے حضور رسول اکرم صلی اللہ علیہ وسلم سے عرض کیا: میرے ماں باپ حضور پر خدا ہوں! یہ تو فرمائیے کہ سب سے اول کیا چیز پیدا ہوئی؟ جواب دیا: اے جابر! سب سے اول اللہ تعالیٰ نے اپنے نور سے تیرے نبی کا نور پیدا کیا۔ (الخ)

اور یہ بھی مسلم ہے کہ اگر حضور سید الانام علیہ و علی آلہ الصلوٰۃ والسلام کو اللہ کریم پیدا نہ کرتا تو کوئی شے موجود نہ ہوتی۔ صحیح حاکم میں مروی ہے کہ اللہ کریم نے عیسیٰ علیہ السلام سے فرمایا: اے عیسیٰ! محمد صلی اللہ علیہ وسلم پر ایمان لا اور اپنی امت کو حکم دے کہ وہ بھی ایمان لائیں، اگر محمد نہ ہوتے تو میں نہ آدم کو پیدا کرتا، اور نہ جنت کو، اور نہ دوزخ کو، کہا زرقانی نے ”شرح مواہب لدنیہ“ میں:

”اضافة تشريف واشعار بانہ حلت عجيب وان له شانا ومناسبة خاصة الى

الحضرة الربوبية على حد قوله تعالى ونفخ فيه من روحه الخ۔“

ترجمہ: یعنی یہ اضافت کہ اپنے نور سے اپنے حبیب صلی اللہ علیہ وسلم کا نور پیدا کیا اظہارِ کرامت خاص کے واسطے ہے کہ حضور صلی اللہ علیہ وسلم کا نور عجیب مخلوق اور شان والا ہے، اور رب العزت سے اُسے

میں نے عرش کو پانی پر پیدا کیا، عرش مضطرب ہوا، تو میں نے اس پر لا الہ الا اللہ محمد رسول اللہ لکھ دیا، تو وہ ٹھہر گیا۔ الفاظ متبرکہ حدیث کے یہ ہیں:

”واخرج الحاكم و صححه عن ابن عباس، قال: اوحى الله الى عيسى امن بمحمد وامر من ادر كه من امتك ان يؤمنوا به، فلولا محمد ما خلقت ادم ولا الجنة ولا النار ولقد خلقت العرش على الماء فاضطرب فكبت عليه لا اله الا الله محمد رسول الله فسكن الخ۔“

غرض باعثِ ایجاد نبی آدم و سبب ظہور ہزار عالم و نبی نور حضور محمد بن عبد اللہ بن عبد المطلب بن ہاشم بن عبد مناف ہے، جس کو اللہ کریم نے سب سے پہلے پیدا کیا، مگر چونکہ اللہ کریم کو یہ منظور تھا کہ حضور فخر بنی آدم صلی اللہ علیہ وسلم خاتم النبیین قرار پائیں، اور حضور پر وہ نعمت نبوت تمام ہو جس کا اتمام رب العالمین نے ازل میں سید المرسلین خاتم النبیین اپنے حبیب حضرت محمد مصطفیٰ صلی اللہ علیہ وسلم ہی کے لیے خزانہ غیب میں رکھا ہوا تھا۔ اس واسطے حضور صلی اللہ علیہ وسلم کا ظہور سب انبیاء کے آخر دنیا میں فرمایا۔ و نعم ما قال الشيخ المحدث الدهلوی فی ”اخبار الاختیار“۔

شاہِ رُسل شفیع اُمم خواجہ دو کون

نورِ ہدیٰ حبیبِ خدا سیدِ انام

مقصود ذاتِ اوست دگر ہا ہمہ طفیل

منظور نورِ اوست دگر جملگی ظلام

ہر رتبہ کہ بود در امکاں بروست ختم

ہر نعمت کہ داشت خدا شد برو تمام

برداشت از طبیعت امکاں قدم کہ آں

اَسْرَی بَعْدِہ است مِنَ الْمَسْجِدِ الْحَرَامِ

تا عرصہ وجوب کہ اقصائے عالم است
کاں جانہ جاست نے جہت و نے نشان نہ نام
سریت بس شگرف دریں جا میچ ہاں
از آشنائے عالم جاں پُرس ایں مقام

قیس بن مخرمہ رضی اللہ عنہ ”ترمذی شریف“ میں روایت کرتے ہیں:

”وُلِدْتُ اَنَا وَرَسُولُ اللَّهِ عَلَيْهِ السَّلَامُ فِي عَامِ الْفِيلِ۔“

یعنی میں اور جناب رسول اللہ صلی اللہ علیہ وسلم اُس سال پیدا ہوئے کہ ابرہہ بادشاہ حبشہ نے کعبہ شریفہ پر ہاتھیوں کے ساتھ حملہ کیا تھا۔

اور بہ برکتِ نورِ نبوی طیرِ ابابیل نے اس کے تمام لشکر کو نیست و نابود کر دیا تھا۔ کہا ”زاد المعاد“ صفحہ ۱۸ میں:

”نصرهم الله على اهل الكتاب نصرا لا صنْع للبشر فيه
ارْهاصاً وَ تَقْدِمَةً لِلنَّبِيِّ صَلَّى اللَّهُ عَلَيْهِ وَ آلِهِ وَ سَلَّمَ الَّذِي
خَرَجَ مِنْ مَكَّةَ وَ تَعْظِيماً لِلْبَيْتِ الْحَرَامِ۔“

یعنی اہل کتاب کے لشکر پر اللہ کریم نے وہ فتح عطا فرمائی جو انسان کی طاقت سے باہر تھی۔ اس خرقِ عادت کا بہ طورِ ارہاص و معجزہ جناب رسول اللہ صلی اللہ علیہ وسلم کے ظہور ہوا، اور بیت اللہ کی عظمت بھی اس سے ثابت ہوئی۔

مگر حضرت شیخ الحدیث مولانا عبدالحق محدث دہلوی رحمۃ اللہ علیہ ”مدارج النبوۃ“ میں تحریر فرماتے ہیں کہ صحیح تر قول یہ ہے کہ عام الفیل سے ۵۵ روز کے بعد حضور سر دارِ دو عالم صلی اللہ علیہ وسلم دنیا میں تشریف لائے۔

اور مشہور ترین اقوال میں سے یہی ہے کہ ۱۲ ربیع الاول میں حضور رسول اکرم صلی اللہ علیہ وسلم رونقِ افروز اس عالم میں ہوئے۔ اسی واسطے اہل مکہ اسی رات موضعِ ولادت شریف میں زیارت کے واسطے جمع ہوتے ہیں، اور قصائد اور مولود شریف پڑھتے ہیں،

اور یہ امر احادیث صحاح سے ثابت ہے کہ ولادت شریف دوشنبہ کے دن ہوئی۔ ”صحیح مسلم“ میں مروی ہے کہ حضور سرورِ عالم صلی اللہ علیہ وسلم سے صحابہ نے دوشنبہ کے دن روزہ رکھنے کا سبب پوچھا، حضور صلی اللہ علیہ وسلم نے فرمایا کہ میں اس دن پیدا ہوا ہوں، اور اسی دن وحی میرے پر نازل ہوئی۔

ایک روایت میں حضور صلی اللہ علیہ وسلم کے پیدا ہونے سے پہلے حضور صلی اللہ علیہ وسلم کے والد ماجد نے وفات پائی۔ اور دوسری روایت میں ہے کہ جب حضور صلی اللہ علیہ وسلم کو دو سال چار مہینے کے تھے اس وقت حضور کے والد ماجد نے وفات پائی۔ مگر روایت اول مشہور ہے۔

اور جب حضور ۶ سال کے ہوئے، والدہ ماجدہ نے وفات پائی، اور جب ۸ سال کے ہوئے تو حضور کے جد امجد عبدالمطلب نے قضا کی، اور جب عمر شریف حضور صلی اللہ علیہ وسلم ۲۵ سال کی ہوئی تو خدیجہ بنت خویلد سے حضور صلی اللہ علیہ وسلم کی شادی ہوئی۔ حضرت اُمّ المؤمنین خدیجہ کی فضیلت میں یہی کافی ہے کہ اللہ کریم نے معرفتِ جبریل علیہ السلام حضرت خدیجہ رضی اللہ عنہا کو سلام بھیجا۔ حضور اس عرصہ میں خلوت کو زیادہ پسند فرماتے تھے، اور غارِ حرا تشریف لے جا کر عبادت میں مصروف رہتے تھے۔

جب سن شریف ۴۰ کا پورا ہوا اور انوارِ نبوت چہرہ مبارک سے چمکنے لگے، جبریل علیہ السلام خلعتِ رسالت من جانب رب العزت لے کر پہنچے اور حضور پر خداوندِ عالم کی طرف سے وحی نازل کی، کلامِ الہی سنایا، وقتاً فوقتاً قرآن شریف بہ واسطہ جبریل علیہ السلام ۲۳ سال تک نازل ہوتا رہا۔ حضور سر دارِ دو عالم صلی اللہ علیہ وسلم تین سال تک پوشیدہ دعوتِ اسلام کرتے تھے، آخر اعلان کے ساتھ قوم قریش کو اسلام کی طرف بلانے اور احکامِ خداوندی سنانے کا حکم آیا، تب خواجہ ہر دوسرا علیہ و علی آلہ الصلوٰۃ و التسلیم نے علی الاعلان اسلام کی طرف بلانا اور شرک و کفر سے توبہ کرنا شروع کر دیا، جس پر قریش نے حضور صلی اللہ علیہ وسلم اور حضور کے اُن چند اصحاب کو جو مشرف بہ اسلام ہو گئے تھے قسم قسم کی اذیتیں اور طرح طرح کی تکلیفیں پہنچانی شروع کر دیں، آخر الامر حضور سر دارِ

دو جہاں علیہ و علی آلہ الصلوٰۃ من الرحمن نے صحابہ کو حبشہ کی طرف ہجرت کرنے اور مکہ سے چلے جانے کی اجازت دے دی۔ اسی عرصہ میں قریش نے حضور سردارِ دو عالم ﷺ اور اُن کے ہم راہ اُن صحابہ کو جو حضور کے ہم راہ مکہ میں رہ گئے تھے سخت سے سخت ایذا میں پہنچا کر مجبور کر دیا کہ حضور مع عیال و اطفال شعب ابی طالب میں محصور ہو گئے۔ تقریباً تین سال تک اُن پہاڑ کی گھاٹیوں میں محصور رہے۔

معجزہ عجیب و قصہ غریب

حضور سردارِ دو عالم ﷺ کی بعثت سے سات ویں سال قریش نے اسلام اور اہل اسلام کی ترقی دیکھ کر سخت سے سخت تکلیفیں دینی شروع کر دی تھیں، مگر صحابہ بہ وجہ اپنی قوت ایمانی کے تمام سختیوں کو برداشت کرتے تھے، یہ دیکھ کر ابو جہل وغیرہ اعدائے اہل اسلام نے سردارانِ قریش کو جمع کر کے یہ عہد کیا کہ بنی ہاشم اور بنی عبدالمطلب اور بنی مناف سے ہر قسم کا لین دین بند کر دیں، نہ اُن کے پاس کوئی بیٹھے، اور نہ کلام کرے، نہ نکاح اُن میں سے کسی کا ہونے دے، ہاں جب وہ جناب رسول اللہ ﷺ کو ہمارے سپرد کریں تب یہ عہد ٹوٹے، اور اس عہد باہمی کو کاغذ پر لکھ کر کعبہ شریفہ کی چھت میں لٹکا دیا، تین سال یہ عہد باقی رہا، اور حضور مع بعض صحابہ و بنی ہاشم شعب ابی طالب میں محصور رہے، یکا یک حضور سردارِ دو عالم ﷺ نے اپنے چچا ابوطالب سے یہ کہا کہ جو عہد نامہ قریش نے کعبہ شریفہ میں لٹکا دیا ہے دیمک نے تمام جگہ سے کھالیا ہے، صرف جہاں اللہ کا نام تھا وہ جگہ باقی رہ گئی۔ ابوطالب قریش کے پاس گئے، اور اُن سے کہا کہ میرے بھتیجے نے یہ غیب کی خبر دی ہے کہ اس عہد نامہ کو دیمک نے چاٹ لیا ہے، اگر یہ خبر صحیح ہے تو ظلم سے باز آؤ، اور جو یہ خبر غلط ہے تو میں اپنے بھتیجے کو تمہارے سپرد کر دوں گا۔ قریش بولے: ابوطالب! تم نے انصاف کی بات کہی، پھر جمع ہو کر قریش نے عہد نامہ کے کاغذ کو کعبہ شریفہ کی چھت سے اتارا اور دیکھا، معلوم ہوا کہ دیمک

نے اللہ کے نام پاک کے سوا اور تمام مضمون چاٹ لیا تھا، اور وہ صحیح نکلا جس کی خبر سردارِ دو عالم ﷺ نے دی تھی، سخت نادم ہوئے، اور پہاڑ کی گھاٹیوں میں سے حضور ﷺ مع ہم راہیوں کے باہر تشریف لے آئے۔

اب حضور کی بعثت کو دس سال ہو گئے تھے، اس کے چھ ماہ بعد ابوطالب نے انتقال کیا، اور اُن کے تین دن بعد حضرت خدیجہ رضی اللہ عنہا نے وفات پائی۔ ابوطالب کے انتقال کرنے پر کھلم کھلا قریش نے حضور اور حضور ﷺ کے ہم راہیوں کو تکلیفیں دینی شروع کیں۔ اس عرصہ میں سردارِ دو عالم ﷺ طائف کو تشریف لے گئے، ہر چند طائف والوں کو تو حید کی طرف بلایا، مگر وہ انکار ہی سے پیش آئے، اور ہر قسم کی اذیت پہنچائی، حضور مایوس و مغموم ہو کر واپس ہوئے۔ اللہ کریم نے اس فرشتہ کو بھیجا کہ جس کے قبضہ میں پہاڑ دے رکھے ہیں، اُس نے حاضر ہو کر عرض کیا: حضور حکم دیں تو آخسین کو مکہ والوں پر گرا دوں، (مکہ ان دونوں پہاڑوں کے بیچ میں ہے) حضور نے فرمایا: میں یہ نہیں چاہتا، مجھے اللہ کریم سے امید ہے کہ مکہ والوں کی اولاد میں ایسے اشخاص پیدا کرے گا جو موحد ہوں گے، شرک سے پاک رہیں گے۔

اس سفر کی واپسی میں حضور رات کی نماز میں قرآن شریف پڑھ رہے تھے کہ جنات کے ایک گروہ نے سنا، اور مشرف بہ اسلام ہوئے، اور واپس جا کر اپنی قوم کو ہدایت کی، اور مسلمان بنایا، پھر معراج شریف ہوئی، حضور مع جسم اطہر کے بیت المقدس پہنچے، پھر درجہ بہ درجہ ہم راہ حضرت جبریل علیہ السلام ساتوں آسمانوں سے گزر کر انبیاء علیہم السلام سے ملتے ہوئے سدرۃ المنتہیٰ تک پہنچے، حضرت جبریل علیہ السلام اس سے آگے نہ جاسکے، مگر سردارِ دو عالم ﷺ عجائب و غرائب ملاحظہ فرماتے ہوئے مقامِ دُنیٰ فُتدلیٰ میں پہنچے۔

پھر بعثت سے تیرہویں سال خداوند متعال نے مدینہ منورہ کی طرف ہجرت کرنے کا حکم دیا، وہاں دس سال قیام فرمایا، اور اس عرصہ قلیل میں تمام جزیرہ عرب کو

شرک و کفر کی نجاست سے پاک کر کے چھوڑا۔ موافق بعض ۱۔ روایات ۲۷ غزوہ ہوئے۔ غزوہ وہ جنگ ہے جس میں خود حضور ﷺ شریک ہوئے ہوں، اور ۴۷ سریہ ہوئے، یعنی وہ جنگ جن میں صحابہ کو کچھ مجاہدین پر سردار کر کے اعلائے کلمۃ اللہ کے واسطے بھیجا گیا۔

اسی عرصہ میں دس والیان ملک کو جن میں قیصر اور کسری بھی ہیں دعوت اسلام کے خطوط روانہ فرمائے، جن میں سے بعض فوراً مشرف بہ اسلام ہوئے، جیسے نجاشی حبش کا بادشاہ کہ توراۃ و انجیل کا عالم اور حضور سر دار دو عالم ﷺ کی تشریف آوری اور پیشین گوئی موجودہ توراۃ و انجیل سے واقف تھا، اور قیصر روم اگرچہ دولت اسلام سے محروم رہا، مگر اس نے موافق پیشین گوئی حضرت عیسیٰ علیہ السلام کے اقرار کر لیا کہ یہ سچے نبی ہیں، قوم نصاریٰ کی بغاوت کے ڈر سے اپنا مذہب نہیں چھوڑ سکا، اور محروم رہا۔ انہیں قلیل ایام میں جابہ جا قبائل اور سرداران قوم کی طرف سے وفود یعنی ایچی اور سفیر آتے رہے، اور دولت دیدار پر انوار سے مشرف ہوتے رہے، نعمت اسلام سے مالا مال ہو کر واپس ہوتے رہے، اور اسلام پھیلاتے رہے۔

انہیں تھوڑے دنوں میں باوجود ان تمام موانع کے جو مشرکین اور اعدائے دین کی طرف سے مسلسل پیش ہوتے رہے دین اسلام کے احکام، عبادات اور معاملات اس تفصیل کے ساتھ وقتاً فوقتاً بتلا دیے کہ آفرینش عالم اور وجود بنی آدم سے کوئی نبی اور ہادی نہیں بتا سکا، تو حیدر رب مجید کا مفہوم ایسی سخت قوم کے دلوں میں جمادیا کہ جن سے زیادہ سخت معاند تو حید کا دنیا میں کوئی نہ تھا۔ علی الخصوص یہ امر قابل غور ہے کہ جس زمانہ میں حضور پر نور ﷺ مبعوث ہوئے تمام عرب پر حد سے زیادہ جہالت اور گم راہی کی تاریکی چھائی ہوئی تھی۔ رسوم قبیلہ اور اوہام باطلہ کے پابند تھے۔ علوم عقلیہ اور نقلیہ کا تمام ملک میں نام تک نہ تھا۔ بعض عرب دہریہ تھے بعض قیامت کے منکر تھے، اور اکثر

بت پرست تھے، کوئی پتھر پوجتا تھا، کوئی درخت کی پرستش کرتا تھا، ہر ایک قبیلہ کے واسطے ایک بت خاص ہوتا تھا، فرشتوں کو خدا کی بیٹیاں کہتے تھے، یہ چند باتیں ان کی جہالت اور گم راہی کے بہ طور نمونہ ذکر کی گئی ہیں، ورنہ ان کی جہالت کا بیان دفتروں میں نہیں ساتا۔

باوجودے کہ حضور رحمۃ اللعالمین صلوٰۃ اللہ و سلامہ علیہ و علی آلہ و صحبہ اجمعین یقیناً تمام مؤرخین کے نزدیک اُمی محض تھے، کسی سے تعلم اور تلمذ نہیں کیا تھا، اور نہ لکھنا پڑھنا سیکھا تھا، مگر اس خطہ عرب کے باشندوں کو جن کا حال بیان کیا گیا اور اپنے خدام ذوی الاحترام صحابہ کو وہ تعلیم روحانی دی کہ معارف ربانی کے عارف اور اسرار فرقانی کے ماہر ہو گئے۔ خدا تعالیٰ کی ذات اور صفات اور پروردگار کی عظمت اور پاکیزگی پر قرآن و حدیث سے ایسے دلائل برجستہ اور براہین قویہ بیان کرنے لگے کہ عقلائے زماں اور حکمائے دوراں ان کی قوت قدسیہ اور ذکاوت فطریہ کو دیکھ کر حیران رہ گئے۔ جو شخص دیدار پر انوار سے مشرف ہوا اور جس کسی نے دولت ایمان سے سرفراز ہو کر کچھ وقت بھی شرف ملازمت حاصل کر لیا وہی عالم ربانی اور عارف یزدانی بن گیا۔ اسی واسطے حضور سر دار دو عالم ﷺ نے فرمایا:

أَصْحَابِي كَالنَّجُومِ بَابِهِمْ اِقْتَدَيْتُمْ اِهْتَدَيْتُمْ۔

ہر ایک کو نسبت خاصہ اور قوت قدسیہ مبداء فیاض سے عطا ہو گئی، تمام کو اسلام اور ایمان اور احسان سے مالا مال کر کے اور اس سچے دین کے ظاہری اور باطنی علوم سکھا کے پیر کے دن ۱۲ ربیع الاول ۱۱ھ میں ۶۳ سال کی عمر مبارک میں حضور سر دار دو عالم ﷺ اخْتُوتُ الرَّفِيقُ الْأَعْلَى فرماتے ہوئے اعلیٰ علین قرب رب العالمین میں جاسد ہارے۔

مگر حضور سر اپا نور رحمۃ اللعالمین اور حیاۃ النبی ہیں، قیامت تک حضور کی امت مرحومہ کو حضور سے وہی فیضان بہ واسطہ خواص امت علماے کرام و صوفیہ عظام پہنچتا

رہے گا جو حضور ﷺ کی زندگی ظاہری میں پہنچا۔ حضور نے فرمایا ہے:

”حَيَاتِي خَيْرٌ لَّكُمْ وَمَمَاتِي خَيْرٌ لَّكُمْ۔“

میری زندگی اور موت دونوں تمہارے واسطے بہتر ہیں۔

ہر ایک شیخ شنبہ کو اعمال اُمت حضور کے سامنے فرشتے پیش کرتے ہیں، اچھے اعمال سے خوش ہوتے ہیں، اور گنہگاروں کے واسطے مغفرت کی دعا فرماتے ہیں۔

حضور سر دار دو عالم ﷺ نے ایسی تعلیم روحانی صحابہ کو دی ہے کہ اس کا سلسلہ تاقیام قیامت باقی رہے گا، اور وقتاً فوقتاً اولیا اور صلحا پیدا ہوتے رہیں گے، اور اُمت محمدیہ علی صاحبہا الصلوٰۃ و التسمیہ کو علوم ظاہری اور باطنی کے فیضان سے مالا مال کرتے رہیں گے۔ کیا اچھا فرمایا حضرت امام وقت مخدوم علی ہجویری رحمہ اللہ نے ”کشف المحجوب“ میں:

”حق سبحانہ برہان نبوی باقی گردانیدہ است و اولیاء را سبب اظہار آن

کردہ تابیوستہ آیات حق و حجت صدق حضرت محمد مصطفیٰ ﷺ ظاہری

باشند و مرایشاں را پاسبان عالم گردانیدہ نامحرم وے گشتہ اندوراہ متابعت

نفس در نوشته از آسمان باراں بہ برکات اقدام ایشاں آید و از زمین

نباتات بر صفائی احوال ایشاں روید۔“ انتہی

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِ سَيِّدِنَا وَمَوْلَانَا

مُحَمَّدٍ وَأَصْحَابِ سَيِّدِنَا وَمَوْلَانَا مُحَمَّدٍ وَأَوْلَادِ سَيِّدِنَا وَمَوْلَانَا مُحَمَّدٍ

وَاتَّبَاعِ سَيِّدِنَا وَمَوْلَانَا مُحَمَّدٍ وَبَارِكْ وَسَلِّمْ۔

ذکر حضرت امیر المومنین

سیدنا ابو بکر صدیق رضی اللہ عنہ

أَفْضَلُ الْأَوَّلِينَ وَالْآخِرِينَ بَعْدَ الْأَنْبِيَاءِ وَالرَّسُلِينَ سَيِّدُنَا امِيرُ الْمُؤْمِنِينَ أَبُو بَكْرٍ صَدِيقُ رَسُولِ اللَّهِ

واقعہ اصحاب قبل سے دو سال چار ماہ بعد پیدا ہوئے۔ اکثر روایات سے یہی بات ثابت ہے کہ مردوں میں سب سے اول حضرت ابو بکر صدیق دولت اسلام سے مشرف ہوئے، اور سر دار دو عالم ﷺ کے ہم رکاب آخر وقت تک رہے، سفر اور حضر میں کبھی جدا نہیں ہوئے، ہاں جب حضور سرور عالم ﷺ نے حج یا جہاد میں جانے کا ارشاد فرمایا تو حکم بجالائے۔

”ترمذی شریف“ میں ابو ہریرہ رضی اللہ عنہ سے مروی ہے کہ حضور رسول اکرم ﷺ نے

فرمایا کہ ہر شخص کے احسان کا بدلہ کر چکا ہوں، مگر ابو بکر کا احسان مجھ پر ایسا ہے کہ اللہ ہی

اس کا عوض قیامت کے دن ان کو دے گا۔ (صواعق، ص ۱۳۲)

حاکم نے حضرت انس رضی اللہ عنہ سے روایت کی کہ حضور رسول اکرم ﷺ نے فرمایا:

”مَا صَحِبَ النَّبِيِّ وَالْمُرْسَلِينَ صَاحِبٌ أَفْضَلُ مِنْ أَبِي

بَكْرٍ۔“

یعنی ابو بکر سے بہتر کسی نبی اور رسول کو صحابی نہیں ملا۔

حضرت مخدوم علی ہجویری رحمہ اللہ صاحب ”کشف المحجوب“ آپ کے ذکر خیر میں یہ

کلمات لکھتے ہیں:

”شیخ الاسلام و بعد از انبیا خیر الانام خلیفہ و امام و سید اہل تجرید و شہنشاہ

ارباب تفرید و یست پس اقتدائے اس طریقہ (تصوف) بہ تجرید و تمکین و حرص بر فقر و تنہی ترک ریاست بہ دوست۔ ”انتہی بقدر الضرورة“
 شیخ الحدیث امام جلال الدین سیوطی رحمۃ اللہ علیہ ”تاریخ الخلفاء“ ص ۵۶ میں روایت کرتے ہیں کہ ۷ جمادی الآخرہ کو حضرت صدیق اکبر رضی اللہ عنہ نے غسل فرمایا، موسم سرد تھا، بخار ہو گیا، پندرہ روز تک بخار رہا۔ آخر الامر متنگ کی شب میں ۲۳ جمادی الآخرہ ۱۳ھ میں وفات پائی۔ رضی اللہ عنہ

ذکر حضرت امیر المومنین

سیدنا عمر بن الخطاب رضی اللہ عنہ

حضرت امیر المومنین سیدنا عمر بن الخطاب رضی اللہ عنہ واقعہ اصحاب فیل سے ۱۳ برس بعد پیدا ہوئے۔ اور ۴۰ اشخاص مشرف بہ اسلام ہو چکے تھے، اس وقت آپ دولت اسلام سے سرفراز ہوئے۔ آپ کے اسلام لانے سے مسلمانوں کو کمال خوشی اور قوت حاصل ہوئی، علی الاعلان اسلام ظاہر کرنے لگے۔ حضور رسول اکرم صلی اللہ علیہ وسلم نے یہ دعا فرمائی تھی:

اَللّٰهُمَّ اَعِزَّ الْاِسْلَامَ بِعُمَرَ بْنِ الْخَطَّابِ اَوْ بِعُمَرَ بْنِ هِشَامٍ۔

اللہ کریم نے حضرت سیدنا عمر رضی اللہ عنہ کے حق میں حضور کی دعا کو قبول فرمایا اور عمر بن ہشام یعنی ابو جہل محروم رہا۔

”کشف المحجوب“ میں حضرت فاروق اعظم کی نسبت فرماتے ہیں:

”سرہنگ اہل ایمان و صلح اہل احسان امام اہل تحقیق و اندر، کو محبت

غریق ابو حفص بن الخطاب رضی اللہ عنہ۔“

پھر فرماتے ہیں:

”پس اقتدائے اس طائفہ یعنی صوفیہ بہ لبس مرقع و صلابت اندریں بہ

دوست۔“

جامع علوم ظاہری و باطنی ہونا حضرت ممدوح کا اس سے ثابت ہے کہ حضور

رسول اکرم ﷺ نے فرمایا کہ میں نے خواب میں اس قدر دودھ پیا کہ میرا بی میرے
ناخنوں میں معلوم ہونے لگی، پھر میں نے وہ دودھ عمر کو دے دیا، صحابہ نے اس خواب
کی تعبیر دریافت کی، حضور ﷺ نے فرمایا: اس سے مراد علم ہے۔ الفاظ تبرکہ حدیث
کے یہ ہیں:

”عن ابن عمر، ان رسول الله ﷺ قال: بَيْنَا أَنَا نَائِمٌ
شَرِبْتُ بِعَيْنِي اللَّبَنَ حَتَّى أَنْظُرَ الرَّيَّ يَجْرِي فِي أَظْفَارِي ثُمَّ
نَاوَلْتُهُ عُمَرُ، قَالَ: فَمَا أَوَّلَتْهُ يَا رَسُولَ اللَّهِ؟ قَالَ: الْعِلْمُ۔“
متفق علیہ

اور حضور سر دار دو عالم ﷺ نے فرمایا:

”لَوْ كَانَتْ بَعْدِي نَبِيٌّ لَكَانَ عُمَرُ بْنُ الْخَطَّابِ۔“ رواه الترمذی
والحاکم

اگر میرے بعد کوئی نبی ہو سکتا تو عمر بن الخطاب ہوتے۔

۲۳ ذی حجہ شب سہ شنبہ میں زخمی ہوئے، اور غرہ محرم ۲۴ھ میں شہادت پائی۔

رضی اللہ عنہ

ذکر حضرت امیر المومنین

سیدنا عثمان بن عفان رضی اللہ عنہ

حضرت امیر المومنین سیدنا عثمان بن عفان رضی اللہ عنہ قصہ اصحاب فیل کے چھٹے سال
پیدا ہوئے، اور ابتدائی میں دولت اسلام سے مشرف ہو گئے تھے۔ پہلے حضور سر دار
دو عالم ﷺ کی صاحب زادی رقیہ رضی اللہ عنہا سے آپ کی شادی ہوئی، ان کی وفات پانے پر
دوسری صاحب زادی ام کلثوم سے آپ کی شادی ہوئی۔ اسی واسطے حضرت ممدوح کو
ذوالنورین کہتے ہیں۔

اخرج ابو نعیم، عن الحسن، قال: انما سُمِّيَ عثمان
ذوالنورین لانه لا نعلم احداً اغلق بابہ علی ابنتی نبی غیرہ۔
اور یہ بھی حضرت امیر المومنین سیدنا مولانا علی ابن ابی طالب رضی اللہ عنہ سے مروی
ہے کہ یہ لقب ذوالنورین حضرت عثمان کا فرشتوں میں پکارا جاتا ہے۔

(تاریخ الخلفاء ص ۱۰۱)

حضرت مخدوم علی جویری رضی اللہ عنہ فرماتے ہیں کہ حضرت عثمان رضی اللہ عنہ کا مقام تسلیم اور
رضا کا تھا، صوفیہ کرام اس مقام میں ان کے پیرو ہیں۔ عبارت بلفظ ”کشف المحجوب“
کی یہ ہے:

”پس اقتدار اس طاقت بہ بذل مال و جان و حیا و تسلیم امور و اخلاص اندر

عبادت بویست و وے بہ حقیقت امام حق است اندر حقیقت و شریعت۔“

انتہی بقدر الضرورة

جمعہ کے دن ۱۳ ذی الحجہ ۳۵ھ میں شہید کیے گئے، اور بعض روایات میں ۱۸
ذی الحجہ کو آپ کی شہادت ہوئی۔ رضی اللہ عنہ

ذکر حضرت امیر المومنین

سیدنا علی بن ابی طالب رضی اللہ عنہ

حضرت امیر المومنین علی کرم اللہ وجہہ ابتدا ہی سے حضور سرمد اردو عالم علیہ السلام کی حفاظت اور پرورش میں رہے ہیں۔ بہت صحابہ اس طرف ہیں کہ سب سے اول حضرت ممدوح دولت اسلام سے مشرف ہوئے، مگر شیخ الحدیث ابن صلاح نے یہ تحقیق کی کہ آ زاد مردوں میں حضرت ابوبکر رضی اللہ عنہ سب سے پہلے اسلام سے مشرف ہوئے، اور نو عمر بچوں میں حضرت علی رضی اللہ عنہ، عورتوں میں حضرت خدیجہ رضی اللہ عنہا اور آ زاد شدہ غلاموں میں زید بن حارث رضی اللہ عنہ، اور غیر آ زاد غلاموں میں بلال رضی اللہ عنہ۔

واقعہ فیل سے ۳۰ برس بعد جمعہ کے دن خانہ کعبہ میں ۴۰ھ میں آپ پیدا ہوئے۔ ۱۲ برس ۹ ماہ خلافت راشدہ کے حقوق ادا کر کے ۲۱ رمضان المبارک یک شنبہ کی رات کو وفات پائی۔ ابن ملجم کے ہاتھ سے شہید ہوئے۔

حضور کے فضائل میں احادیث صحیحہ بہت وارد ہیں۔ من جملہ ان کے ایک یہ بھی ہے کہ سرمد اردو عالم علیہ السلام نے مجمع صحابہ میں فرمایا:

”مَنْ كُنْتُ مَوْلَاهُ فَعَلَيْ مَوْلَاهُ، اَللّٰهُمَّ وَاٰلِ مَنْ وَاٰلَاهُ وَعَادٍ مَنْ عَادَاهُ۔“

ترجمہ: جس کا میں مولا ہوں علی اُس کے مولا ہیں۔ اے اللہ! اس سے خوش ہو جو علی سے محبت رکھے، اور اس سے ناخوش ہو جو علی کا دشمن ہو۔

اگرچہ شیخ فیضان باطنی سید عالم علیہ السلام کے پر تو نے تمام صحابہ کے دلوں کو منور کر دیا تھا، اور تجلیات رب العالمین کے مظاہر بن گئے تھے، حضور کی ایک نظر کیمیا اثر سے قلب ماہیات ہو گیا تھا، یا تو توحید کے منکر اور اعلیٰ درجہ کے مخالف تھے یا ایسے موحد،

با اخلاص اور عارف کامل ہو گئے کہ ان کے بعد تا قیام قیامت کوئی اُن کے مرتبہ کو نہیں پہنچے گا، مگر اس فیضان باطنی کا اجرا الی یوم الجزا کا شرف حضرت امیر المومنین سیدنا علی کرم اللہ وجہہ اور حضرت امیر المومنین سیدنا ابوبکر صدیق رضی اللہ عنہ کے حصہ میں علی الخصوص آ گیا تھا، اسی واسطے حضور سرمد اردو عالم علیہ السلام نے حضرت ابوبکر صدیق کی نسبت خبر دی:

مَا صَبَّ اللّٰهُ فِيْ صَدْرِىْ شَيْئًا اِلَّا وَصَبْتُهُ فِيْ صَدْرِ اَبِيْ بَكْرٍ۔

یعنی جو علم کہ اللہ پاک نے میرے سینہ میں ڈالا میں نے ابوبکر کے سینہ میں ڈال دیا۔

اور سیدنا حضرت علی کرم اللہ وجہہ کی نسبت اس باب میں آئندہ قیامت تک ان کے ذریعہ سے فیضان باطنی کے جاری رہنے کا حصر فرمادیا، حیث قال علیہ السلام:

”اَنَا مَدِيْنَةُ الْعِلْمِ وَعَلَيُّ بَابُهَا۔“

میں علم کا شہر ہوں، اور دروازہ اس شہر کا علی ہیں۔

لہذا تمام سلاسل علی العموم حضرت امیر المومنین علی کرم اللہ وجہہ کی طرف منسوب ہیں، اور حضرت ممدوح ہی کے ذریعہ سے فیضان محمدی علیہ صلوات ربی کے لینے والے بنتے ہیں۔ ”کشف المحجوب“ میں حضرت امیر المومنین علی کرم اللہ وجہہ کا ذکر خیر ان الفاظ میں لکھا ہے:

”برادر عم زادہ مصطفیٰ وغریق بحر بلا وحریق نار ولا مقتداے جملہ اولیا و اصفیا

ابوالحسن علی ابن ابی طالب کرم اللہ وجہہ اور اندر طریقت شان عظیم درجہ

رفیع بود۔“ انتہی

رضی اللہ عنہ

مشہور خلفا حضرت امیر المومنین علی کرم اللہ وجہہ کے چار ہوئے ہیں:

۱- حضرت امام حسن و ۲- امام حسین علیہ السلام و

۳- حضرت کمیل بن زیاد و ۴- حضرت امامنا خواجہ حسن بصری رضی اللہ عنہ

ذکر حضرت سیدنا امام حسن بن علی بن ابی طالب رضی اللہ عنہ

علامہ جلال الدین سیوطی رحمۃ اللہ علیہ "تاریخ الخلفاء" میں نقل کرتے ہیں:

"كان سيدا حليما ذا سكينه و وقار و حشمة و جوادا يكره الفتن و السيف"

یعنی حضرت سیدنا امام حسن سردار، بردبار، صاحب وقار، دبدبہ والے، اور بخشنے، فتنہ اور جنگ کو ناپسند فرماتے تھے۔

۱۵/رمضان المبارک ہجرت کے تیسرے سال پیدا ہوئے۔

"بخاری شریف" میں ابی بکرہ صحابی سے مروی ہے، وہ کہتے ہیں کہ میں نے حضور رسول اکرم صلی اللہ علیہ وسلم کو منبر پر یہ فرماتے ہوئے سنا، جب کہ حضرت امام حسن حضور کے پہلو میں بیٹھے ہوئے تھے، کبھی حضرت امام حسن کی طرف دیکھتے تھے، اور کبھی لوگوں کی طرف۔

"إِنَّ ابْنِي هَذَا سَيِّدٌ وَلَعَلَّ اللَّهَ أَنْ يُصْلِحَ بِهِ بَيْنَ فِتْنَيْنِ عَظِيمَتَيْنِ مِنَ الْمُسْلِمِينَ"

یعنی میرا فرزند یہ (نواسہ) سردار ہے، اور اس کے ذریعہ سے اللہ کریم مسلمانوں کے دو بڑے گروہوں سے فساد کو دور کر دے گا۔

۶ ماہ اور چند روز تک خلافت راشدہ کے حقوق ادا کر کے جب باہمی فساد اور کشت و خون کا اندیشہ پیدا ہونے لگا تو خلافت اور سلطنت حضرت امیر معاویہ کے سپرد کر کے صلح کر لی، اور صحیح ہوا معجزہ خبر غیب حضور رسول اکرم صلی اللہ علیہ وسلم کا، کہ اس میرے فرزند

(حسن) کے سبب اہل اسلام کے دو گروہوں میں صلح ہو جائے گی۔

۳۵ھ میں مدینہ منورہ میں ۵ ربیع الاول کو وفات پائی، اور بعض روایات میں سنہ وفات ۵۰ ہجری آیا ہے۔

"کشف الکجوب" میں ہے:

"جگر بند مصطفیٰ اور یحیٰ بن دل مرتضیٰ و قرۃ العین زہرا ابو محمد الحسن بن علی کرم اللہ وجہہ وے را اندرین طریقت نظر تمام بود و اندر دقائق عبادات حظ وافر" انتہی رضی اللہ عنہ

ذکر حضرت سیدنا مولانا امام حسین رضی اللہ عنہ

”ترمذی“ شریف میں یعلیٰ بن مرہ سے مروی ہے کہ فرمایا حضور رسول اکرم صلی اللہ علیہ وسلم نے:
 ”حُسَيْنٌ مِنِّي وَ اَنَا مِنْ حُسَيْنٍ، أَحَبَّ اللَّهُ مَنْ أَحَبَّ حُسَيْنًا،
 حُسَيْنٌ سِبْطٌ مِّنَ الْأَسْبَاطِ۔“

یعنی حسین میرے سے ہے، اور میں حسین سے ہوں، اللہ دوست رکھے اُس شخص کو جس کو حسین سے محبت ہو، حسین اسباط میں سے ایک سبط ہے۔

یعنی ایک ہے، مگر مرتبہ میں کئی کے قائم مقام ہے، یا اس طرف اشارہ ہے کہ حضرت امام حسین رضی اللہ عنہ کی نسل میں خیر و برکت ہوگی۔

نیز ”ترمذی شریف“ میں مروی ہے، ابی سعید خدری کہتے ہیں کہ فرمایا رسول اللہ صلی اللہ علیہ وسلم نے کہ حسن اور حسین جنت کے جوانوں کے سردار ہیں۔

فرمایا ”کشف المحجوب“ میں:

”شمع آل محمد و از جملہ علایق مجرّد سید زمانہ خود ابو عبد اللہ الحسین بن علی بن ابی طالب رضی اللہ عنہ از محققان اولیا بود و قبلہ اہل صفا و قلیل کربلا تا حق ظاہر بود مرقع را متابع بود و چوں مفقود شد شمشیر بر کشید و تاجان عزیز فدائے خداے تعالیٰ نکرد تیار، امید از رسول اللہ صلی اللہ علیہ وسلم و روئے نشان ہا بود کہ او بدال مخصوص بود۔“ انتہی

۱۰ تاریخ محرم الحرام ۶۱ھ میں جمعہ کے دن مع ۵ بھائیوں کے اور ۳ احب زادوں اور دیگر ہم راہیوں کے دولت شہادت کبریٰ سے مشرف ہوئے، اور جنت الفردوس کو سدھارے رضی اللہ عنہ

تنبیہ

واضح ہو کہ فیضان ولایت کا مدار اللہ کریم نے بہ طفیل حضور سرور عالم صلی اللہ علیہ وسلم حضور کے جانشین حضرت امیر المومنین سیدنا علی بن ابی طالب کرم اللہ وجہہ اور اولاد فاطمہ الزہرا سلام اللہ علیہا و علی ابیہا و زوہبہا و بنیہا و رضی اللہ تعالیٰ عنہما و ارضاہما عنا یعنی اہل بیت نبوی علی جمیعہم صلوات ربی پر رکھا ہے۔ حضرت مولانا شاہ عبدالعزیز رحمہ اللہ ”تحفہ“ میں فرماتے ہیں:

”و جمیع سلاسل صوفیہ اہل سنت در طریقت منتہی می شوند بہ ائمہ پس ایں ہا پیران جمیع طوائف اہل سنت اند۔“

حضور سرور عالم صلی اللہ علیہ وسلم کے جانشین حضرت امیر المومنین علی کرم اللہ وجہہ ہوئے، ان کے جانشین امیر المومنین سیدنا مولانا امام حسن رضی اللہ عنہ، ان کے قائم مقام سیدنا مولانا سید الشہداء شہید کربلا رضی اللہ عنہ، ان کے قائم مقام اور امام انام سیدنا علی بن حسین الملقبہ امام زین العابدین رضی اللہ عنہ، ان کے قائم مقام حضرت امام محمد باقر رضی اللہ عنہ، ان کے قائم مقام حضرت سیدنا امام جعفر صادق رضی اللہ عنہ، ان کے قائم مقام حضرت امام موسیٰ کاظم رضی اللہ عنہ، ان کے قائم مقام سیدنا حضرت امام علی رضا رضی اللہ عنہ، ان کے قائم مقام ان کے صاحب زادہ سیدنا حضرت علی البہادی نقی رضی اللہ عنہ، ان کے قائم مقام سیدنا حضرت امام ابو محمد حسن بن علی عسکری رضی اللہ عنہ، ان کے قائم مقام سیدنا حضرت امام ابوالقاسم محمد بن حسن رضی اللہ عنہ؛ غرض یہ بارہ امام علیہم السلام تمام اقطاب اور اولیا کے پیش وا ہوئے ہیں، جس سلسلہ میں فیضان

ولایت پہنچا، اور جو کوئی درجہ قطب اور ابدال پر سرفراز ہوا وہ ان ائمہ اہل بیت علیہم السلام کے ذریعہ سے سرفراز ہوتا رہا۔ جب دنیا میں حضور مالک رقاب اُم غوث اعظم محبوب سبحانی حضرت شیخ عبدالقادر جیلانی تشریف لائے، تو یہ کام آپ کے سپرد ہو گیا، کیوں کہ وہ بھی اہل بیت نبوی سے ہیں۔ امام ربانی حضرت مجدد الف ثانی رحمہ اللہ نے اپنے ایک مکتوب میں اس طرح تحقیق کی ہے، واسطے فائدہ خواص کے نقل کیا جاتا ہے:

”وہابی ست کہ بقرب ولایت تعلق دارد و اقطاب و ادتا و بدلا و نجبا و عامہ اولیاء اللہ بہ ہمیں راہ واصل اند راہ سلوک عبارت ازیں راہ ست بلکہ جذبہ متعارفہ نیز داخل بہ ہمیں است و توسط و حیلوت دریں راہ کائن است و پیش وائے واصلان ایں راہ و سرگروہ ایں ہا و منع فیض ایں بزرگ واران حضرت علی مرتضیٰ است کرم اللہ تعالیٰ و وجہ الکریم و ایں منصب عظیم الشان بہ ایشان تعلق دارد دریں مقام گویا ہر دو قدم مبارک آں سرور علیہ و علی آلہ الصلوٰۃ و السلام بفرق مبارک اوست کرم اللہ تعالیٰ و وجہ حضرت فاطمہ و حضرت حسنین رحمہم اللہ دریں مقام بہ ایشان شریک اند انکارم کہ حضرت امیر قبل از نشاۃ عصری نیز ملاذ ایں مقام بودہ اند چنانچہ بعد از نشاۃ عصری و ہر کرافض و ہدایت ایں راہ می رسید بہ توسط ایشان می رسید چہ نزد نقطہ منتہا ایں راہ اند و مرکز ایں مقام بہ ایشان تعلق دارد و چون دورہ حضرت امیر تمام شد ایں منصب عظیم القدر بہ حضرات حسنین ترتیب مفوض و مسلم گشت، و بعد از ایشان بہرے کے از ائمہ اثنا عشر علی الترتیب و التفصیل قرار گرفت در اعصار ایں بزرگواراں و ہم چنین بعد از ارتحال ایشان ہر کرافض و ہدایت می رسید بہ توسط ایں بزرگ واران بودہ و بہ حیلوت ایشاناں۔ ہر چند اقطاب و نجباے وقت بودہ باشند ملاذ و لطاۃ ہمہ

ایشان بودہ اند چہ اطراف را غیر از طوق بہ مرکز چارہ نیست تا آں کہ نوبت بہ حضرت سیدنا شیخ عبدالقادر جیلانی رسید قدس سرہ، چون نوبت ایں بزرگ و ارشد منصب مذکور بہ او قدس سرہ مفوض گشت و مابین ائمہ مذکورین و حضرت شیخ یحییٰ کس بریں مرکز مشہود نمی گردد و وصول فیوض و برکات دریں راہ بہر کہ باشد از اقطاب و نجبا بہ توسط شریف او مفہوم می شود چہ ایں مرکز غیر اور امیر نشدہ ازیں جاست کہ فرمودہ:

أَفَلَتِ شُمُوسُ الْأَوَّلِينَ وَ شَمْسُنَا

أَبَدًا عَلَى أَفْقِ الْعُلَى لَا تَغْرُبُ

مراد از شمس آفتاب ہدایت و ارشاد است و از افول عدم فیضان مذکور و چون بوجد حضرت شیخ معاملہ کہ بہ اولین تعلق داشت بہ اقرار گرفت و او واسطہ وصول رشد و ہدایت گردید چنانچہ پیش از وے اولین بودہ اند و نیز تا معاملہ توسط فیضان برپا است بہ تو سل اوست ناچار راست آمد اَفَلَتِ شُمُوسُ الْأَوَّلِينَ وَ شَمْسُنَا الْخ۔ انتہی

ذکر امام ہمام خواجہ خواجگان

خواجہ حسن بصری رحمۃ اللہ علیہ

حضرت خواجہ حسن بصری رحمۃ اللہ علیہ حضرت امیر المؤمنین عمر رضی اللہ عنہ کے زمانہ خلافت میں جب کہ دو سال حضرت کی خلافت کے باقی رہے تھے پیدا ہوئے۔ خود حضرت امیر المؤمنین رضی اللہ عنہ نے پیدا ہونے پر اپنے دست مبارک سے ان کے منہ میں کھجور کا لعاب پکایا۔ چوں کہ حضرت خواجہ کی والدہ حضرت اُمّ المؤمنین اُمّ سلمہ رضی اللہ عنہا کی خادمہ تھیں، گاہ گاہ ایسا اتفاق رہا کہ خادمہ کی عدم موجودگی میں خود حضرت اُمّ المؤمنین بعض وقت اپنی پستان شریف خواجہ حسن رحمۃ اللہ علیہ کے منہ میں ڈال دیتی تھیں، اور دودھ اتر آتا تھا۔ اسی کی برکت سے اللہ کریم نے آپ کو ظاہری اور باطنی علوم کا عالم اور کامل بنا دیا، اور قیامت تک ولایت کا سلسلہ حضرت سے جاری ہوا۔ ”اکمال فی اسماء الرجال“ میں ہے:

”ولد الحسن بسنتين بقيتا من خلافة عمر بن الخطاب بالمدينة وحنكه عمر بيده وكانت امه تخدم ام سلمة ام المؤمنين فرما غابت فتعطيه ام سلمة ثديها لتعلله بها الى ان تجيء امه فيدر عليه ثديها فيشربه و كانوا يقولون ان الذي بلغ الحسن من الحكمة من بركة ذلك“ انتہی

ہشام بن عبد الملک کے زمانہ ۱۱۷ھ میں یکم رجب کو وفات پائی۔

حضرت کے خلفا میں حضرت خواجہ عبد الواحد بن زید رحمۃ اللہ علیہ، اور خواجہ حبیب عجمی

رحمۃ اللہ علیہ زیادہ مشہور گزرے ہیں۔

۱- آپ کی کنیت ابو النصر، نام حسن بن موسیٰ راعی۔ سید خواجہ پیر حسینی

۲- آپ کے خلفا سے فضیل بن عیاض، ابو یعقوب سوی، اور ابو الفضل بن علی رزین ہیں۔ سید خواجہ پیر حسینی

ذکر حضرت خواجہ ابو الفضل عبد الواحد بن زید رحمۃ اللہ علیہ

”میزان الاعتدال“ ص ۱۴۲، جلد ۲ میں لکھا ہے:

”شیخ الصوفیة واعظم لحق الحسن وغيره“

حضرت مولانا محمد اکرم رحمۃ اللہ علیہ نے ”اقتباس الانوار“ کے ص ۹۲ میں نقل کیا ہے کہ ایک مرتبہ درویشوں کی جماعت حضرت خواجہ عبد الواحد بن زید کے پاس گئی، اور اپنے افلاس اور تنگ دستی کی شکایت کی، اور حلو ا کھانے کی درخواست کی، خواجہ نے اپنا سر آسمان کی طرف اٹھایا، یکا یک آسمان کی طرف سے دینار و درہم برسے لگے، درویشوں نے اٹھانے کا ارادہ کیا، خواجہ نے فرمایا: اُسی قدر اٹھاؤ کہ حلو ا کھا لو، درویشوں نے اُسی قدر اٹھایا، اور حلو الائے، اور سیر ہو کر کھایا۔ حضرت خواجہ نے اُس میں سے نہیں کھایا۔

۲۷ ماہ صفر ۱۷۷ھ میں وفات پائی۔ مشہور خلفا میں حضرت خواجہ فضیل بن عیاض کو چھوڑا۔

امام عبد اللہ یافعی رحمۃ اللہ علیہ نے ”روضۃ الریاحین“ ص ۶۴۷ میں نقل کیا ہے، وہ فرماتے ہیں کہ خواجہ عبد الواحد نے بیان کیا کہ میں نے اللہ کریم سے عرض کیا کہ میرے رفیق کو جو جنت میں ہوگا دکھا دے، مجھے یہ جواب ملا کہ تیرا رفیق کوفہ میں ایک بڑھیا ہے، میں کوفہ پہنچا، اور اس کا حال دریافت کیا، معلوم ہوا کہ ایک دیوانی بڑھیا بکریاں چرا کر تی ہے، موافق بتلانے کے باغ میں پہنچا، کیا دیکھتا ہوں، نماز میں مصروف ہے، سامنے سترہ ہے، اس کی بکریاں اور بھیڑیے ایک جگہ چرتے ہیں، اُس

بدھیا نے مجھے معلوم کر کے جلد نماز تمام کی، اور کہا: اے عبدالواحد! یہ ملاقات کی جگہ اور ملاقات کا وقت نہیں، واپس چلے جاؤ! میں نے کہا: یہ تو بتلاؤ، میرا نام کہاں سے معلوم ہوا؟ جواب دیا: تمہیں یہ معلوم نہیں کہ روہیں ازل میں ایک جگہ تھیں، جن میں تعارف ہوا اُلفت پیدا ہوئی، اور جن میں تعارف نہیں ہوا وہ مختلف رہے۔ انتہی بقدر الضرورة

”طبقات کبریٰ“ ص ۳۹ میں ہے:

”وكان رضى الله عنه يقول: عليكم بالخبز والملح، فانه يذيب شحم الكلبي ويزيد في اليقين۔“

یعنی عبدالواحد بن زید فرماتے ہیں: اے طالبانِ خدا! صرف روٹی اور نمک کھایا کرو کہ اس سے گردہ کی چربی دور ہوتی ہے، اور ایمان و یقین زیادہ ہوتا ہے۔

رضی اللہ عنہ

ذکر حضرت خواجہ فضیل بن عیاض رضی اللہ عنہ

”تذکرۃ الحفاظ“ ذہبی، ص ۲۲۲ میں ہے:

”وكان اماما ربانيا صمدانيا قانتا ثقة كبير الشأن۔“

یعنی فضیل بن عیاض اپنے وقت کے امام ربانی، اللہ والے، ثقہ، بڑی شان والے تھے۔ ابی الاحوص سے مروی ہے، وہ کہتے ہیں: میں نے پانچ اشخاص جیسے بزرگ دنیا میں نہیں دیکھے، ان پانچ میں حضرت فضیل بن عیاض بھی ہیں۔

امام عبدالوہاب شعرانی نے ”طبقات کبریٰ“ ص ۵۸، جلد ۱ میں لکھا ہے کہ سفیان بن عیینہ (محدثین کے امام) حضرت خواجہ فضیل بن عیاض کے پاس جا کر بیٹھے، حضرت فضیل نے اُن سے کہا کہ اے علما کے گردہ! تم تو ایسے چراغ تھے جن سے شہر روشن ہوئے تھے، اب تم تاریکی بن گئے، اور تم آسمان کے ستارے تھے کہ تم سے راستہ ملتا تھا، اب خود حیرت بن گئے۔ کیا اس بات کی شرم اللہ سے نہیں آتی کہ امرا کے پاس جا کر اُن سے مال لیتے ہو، اور یہ معلوم نہیں ہوتا کہ امیر کے پاس یہ مال کہاں سے آیا ہوگا، پھر حراب میں بیٹھ کر حدیث پڑھاتے ہو۔ سفیان بن عیینہ نے سر جھکا لیا، اور کہا:

”نستغفر الله و نتوب اليه۔“

ہم اللہ سے بخشش مانگتے ہیں، اور اُس کے سامنے توبہ کرتے ہیں۔

۲ ربیع الاول ۱۸۷ھ میں مکہ معظمہ میں وفات پائی۔

حضرت خواجہ کے مشہور خلیفہ سلطان ابراہیم بن ابراہیم رحمہ اللہ ہوئے۔

”طبقات کبریٰ“ ص ۵۸، جلد ۱ میں ہے:

”وكان رضى الله عنه يقول: من عرف ما يدخل جوفه كان عند

الله صديقا، فانظر من اين يكون مطعمك يا مسكين۔“

رحمة الله عليه ورضي الله عنه

ذکر حضرت سلطان العارفین برہان العاشقین

سلطان ابراہیم بن ادہم رحمۃ اللہ علیہ

مولانا جامی علیہ الرحمہ ”نحات الانس“ ص ۲۸ میں، اور امام عبد الوہاب شعرائی ”طبقات کبریٰ“ میں تحریر فرماتے ہیں کہ ابراہیم بن ادہم شاہی خاندان سے ہیں، ایک مرتبہ شکار کو گئے تھے، ہاتف نے آواز دی: اے ابراہیم! تمہیں اس کام کے واسطے نہیں پیدا کیا، فوراً متنبہ ہو گئے، اور طریقت میں قدم رکھا، ریاضات اور مجاہدات شروع کر دیے، درجہ کمال کو پہنچے۔

”طبقات کبریٰ“ ص ۵۹ میں یہ بھی لکھا ہے کہ حضرت امام اوزاعی رحمۃ اللہ علیہ نے حضرت ابراہیم کو لکھا کہ میں تمہارے پاس رہنا چاہتا ہوں، حضرت ابراہیم رحمۃ اللہ علیہ نے جواب دیا کہ پرندہ جب غیر شکل کے ساتھ اڑتا ہے تو پرندہ اڑ جاتا ہے، اور وہ غیر رہ جاتا ہے۔

اور لکھا ہے ”طبقات“ میں:

”وكان رضى الله عنه اذ لم يجد الطعام الحلال ياكل

التراب و مكث شهرا ياكل الطين۔“

یعنی حضرت ابراہیم بن ادہم کو جب حلال غذا نہیں ملتی تھی تو مٹی کھا لیتے تھے۔

(بعض دفعہ) ایک مہینے تک گارا کھاتے رہے۔

کرامات اور خوارق عادات آپ کی کتب سیر اور تواریخ میں بہ کثرت لکھی

ہوئی ہیں۔

سید الطائفہ حضرت جنید بغدادی رحمۃ اللہ علیہ فرماتے ہیں:

”مفاتیح العلوم ابراہیم۔“

۲۶ یا ۲۸ جمادی الاولیٰ ۲۶۷ھ میں وفات پائی رضی اللہ عنہ

حضرت امام وقت خود مخدوم علی ہجویری ”کشف المحجوب“ میں فرماتے ہیں:

”امیر امرا و سالک طریق لقا ابواسحاق ابراہیم بن ادہم بن منصور رحمۃ اللہ علیہ

یگانہ بود اندر طریق خود و اندر عصر خود سید اقران بود مرید حضرت پیغمبر صلی اللہ علیہ وسلم

بود و بسیارے از قدما مشائخ را یافتہ بود و با امام ابو حنیفہ اختلاف داشتہ و علم از

وے آموختہ الخ۔“

رضی اللہ عنہ

ذکر حضرت خواجہ سدید الدین حذیفہ المرعشی رحمۃ اللہ علیہ

حضرت خواجہ حذیفہ المرعشی رحمۃ اللہ علیہ موجب ہدایت حضرت خضر علیہ السلام سلطان ابراہیم بن ادہم رحمۃ اللہ علیہ سے مشرف بہ بیعت ہوئے۔ اول چھ مہینے خدمت میں رہ کر اس قدر مجاہدہ کیا کہ صرف چھ دفعہ افطار کیا، سلطان ابراہیم بن ادہم نہایت خوش ہوئے، اور مقام تکمیل پر پہنچنے کی بشارت دی، اور آخر عمر میں خرقہ خلافت پہنایا۔

”طبقات کبریٰ“ ص ۵۳، جلد ۱ میں امام عبدالوہاب شعرانی فرماتے ہیں:

”کان رضی اللہ عنہ یقول: واللہ لو قال لی انسان و اللہ ما عملک عمل من یؤمن بیوم الحساب فقلت له: صدقت فلا تکفر عن یمینک۔“

یعنی اگر کوئی شخص میری نسبت یہ قسم کھا کر کہے کہ تیرا عمل اس شخص جیسا نہیں جس کو قیامت پر ایمان ہے، میں اُس قسم کھانے والے سے کہوں: تو سچا ہے، قسم کا کفارہ نہ دے۔

”وکان یقول: لا اعلم شیئا من اعمال البر افضل من لزوم بیتہ، ولو کانت لی حیلۃ فی عدم الخروج الی هذه الفرائض تخلصنی لفعلت۔“

یعنی فرمایا کرتے تھے: تمام نیکیوں میں میرے نزدیک اپنے گھر میں الگ سب سے بیٹھنا افضل ہے، اور اگر فرض نماز کے واسطے کوئی حیلہ ایسا ہوتا کہ باہر نہ نکلتا پڑتا تو میں ایسا ہی کرتا، باہر نہ نکلتا۔

کتب سیر حضرت کی کرامات سے مملو ہیں۔ ۱۴ شوال المکرم ۲۵۴ھ میں وفات

پائی۔ رضی اللہ عنہ

ذکر حضرت امین الدین ابوہمیرہ البصری رحمۃ اللہ علیہ

آپ اپنے زمانہ میں علما اور اولیا کے مسلم پیش وائے، اور حق سبحانہ کی معرفت میں بے نظیر تھے۔ چوں کہ اسرار کے محافظ بہ درجہ اتم تھے اس واسطے آپ کا لقب امین الدین ہوا۔ آپ اور آپ کے مرید ہمیشہ با وضو رہتے تھے، اور حضور دل سے نماز ادا کرتے تھے۔ آپ کی مجلس میں ماسوی اللہ کا ذکر نہیں آنے پاتا تھا، صبح شام رات دن ذکر اللہ اور مراقبہ اور محاسبہ میں بسر کرتے تھے۔ شہر اور دیہات سے الگ بیابانوں میں زندگی بسر کرتے تھے۔ آپ سے جس قدر سلاسل جاری ہوئے وہ ہمیریاں کہلاتے ہیں۔ (اقتباس الانوار)

سات ویں ماہ شوال ۲۸۹ھ میں وفات پائی۔ رضی اللہ عنہ

کن فیکون انه کان مجاب الدعوة کما دعا جیب ثم ارتفع
عن ذلك الى الله تعالى فصار بمراد الله لا بمراده فترك
الدعاء۔“

فرماتے ہیں: میں نے اپنے دل کو ۲۰ سال سے اللہ تعالیٰ کے ساتھ گم کر دیا
ہے، اور مجھے بیس سال سے یہ مرتبہ ملا ہے کہ جس شے کو کہتا تھا: ہو جا، وہ
ہو جاتی تھی، اس امر کو میں نے چھوڑ دیا تاکہ اللہ کریم کے ساتھ ادب کے
خلاف نہ ہو۔ یعنی حضرت مدوح مستجاب الدعوة تھے، جو دعا کرتے تھے
قبول ہوتی تھی۔ یہ مقام بہ اختیار خود اللہ کریم کے سپرد کر دیا، وہی فعال
لما یرید ہے۔

وفات آپ کی ۱۴ محرم ۲۹۹ھ میں ہوئی ہے۔ رضی اللہ عنہ

ذکر حضرت خواجہ علوم مشاد دینوری رحمۃ اللہ علیہ

وفات ۲۹۸ھ

کہا ”طبقات کبریٰ“ ص ۸۷، جلد ۱ میں:

”کان من کبار مشایخ القوم صاحب ابن الجلاء و من فوقه
من المشایخ عظم المرمی فی علوم القوم کبیر الحال ظاہر
الفتوة مات سنة سبع و تسعين و مائتين۔“

یعنی حضرت خواجہ مشاد دینوری صوفیوں کے بڑے مشائخ میں سے تھے، ابن
الجلاء اور ان سے اوپر والے بزرگوں اور مشائخین کے ملنے والے تھے۔
علوم تصوف میں مرجع صوفیاں تھے، کامل الحال، اور تمکین و فتوت والے۔
۱۴ محرم ۲۹۷ھ میں وفات پائی۔

”طبقات کبریٰ“ میں ہے:

”و کان رضی اللہ عنہ یقول: فقدت قلبی منذ عشرين سنة
مع اللہ تعالیٰ، و ترک قولی للشیء کن فیکون منذ عشرين
سنة ادبا مع اللہ عز و جل۔ قال بعضهم: معناه انه کان یرجع
الی قلبه ثم یرجع بقلبه الى اللہ، و معنی ترک قولی للشیء

۱۔ ”تذکرۃ الاصفیاء“ و بعضے تحررات چشتیہ نوشتہ اند کہ شیخ علوم دینوری و مشاد دینوری یکست، اما از
”فحاشات“ و دیگر کتبست چیں الفہوم می شود کہ مشاد دینوری در سلسلہ سہروردیہ اند۔ ۱۴ مشکات
النہوۃ، در مشکات ہشتم، ذکر خواجہ علوم دینوری۔ سید خواجہ حیر حسینی

ذکر حضرت شیخ المشائخ

خواجہ ابواسحاق شامی چشتی رحمۃ اللہ علیہ

”لطائف اشرفی“ سے ”انوار العارفين“ میں نقل کیا ہے کہ جب حضرت خواجہ ابواسحاق چشتی شامی رحمۃ اللہ علیہ حضور خواجہ علودینوری رحمۃ اللہ علیہ کی خدمت اقدس میں حاضر ہو کر بیعت ہوئے، حضور نے پوچھا: آپ کا نام کیا ہے؟ عرض کیا: ابواسحاق شامی، فرمایا: آج سے تمہیں ابواسحاق چشتی کہیں گے، اس واسطے کہ چشت وغیرہ کی مخلوق کو ہدایت تمہارے سے ہوگی، اور جو تمہارے سلسلہ میں ہوگا وہ قیامت تک چشتی کہلائے گا۔

مرید ہونے کے بعد ۷ سال تک غلوت میں بیٹھے لا الہ الا اللہ کہنے میں مصروف رہے۔ سات ویں دن افطار کرتے تھے، اور تین لقمہ سے زیادہ تناول نہیں فرماتے تھے۔ غیب سے حضرت خواجہ ممشاد دینوری رحمۃ اللہ علیہ کو آواز آئی کہ ابواسحاق کا کام تکمیل کو پہنچا، ان کو خرقة اپنا پہنا دینا چاہیے، اور اپنی جگہ پر بٹھانا چاہیے، پس حضرت خواجہ ممشاد نے خرقة پہنایا، اور اپنا خلیفہ کیا، اسی وقت غیب سے آواز آئی: اے ابواسحاق! تو ہماری بارگاہ میں مقبول ہوا۔

آپ کی وفات ۱۴ ربیع الثانی میں ہوئی۔ سنہ وفات مختلف فیہ ہے، مگر غالباً ۳۳۹ھ ہے۔ رضی اللہ عنہ۔

ذکر حضرت خواجہ ابو احمد ابدال چشتی رحمۃ اللہ علیہ

آپ کا لقب قدوة الدین تھا۔ چشت کے امرا میں سے ہیں، اور خاندان نسب میں سادات حسینی سے ہیں۔ حضرت شیخ المشائخ خواجہ ابواسحاق شامی چشتی رحمۃ اللہ علیہ نے پہلے سے آپ کے پیدا ہونے اور مقتداے عالم ہونے کی بشارت دی تھی۔ چنانچہ حضرت مولانا جامی علیہ الرحمہ ”نجات الانس“ میں اس طرح تحریر فرماتے ہیں:

”خواجہ ابو احمد ابدال پسر سلطان فرسانہ است کہ از شرفا و امیران آں ولایت بودہ وے را خواہرے بود بہ غایت صالحہ شیخ ابواسحاق شامی چشتی بہ خانہ وے آمدے و طعام وے خوردے روزے شیخ وے را گفت کہ برادر ترا فرزند خواہد بود کہ وے را شان عظیم باشد می باید کہ حفاظت حرم برادر خود کنی تا در ایام حمل چیزے کہ در اں حرمے وشبہ بود نہ خورد آں ضعیفہ صالحہ بہ موجب فرمودہ شیخ ابواسحاق بہ دست خود ریسمان رشتے و بہ بازار فرستادے و بفروختے و ما محتاج برائے حرم برادر خود مہیا داشتے تا در تاریخ سنہ ستین و ماتین (۲۶۰) کہ زمان خلافت مقتضی باللہ بود خواجہ ابو احمد متولد شد و ہماں صالحہ اورادر خانہ خودش از وجہ حلال پرورش می داد و در آواں صغار خواجہ ابو احمد را بدیدے خواجہ ابواسحاق فرمودے کہ ازیں کو دک بوے آں می آید کہ از وے خاندان بزرگ ظاہر گردد و احوال عجیبہ و غریبہ واضح گردد۔“

تیسری جمادی الآخرہ ۳۵۵ھ میں وفات پائی۔ رضی اللہ عنہ

ذکر حضرت خواجہ ابو محمد چشتی رحمۃ اللہ علیہ

آپ کا لقب ناصح الدین تھا۔ اکثر عالم تحیر میں رہتے تھے۔ برسوں پہلوے مبارک آپ کا زمین پر نہیں پہنچا۔ اپنے والد ماجد حضرت خواجہ ابو احمد ابدال سے خرقہ خلافت پہنا، اور ایک عالم کو دریاے فیضان سے سیراب کیا۔ آپ کی کیفیت یہ تھی کہ جو کوئی آپ کی نظر کے سامنے آتا اگر کافر بھی ہوتا تو مسلمان ہو کر درویش کامل ہو جاتا۔ آپ کے زمانہ میں چشت میں کوئی کافر نہ رہا تھا۔ چودھویں ربیع الاول ۳۱۱ھ میں وفات پائی۔ رضی اللہ عنہ

جب سلطان محمود سبکتگین سومنات کے جہاد میں مصروف تھا حضرت خواجہ ابو محمد چشتی رحمۃ اللہ علیہ کو غیب سے اشارہ ہوا کہ سلطان کی مدد و جانا چاہیے، چنانچہ حضرت مع چند درویشوں کے لشکر اسلام میں پہنچے، اور ان کے ہم راہ جہاد میں مصروف رہے، خواجہ اور آپ کے خدام کی برکت سے اللہ کریم نے مسلمانوں کو فتح یاب کیا۔ چنانچہ مولانا جامی علیہ الرحمہ نے ”نجات الانس“ ص ۲۰۷ میں اس قصہ کو اس طرح لکھا ہے:

”وقتے کہ سلطان محمود سبکتگین بہ غزوہ سومنات رفتہ بود خواجہ ابو محمد را در وادۃ نمودند کہ بہ مدد گاری دے بیاید رفت در سن ہفتاد ساگی با درویشے چند متوجہ شد چوں آں جا رسید بہ نفس مبارک خود مشرکاں و عبادہ اصنام جہاد کردے روزے مشرکاں غلبہ کردند و لشکر اسلام پناہ بہ بیشہ آوردند و نزدیک

شد کہ شکست برایشاں آید خواجہ را در چشت مریدے بود محمد کا کو نام اورا آواز داد کہ کا کو در یاب در حال کا کو دیدند کہ اضطراب می کرد و محار بہ می نمود تا لشکر اسلام نصرت یافتند و کافراں ہزیمت کردند و در ہماں وقت کا کو را در چشت دیدہ بودند کہ لککہ کہ آسیرا برداشتہ بود بر درو یواری ز دازوے سبب پر سیدہ بودند ہمیں قصہ را گفتہ بود۔“

اقول: اس روایت سے (جو ”نجات الانس“ اور ”سیر الاولیا“ اور ”اقتباس الانوار“ وغیرہ میں لکھی ہے کہ حضرت شیخ الشیوخ امام الامام خواجہ ابو محمد چشتی رحمۃ اللہ علیہ سلطان محمود کی امداد کو حسب ایماے غیبی پہنچے، اور آپ کی برکت سے اللہ کریم نے سلطان محمود کو ہندوستان پر فتح یاب کیا) یہ معلوم ہو گیا کہ حضور امامنا و امام مشائخنا حضور خواجہ خواجگان والی ہندوستان خواجہ معین الحق والدین رحمۃ اللہ علیہ کو حضور سرور عالم صلی اللہ علیہ وسلم نے ہندوستان کی ولایت خواجگان چشت رحمۃ اللہ علیہ کے ورثہ میں عطا فرمائی ہے، کیوں کہ حضرت خواجہ ابو محمد چشتی رحمۃ اللہ علیہ کے پانچ ویں واسطہ پر حضور خواجہ غریب نواز رحمۃ اللہ علیہ کے وارث اور جانشین برحق ہیں۔ رضی اللہ عنہ

۱- اور ”سیر الاولیا“ میں لکھا ہے کہ حضور سرور عالم صلی اللہ علیہ وسلم نے خود خواجہ ابو محمد چشتی کو خواب میں اس واقعہ جنگ پر جانے کا حکم دیا تھا۔ ایسا ہی ”اقتباس الانوار“ وغیرہ میں ہے۔ ۱۲

ذکر حضرت شیخ المشائخ

خواجہ ابی یوسف چشتی رحمۃ اللہ علیہ

آپ کا لقب ناصر الدین تھا۔ ریاضت اور مجاہدہ میں بے نظیر وقت تھے۔ سید حسینی اور حضور خواجہ ابو محمد چشتی رحمۃ اللہ علیہ کے خواہر زادہ اور جانشین تھے۔ زمین میں قبر کھود کر بارہ سال کا چلہ کیا، اور مجاہدہ کو اعلیٰ درجہ پر پہنچایا تھا۔ شیخ الاسلام خواجہ عبداللہ انصاری ان کی ملاقات اور زیارت کے واسطے چشت میں گئے، اور بہت خوش ہوئے۔ ”نجات الانس“ میں ہے:

”مدت دوازده سال در آں جا (در چلہ) بسر برد و چنداں سکر و دہشت و دولولہ حیرت بر وے غالب شدہ بود کہ گاہ بودے چوں خادم آب وضو بردست وے ریتختے در اثناے وضو از خود غائب شدے و یک ساعت کم و بیش در اں غیبت ماندے و باز حاضر شدے و وضو را بہ اتمام رسانیدے در اں وقت کہ شیخ الاسلام ابو اسلمعلیل عبداللہ انصاری الہروی قدس سرہ بہ مزار چشت رسیدہ بود و با وے ملاقات کردہ است بعد از معاودت در مجالس و محافل امتحان وے می کرد۔“

سوم ماہ رجب ۴۵۹ھ میں وفات پائی۔ رضی اللہ عنہ

ذکر حضرت شیخ الاسلام

خواجہ قطب الدین مودود چشتی رحمۃ اللہ علیہ

”نجات الانس“ میں لکھا ہے کہ حضرت خواجہ مودود چشتی سات سال کی عمر میں حفظ کلام اللہ اور قراءت سے فارغ ہو گئے تھے، آپ کی عمر شریف ۲۴ سال کی ہوئی تھی کہ حضرت خواجہ ابی یوسف چشتی رحمۃ اللہ علیہ نے وفات پائی، اور وفات سے پہلے آپ کو اپنا جانشین بنایا۔ تربیت مریداں میں بے نظیر تھے، تمام مشائخ کبار اور اولیائے نام دار آپ کے محکوم اور فرماں بردار تھے۔

”سیر الاولیاء“ میں ہے کہ جب خواجہ مودود چشتی رحمۃ اللہ علیہ بیمار ہوئے، ایک شخص باہمت آپ کے پاس آیا، اور ایک ٹکڑا حریر کا جس پر کچھ لکھا ہوا تھا لا کر حضرت کو دیا، خواجہ نے اُس کو آنکھوں پر رکھ لیا، اور وفات فرمائی، بعد تجہیز و تکفین جنازہ کو اٹھایا تو اُٹھ نہ سکا، لوگ متحیر تھے، ناگاہ ایک آواز سخت آئی، سب آدمی دور ہو گئے، پہلے مردان غیب نے نماز جنازہ پڑھی، پھر جنات نے، ان کے بعد مخلوق موجودین نے نماز جنازہ ادا کی، پھر خود بہ خود جنازہ ہوا میں ہو گیا، اور وہاں پہنچا جہاں پہلے سے مدفون ہونا قرار پایا تھا۔ یہ کرامت دیکھ کر اُس شہر کے بہت کافر مسلمان ہوئے۔

یکم رجب ۵۴۷ھ میں وفات پائی۔ دو ہزار کمال مکمل خلیفہ آپ کے لکھے ہیں۔

رضی اللہ عنہ

ذکر شیخ المشائخ

حضرت خواجہ حاجی شریف زندنی رحمۃ اللہ علیہ

حضرت خواجہ منیر الدین حاجی شریف زندنی رحمۃ اللہ علیہ اپنے وقت کے مقتدا اور اولیائے زمانہ کے پیش واکزرے ہیں۔ مولانا جامی علیہ الرحمہ ”نجات الانس“ میں من جملہ کمالات حضرت شیخ الاسلام حضرت خواجہ مودود چشتی کے ایک یہ کمال بھی ظاہر فرماتے ہیں کہ خواجہ حاجی شریف زندنی چشتی جیسے بہت آپ کے تربیت یافتہ تھے۔ عبارت بلفظ یہ ہے:

”وہ مثل حضرت خواجہ حاجی شریف زندنی قدس سرہ کہ بسیار صاحب ولایت و معرفت و بزرگ بود مرید و تربیت یافتہ ایشان ست۔“

”سیر الاولیاء“ میں لکھا ہے کہ خواجہ حاجی شریف زندنی ۴۰ برس تک جنگل میں رہے، اور عزت اختیار کی، درخت کے پتوں پر بسر کی، اگر کوئی شخص آپ کی خدمت میں جاتا تو خادم کہتا: اگر دنیا کی بات کرو گے تو سعادت زیارت سے محروم رہو گے۔ سلطان سخر کو ایک شخص نے مرنے کے بعد خواب میں دیکھا، پوچھا: تمہارے ساتھ کیا معاملہ گزرا؟ سلطان نے جواب دیا کہ جو نیک و بد میں نے دنیا میں کیا تھا وہ سب میرے سامنے لایا گیا، فرشتوں کو حکم ہوا، اس کو دوزخ میں لے جاؤ! ساتھ ہی یہ فرمان پہنچا کہ اس شخص نے فلاں روز مسجد دمشق میں خواجہ حاجی شریف زندنی کی زیارت کی تھی، اس کی برکت سے ہم نے اس کو بخش دیا۔

آپ کی وفات ۶۱۲ھ ۳ رجب یا ۱۰ رجب کو ہوئی۔ رضی اللہ عنہ

ذکر شیخ المشائخ

حضرت خواجہ عثمان ہارونی رحمۃ اللہ علیہ

حضرت خواجہ عثمان ہارونی رحمۃ اللہ علیہ علوم ظاہر اور باطن میں اپنے اقران سے فائق تھے۔ قصبہ ہارون نواحی نیشاپور میں آپ کا دولت خانہ تھا۔ بہت مشائخ اور حضرت شیخ الاسلام خواجہ مودود چشتی رحمۃ اللہ علیہ کی صحبت بھی اٹھائی تھی، مگر فرقہ خلافت حضرت حاجی شریف زندنی رحمۃ اللہ علیہ سے پہنچا تھا۔

آپ کی ریاضت کا اندازہ اس سے کرنا چاہیے کہ ۷۰ برس تک نفس کو پیٹ بھر کر پانی پیئے نہیں دیا، اور نہ پیٹ بھر کر کھانا کھایا۔ فرمایا کرتے تھے: افسوس ہے اُس فقیر پر کہ رات کو سوئے، اور دن میں کھائے، اور درویش کہلائے۔

حضور خواجہ خواجگان خواجہ غریب نواز رحمۃ اللہ علیہ نے ”انیس الارواح“ میں آپ کے حالات لکھے ہیں اس میں دیکھنے چاہئیں۔ ۶ شوال ۶۱۷ھ میں وفات پائی۔ جب شیخ الاسلام حاجی شریف زندنی نے حضرت شیخ الاسلام خواجہ عثمان ہارونی کو کلاہ چہار ترکی عطا فرمائی یہ بھی فرمایا تھا:

مراد کلاہ چہار ترکی سے چار باتوں کا ترک کرنا ہے:

اول - دنیا کا ترک کرنا

دوم - عقبی کا ترک کرنا

سوم - خور و خواب کا ترک کرنا

چہارم - خواہش نفسانی کا ترک کرنا

اور جو شخص ان چہار اشیاء کو ترک نہ کر لے کلاہ چہار ترکی پہننا اُس کو سزاوار نہیں۔

رضی اللہ عنہ

فرماتے ہیں:

”خواجہ عثمانؒ حضرت خواجہ معین الدین راد مدینہ رسول اللہ ﷺ پرودہ بہ زیارت روضہ رسول اللہ ﷺ شرف گردانید فرمود: اے فرزند! رسول اللہ ﷺ ارا سلام کن، حضرت خواجہ معین الدین رسول اللہ ﷺ ارا سلام کرد و گفت السلام علیک یا رسول اللہ، از روضہ شریفہ جواب سلام آمد علیکم السلام یا قطب المشائخ و صاحب ولایت ہند۔“ انتہی

حضور خواجہ غریب نواز کا کمال اس سے سمجھ لینا چاہیے کہ وفات کے وقت آپ کی پیشانی مبارک پر غیب سے یہ لکھا ہوا ظاہر ہو گیا:

”حبیب اللہ مات فی حب اللہ۔“

چنانچہ حضرت قطب العالم مدوح اسی مکتوب میں تحریر فرماتے ہیں:

”کی آمد حضرت خواجہ معین الدین قدس روحہ چوں از جہان فانی سفر جہان باقی کردند بر جبین مبارک ایشان نوشتہ پدید آمد حبیب اللہ مات فی حب اللہ ایں چہ کمال است و ایں چہ جمال کرا زبان کہ گرد بیان ایں کمال گردان۔“

چوں کہ ہندوستان کی ولایت عطیہ خاص حضور سرور عالم ﷺ ہے اس واسطے قیامت تک ہندوستان پر حکومت اور فیضان معنوی حضور خواجہ غریب نواز اور حضور خواجہ غریب نواز کے اہل سلسلہ کا پر تور ہے گا ان شاء اللہ تعالیٰ۔ چنانچہ عارف کامل مصنف ”مرآۃ الاسرار“ سے مولانا محمد اکرم نے ”اقتباس الانوار“ میں اس مضمون کو نقل کیا ہے:

”بعد از خواجہ بزرگ بے واسطہ در ہر وقت یکے از مریدان سلسلہ اش بر سجادہ معنوی وے می نشیند و در چہار دانگ ہندوستان معنات صرف می کند و عزل و نصب ولایت صوری و معنوی در تصرف وے می گذارند و لاوحانیت

ذکر حضرت خواجہ خواجگان والی ہندوستان خواجہ غریب نواز

معین الحق والدین چشتی اجمیری رضی اللہ عنہ

حضور خواجہ غریب نواز نائب النبی فی الہند ہیں۔ تمام ہندوستان کفر و شرک سے بھرا ہوا تھا، حضور رسول اکرم ﷺ کے ارشاد کے موافق حضور خواجہ غریب نواز نے ہندوستان پہنچ کر اس ملک کو اسلام کے نور سے منور کر دیا۔

حضرت شیخ اجل مولانا شیخ عبدالحق محدث دہلوی ”اخبار الاخیار“ میں تحریر فرماتے ہیں کہ جب حضور غریب نواز ہندوستان میں تشریف لا کر اجمیر میں مقیم ہوئے، رائے پتھورہ ہندوستان کا بڑا راجہ وہیں اجمیر میں رہتا تھا، کسی دن رائے پتھورہ نے حضور کے خادموں میں ایک کو تکلیف دی، اُس نے حضور کے پاس پناہ لی، حضور نے رائے پتھورہ سے سفارش کی، رائے پتھورہ نے حضور کی سفارش نہ مانی، اور کچھ کلمات بے ادبانہ زبان پر لائے۔ حضور نے یہ قصہ سن کر فرمایا: ہم نے پتھورہ کو زندہ گرفتار کر کے دے دیا۔ انہیں دنوں میں غزنین سے بادشاہ معز الدین سام مشہور بہ شہاب الدین غوری آپہنچا، اور مقاتلہ کے بعد رائے پتھورہ کو زندہ گرفتار کر لیا، پھر اس وقت سے ہندوستان میں اسلام شائع اور غالب ہو گیا، اور کفر و شرک دور اور مغلوب ہوا۔

شیخ المشائخ قطب العالم شیخ عبد القدوس گنگوہی رحمہ اللہ ایک مکتوب میں حضرت خواجہ عثمان ہارونی رحمہ اللہ کا حضور خواجہ غریب نواز کو روضہ اقدس رسول اکرم ﷺ پر لے جانا، اور وہاں سے حضور مدوح کو صاحب ولایت ہند کا خطاب ملنا ان الفاظ سے تحریر

خواجہ بزرگ بے واسطہ در ہر زمان مہر وے می باشد این قسم تصرف کمال ولایت کہ در حیات و ممات فرقی نباشد در دیگر اولیا کم یافتہ می شود ان شاء اللہ تعالیٰ صاحب سجادہ معنوی وے در ہر عصرے تا قیام قیامت در ملک ہند متصرف خواہد بود یکے میر و دیگرے می آید۔ عارفے خوش گفتہ است بیت

اگر گیتی سراسر باز گیرد

چراغ مقبلان ہرگز نمیرد

حضور خواجہ غریب نواز کے جانشین چار بزرگ مشہور ائمہ طریقت اور پیش وایان معرفت ہیں:

اول - حضور خواجہ قطب الاقطاب خواجہ خواجگان خواجہ قطب الدین بختیار کاکی رحمۃ اللہ علیہ

دوم - شیخ الاسلام حضرت خواجہ فرید الملت والدین رحمۃ اللہ علیہ

سوم - مخدوم العالم حضرت سید مخدوم علاء الدین علی احمد صابر رحمۃ اللہ علیہ

چہارم - محبوب الہی سلطان نظام الدین اولیا رحمۃ اللہ علیہ

کسی بزرگ نے حضور خواجہ غریب نواز کی تعریف میں یہ شعر کیا اچھا کہا ہے:-

مالک اربع عناصر مظہر ہر چار یار

قطب دین گنج شکر صابر نظام الدین چار

حضرت قطب زماں شاہ غلام علی مجددی دہلوی نے جب اپنے جانشین خاص حضرت شاہ ابوسعید مجددی رحمۃ اللہ علیہ سے کہا کہ میں تم کو اب نسبت چشتیہ کی توجہ دیتا ہوں، خبردار رہ! حضرت شاہ ابوسعید فرماتے ہیں: یکا یک کیا دیکھتا ہوں کہ روح مقدس خواجہ غریب نواز معین الحق والدین، وروح مقدس خواجہ قطب الدین، وروح مقدس خواجہ فرید الدین، وروح مقدس سلطان نظام الدین، وروح مقدس مخدوم علاء الدین علی

احمد صابر رونق افروز ہیں۔ عبارت ”ہدایت الطالبین“ بلفظ یہ ہے:

”من بعد حضرت پیر دست گیر شاہ غلام علی دست مبارک برز انوے بندہ زند فرمودند ترا در نسبت چشتیہ توجہ می کنم آگاہ باش فاتحہ حضرات چشتیہ خواندہ متوجہ شدند دیدم کہ حضرت خواجہ خواجگان اعلیٰ خواجہ معین الدین چشتی، و خواجہ قطب الدین، و حضرت فرید الدین گنج شکر، و حضرت سلطان المشائخ ۱ والاویا خواجہ نظام الدین، و حضرت مخدوم علاء الدین صابر قدس اللہ ارواحہم تشریف آوردند، نور ہر یکے ازیں اکابر جدا جدا معائنہ کردم۔“

وفات حضور غریب نواز رجب کی ۶ تاریخ ۶۳۲ھ میں ہوئی۔ رضی اللہ تعالیٰ عنہ وارضاه عنا

ذکر حضرت قطب الاقطاب

خواجہ قطب الدین بختیار کاکی رحمۃ اللہ علیہ

حضرت خواجہ قطب الدین بختیار کاکی رحمۃ اللہ علیہ بالاتفاق قطب الاقطاب اور شیخ الشیوخ علی الاطلاق گزرے ہیں۔ یاد مولیٰ اور مشاہدہ ذات میں ایسے مستغرق تھے کہ اپنے اور غیر سے بے خبر تھے۔ حضور خواجہ غریب نواز رحمۃ اللہ علیہ کے جانشین اور خلیفہ خاص تھے۔ ماہ رجب ۵۱۲ھ میں یا ۶۲۲ھ بہ مقام بغداد شریف بہ مولجہ شیخ الشیوخ حضرت شیخ شہاب الدین سہروردی، و شیخ اوحاد الدین کرمانی، و شیخ برہان الدین چشتی، و شیخ محمود اصفہانی حضور خواجہ غریب نواز کی بیعت سے مشرف ہوئے۔ حضور خواجہ غریب نواز رحمۃ اللہ علیہ نے حضرت خواجہ کی تربیت اور تعلیمی باطنی میں توجہ خاص فرمائی، اور چند عرصہ میں مرتبہ تکمیل پر پہنچا کر اپنا خلیفہ اور جانشین مقرر کیا، اور ولایت دہلی کو آپ کے سپرد کیا۔

”سلسلۃ الذہب“ مؤلفہ حضرت شیخ محمد نور بخش میں حضرت قطب الاقطاب کی نسبت یہ الفاظ لکھے ہیں:

”کان من الاولیاء السالکین المرتاضین المجاہدین بالخلوة والعزلة وقلة الطعام وقلة المنام والكلام والذكر بالدوام فی الاربعینات، وله فی احوال الباطن شان کبیر بین المکاشفین۔“

یعنی خواجہ قطب الدین رحمۃ اللہ علیہ اُن اولیاء سالکین میں سے ہیں جو خلوت اور عزلت میں مجاہدہ اور ریاضت کرنے والے گزرے ہیں، اور وہ حضرات

جو کم کھانے والے اور کم سونے والے اور کم کلام کرنے کے عادی ہیں، اور وہ حضرات جو چلوں میں ذکر اللہ میں مصروف رہتے ہیں، مکاشفین میں آپ کی بڑی شان ہے۔

حضرت شیخ محدث دہلوی رحمۃ اللہ علیہ ”اخبار الاخیار“ میں تحریر فرماتے ہیں کہ شیخ علی سنجری کے گھر میں مجلس سماع قائم ہوئی، اور حضرت خواجہ قطب الاقطاب رحمۃ اللہ علیہ بھی وہاں موجود تھے، شیخ علی سنجری حضرت خواجہ کے ہم سایہ اور حضور خواجہ بزرگ رحمۃ اللہ علیہ کے عزیزوں میں سے تھے۔ قوال نے یہ بیت کہنی شروع کی:۔

کشتگان خنجر تسلیم را

ہر زمان از غیب جانے دیگر است

حضرت خواجہ پر اس بیت کے مضمون نے ایسا اثر کیا کہ چار رات اور دن عالم حیرت میں رہے، آخر پانچ ویں دن جان عزیز جاں آفریں پر قربان کر دی، اور اعلیٰ علیین کو سداہارے۔ یہ واقعہ ربیع الاول کی ۱۴ تاریخ ۶۳۳ھ میں ہوا۔ میر حسن دہلوی رحمۃ اللہ علیہ نے اس واقعہ کے متعلق یہ اشعار لکھے ہیں:۔

جاں بریں یک بیت داد است آں بزرگ

آرے ایں گوہر ز کان دیگر ست

کشتگان خنجر تسلیم را

ہر زمان از غیب جانے دیگر ست

وللہ در من قال:

عاشقان خواجگان چشت را

از قدم تا سر نشان دیگر ست

رضی اللہ عنہ

ذکر حضرت شیخ الاسلام پیش وائے عارفین مقتداے ارباب یقین

حضرت خواجہ فرید المملۃ والدین رحمۃ اللہ علیہ

امامنا حضرت خواجہ فرید المملۃ والدین مسعود بن سلیمان علم اور تقویٰ اور ترک و تجرید میں یگانہ روزگار اور بے نظیر وقت تھے۔

”فوائد السالکین“ ص ۱۱ میں حضرت خواجہ گنج شکر رحمۃ اللہ علیہ فرماتے ہیں کہ یہ عاجز رمضان المبارک کی پہلی تاریخ جمعہ کے دن ۵۸۴ھ میں حضرت شیخ الاسلام خواجہ قطب الاقطاب کی خدمت فیض درجت میں حاضر ہوا، حضرت خواجہ قطب نے کمال نوازش فرمائی، اور کلاہ چہار ترکی میرے سر پر رکھی، قاضی حمید الدین ناگوری اور مولانا علاء الدین کرمانی اور شیخ نور الدین مبارک اور شیخ نظام الدین اور مولانا شمس الدین ترک اور خواجہ محمود وغیرہ ہم بھی وہاں موجود تھے، حضرت خواجہ قطب نے اُس وقت فرمایا کہ پیر اور شیخ میں اس قدر تصرف اور قوۃ باطنی ہونا ضروری ہے کہ مرید کے سینہ کو زنگ اوصاف قبیحہ کینہ و حسد وغیرہ وغیرہ سے توجہ کے ساتھ پاک کر دے، اور پاک کر کے خدا تک پہنچا دے، اگر یہ قدرت نہ ہو تو پیر و مرید دونوں غلطی پر ہیں۔

”اقتباس الانوار“ میں حضرت شیخ مشائخنا سلطان المشائخ محبوب الہی رحمۃ اللہ علیہ سے یہ روایت نقل کی ہے کہ حضور خواجہ غریب نواز رحمۃ اللہ علیہ دہلی میں تشریف لائے، اور اپنے جانشین خاص خواجہ قطب الاقطاب کے یہاں رونق افروز ہوئے، تو خواجہ قطب الاقطاب نے اپنے خلفا کو حضرت خواجہ غریب نواز کے سامنے پیش کیا، خواجہ غریب نواز نے ہر ایک کے حال پر توجہ فرمائی، اور نعمت فیضان سے سرفراز کیا، اس کے بعد فرمایا: بابا قطب الدین! مریدوں میں سے کوئی باقی رہا ہے؟ عرض کیا: مسعود نام ایک

فقیر اربعین میں ہے۔ حضور غریب نواز اٹھ کھڑے ہوئے، اور فرمایا: آؤ اُسے دیکھیں! پس دونوں بزرگ نے حجرہ چلہ پر پہنچ کر دروازہ کھولا، حضرت شیخ الاسلام فرید المملۃ والدین ایسے کم زور ہو گئے تھے کہ تعظیم کے واسطے کھڑے نہیں ہو سکے، آنکھوں میں آنسو بھر لائے اور سر زمین پر رکھا۔ حضور خواجہ غریب نواز کو یہ حال دیکھ کر رحم آیا، اور فرمایا: بابا قطب الدین! کب تک اس جوان سے مجاہدہ کراؤ گے، کچھ نعمت دینی چاہیے۔ عرض کیا: خواجہ غریب نواز کے ہوتے ہوئے میں کیا نعمت دوں، فرمایا: اس جوان کا تعلق آپ ہی سے ہے۔ پس دونوں پیش وائوں نے حضرت گنج شکر کے واسطے دعائیں کیں، اور اسم اعظم تلقین کیا، اور خواجہ بزرگ نے یہ جملہ فرمایا کہ فرید شمع کی مانند ہے، اس سے خاندان روشن ہوگا۔

اقول: جیسی پیشین گوئی حضرت خواجہ نے فرمائی ویسا ہی ہوا کہ حضور کی کرامت ظاہر ہوئی، مشرق اور مغرب میں خاندان چشتیہ کے فیضان کا آفتاب بہ واسطہ حضرت شیخ الاسلام والمسلمین فرید المملۃ والدین رضی اللہ عنہ و عن اتباعہ المخلصین ایسا چمکا کہ دنیا کے تمام خطہ کو منور کر دیا، کہیں سلسلہ چشتیہ صابریہ کے بزرگ اور مشائخ موجود ہیں، کہیں خاندان چشتیہ نظامیہ کے اکابر اور مقتدار رونق افروز ہیں اور امت محمدیہ علی صاحبہا الصلوٰۃ و التحیۃ کی ہدایت اور رہنمائی میں مصروف ہیں۔

”اقتباس الانوار“ وغیرہ میں نقل کیا ہے کہ جب حضرت خواجہ گنج شکر رحمۃ اللہ علیہ کو ماہ محرم الحرام میں مرض نے غلبہ کیا، عشا کی نماز جماعت کے ساتھ ادا کی، اس کے بعد بے ہوش ہو گئے، جب ہوش میں آئے، تو دریافت کیا کہ میں نے نماز عشا ادا کی ہے؟ خدام نے عرض کیا کہ حضور! نماز عشا آپ نے ادا کر لی ہے۔ فرمایا: ایک دفعہ پھر نماز عشا ادا کر لوں، دیکھیے پھر کیا پیش آئے۔ غرض تین دفعہ اسی طرح نماز عشا ادا کی، آخر الامر یا حی یا قیوم کہتے ہوئے ۵ محرم الحرام ۶۶۸ھ میں اعلیٰ علیین کو سدھارے۔

رضی اللہ عنہ

خواجہ گنج شکر کی اولاد میں سے ہیں، حضور مخدوم العالمین کا ذکر خیر ان الفاظ میں ہے:

”آں عارف کامل و آں قطب مکمل، آں مقتداے اہل طریقت و آں پیش وائے عالم حقیقت، آں رہ نمائے کوچہ معرفت، آں فرید الدہر و حید العصر، آں محرم اسرار خفی و حلّی و آں جانشین نبی و علی، آں زبدۂ اولیائے مشایخان اکابر یعنی مخدوم علاء الدین علی احمد صابر قدس سرہ کہ صاحب کشف و کرامات و عالی درجات اولیائے وقت بودہ شائے عظیم و درجہ رفیع داشت خرقہ خلافت از حضرت قطب الاقطاب شیخ فرید الدین قدس سرہ العزیز داشت کے وے مرید و خواہر زادہ شیخ شیوخ عالم حضرت شیخ قدس سرہ بودہ است و سید صحیح النسب بودہ است و خدمت پیر دست گیر خود بسیار کردہ چنانچہ از غایت مہربانی در باب وے فرمودہ کہ علم ظاہری و باطنی من بہ شیخ نظام الدین سرایت کردہ و علم ظاہری و باطنی پیر من بہ شیخ علاء الدین تاثیر نمودہ و گا ہے می فرمود کہ علم سینہ من بہ شیخ نظام الدین و علم دل میں من بہ شیخ علاء الدین صابر رسید کہ آں حضرت صاحب زہد و تقویٰ و صاحب تجربہ و تجرید و صاحب فردانیت و تفرید و صاحب وحدت و توحید و صاحب ذوق و سماع بود و علم ظاہر و باطن بہ کمال داشت و جذبہ الہی را نہایات داشت و سماع اکثر شنیدے چنان کہ می گویند کہ رحلت ایشان نیز در عین حالت سماع واقع گشتہ و ہرچہ از زبان مبارک برآمدے ہماں شدے و بادنیاء اہل دنیا اصلاً میل نہ داشت و از صحبت خلق بگریختے و مدام درو کردہ مشغول می ماند الٰہی ان قال و از کمال محبت الٰہی دوام مشاہدہ و در ریاضت چنان مستغرق بود کہ از خود و از پیچ چیز خبر نہ داشت تا بہ مرتبہ رسید کہ عمدہ مشائخ عصر و قدوہ اولیائے دہر گردید۔“ انتہی

۱- ان کا نام نامی علی اصغر بن شیخ مودود بن شیخ محمد چشتی ہے۔ ”جواہر فریدی“ بھی ان کی تصنیف سے ہے۔ بادشاہ نور الدین جہاں گیر کے زمانہ ۱۰۳۳ھ میں ”جواہر فریدی“ لکھی گئی ہے۔ ۱۲

ذکر سید الطائفة الجشتية الصابريہ لجالالا کا بروالا صاغر

سیدنا حضرت سید مخدوم علاء الدین علی احمد صابر رضی اللہ عنہ

حضرت مخدوم العالمین کی شان بلند اور رتبہ ارجمند کی نسبت کیا لکھا جاسکتا ہے کہ اپنے سلسلہ کے امام دست گیر خاص و عام ہیں، جو حضور کا نام لیوا اور حضور کے سلسلہ عالیہ سے وابستہ ہے وہ ضرور اپنے حوصلہ اور استعداد کی موافق حضور کے دریائے فیضان سے سیراب اور حضور کے بارانِ توجہات سے سرسبز و شاداب ہے۔ حضرات مصنفین ”اقتباس الانوار“ اور ”سیر الاقطاب“ اور ”جواہر فریدی“ وغیرہم نے حضرت کے حالات میں خود اپنا تجربہ اور اپنے پیرانِ عظام کے تجربہ سے یہ بھی خاص طور پر لکھا ہے کہ جس قدر تصرفات جلال حضور مخدوم العالمین رضی اللہ عنہ سے ظاہر ہوئے خاندانِ چشت میں بہت کم کسی بزرگ سے ظاہر ہوئے ہوں گے۔ حضور کا مرقد کبیر شریف میں قبلہ حاجات برائے خلق اللہ ہے، اور حضور کی ولایت کا تصرف جیسا حالت حیات شریف میں تھا اسی طرح اب بھی بہ دستور موجود ہے۔ جس کو بصیرت باطنی حاصل ہے اور حضور کے سلسلہ عالیہ میں سچے اعتقاد کے ساتھ داخل ہے وہ یقیناً اس امر کی شہادت دے گا کہ حضور مخدوم بہ فضل ایزد قیوم جمیع امور صوری و معنوی میں اپنے سچے خدام کے معاون ہیں۔

”لطائف اشرفی“ کے ص ۳۶۷ میں حضرت شیخ الاسلام خواجہ گنج شکر رضی اللہ عنہ کے مکمل خلفا میں سے حضور کو لکھا ہے، جس کے الفاظ یہ ہیں:

”حضرت قطب المشائخ شیخ علی احمد صابر از مکمل خلفاء حضرت کبیر اند۔“

حضرت کبیر سے مراد شیخ الاسلام خواجہ گنج شکر رضی اللہ عنہ ہیں۔

کتاب ”مخزن مناقب چشت“ میں، جس کے مصنف حضرت شیخ الاسلام سیدنا

اور اسی کے قریب ”جو اہر فریدی“ میں ہے۔

عاجز راقم الحروف عرض کرتا ہے کہ حضرت مخدوم العالمین رحمہ اللہ کی وفات کا حالت سماع میں ہونا جو صاحب مناقب چشت اور دیگر بزرگوں نے لکھا ہے علاوہ روایت کے درلیہ اس واسطے قوی ہے کہ حسب فرمودہ حضرت شیخ الاسلام غوث انام خواجہ شکر گنج رحمہ اللہ علوم ظاہری اور باطنی حضرت خواجہ قطب الاقطاب رحمہ اللہ کے حضرت مخدوم العالمین کو عطا ہو چکے تھے، اس واسطے جیسی حالت سماع میں حضرت خواجہ نے وصال فرمایا اسی طرح حضرت مخدوم نے وصال فرمایا۔

اور کتاب ”مرآة الاسرار“ کے طبقہ بستم میں حضور مخدوم العالمین کا ذکر اس عبارت میں لکھا ہے:

”آل گنجینہ نور ہدایت، آل خوگرفہ بہ مقام تفرید، آل مستقیم گشتہ بہ فناے توحید، آل موصوف بہ اوصاف اسم القادر قطب الابدال شیخ علاء الدین علی احمد صابر قدس سرہ محبوب ترین خلفائے حضرت شیخ فرید الدین گنج شکرست و در ارادت از اکثر یاران اعلیٰ و اسبق بود و بہ قول صاحب اخبار الاخبار نسبت دامادی نیز بخدمت آں حضرت داشت و اواز گمئل بے باکان افراد بود و در طریقہ صوفیہ اہل صفا شانے بزرگ و حالے بلند و ہستے قوی داشت و از غلبہ استغراق ذات مطلق ہرگز رو بہ دنیا و عقی غمی آورد۔“ انتہی

”معارج الولايت“ اور ”اقتباس الانوار“ میں یہ جملات بھی ہیں:

”و اولايت موسوی داشت و قلب او بر قلب اسرافیل علیہ السلام واقع بود ہر چہ از زبانش برآمدے ہم چنان واقع شدے و او را در طریقت با شیخ نجم الدین کبریٰ قدس اللہ سرہ بسیار مشابہت بود کہ اونیز ولایت موسوی داشت۔“ انتہی بقدر الضرورة

اور حضرت عمدۃ العارفین مولانا شاہ احمد سعید صاحب مجددی رحمہ اللہ سے آپ کے صاحب زادہ حضرت مولانا شاہ محمد مظہر صاحب رحمہ اللہ کتاب ”مناقب احمدیہ و مقامات سعیدیہ“ میں حضور مخدوم العالمین رحمہ اللہ کا ذکر خیر ان الفاظ سے نقل کرتے ہیں:

”می فرمودند کہ مرید را مشغولی بہ حق تعالیٰ و عزالت از خلق چنان باید کہ مخدوم علی صابر چشتی داشتند وقتے کہ از پیر خود بابا فرید گنج شکر قدس سرہ صا مرخص گشتند زیر درخت گولر و حجرہ سکونت فرمودند۔ قائم اللیل و صائم النہار یوند و افطار چند دانہ گولر را جوش دادہ می خوردند بغیر از نماز پنج گانہ از ان حجرہ نمی برآمدند یک بار پیرایشاں کسے را بہ جہت پرش احوال ایشاں فرستادند چوں بہ ایشاں رسید فرمودند کہ بہ خدمت حضرت مرشد بعد آداب عرض نما کہ بہ کارے کہ مامور ساختہ مشغول و امید زیادتی دارم آں گس می خواست کہ بہ کلام مشغول سازد فرمودند کہ قیامت نزدیک است زیادہ فرصت ندارم و بہ خادم اشارہ فرمودند کہ بہ جہت مہمان قدرے نمک در گولر باید انداخت و حجرہ بستند۔“

رحمۃ اللہ علیہ

حضور مخدوم العالمین کی وفات کے بعد حضور کے سلسلہ کے اولیا اور اصفیا کو جو تعلیم اور تربیت بلا واسطہ خود حضور مخدوم العالمین سے ہوتی رہی ہے وہ معتبر کتابوں سے نقل کی جاتی ہے۔

چنانچہ عارف باللہ حضرت مولانا محمد اکرم مصنف ”اقتباس الانوار“ بلا واسطہ کسی راوی کے خود اپنے پیر و مرشد حضرت قطب الوقت شیخ سوندھا صوفی سفیدونی رحمہ اللہ سے نقل کرتے ہیں کہ وہ فرمانے لگے: میں بہ مقام گنگوہ اپنے پیر و مرشد حضرت بندگی شیخ ابو داؤد جی رحمہ اللہ کی خدمت اقدس میں حاضر تھا، یکا یک میں نے دیکھا کہ میرے اندر سے ایک نور ایسا ظاہر ہوا کہ اُس نے تمام عالم کو گھیر لیا، اگر وہ نور نہ ہو تو دنیا

تاریک ہو جائے، اور ساتھ ہی یہ معلوم ہوا کہ یہ نور حضور مخدوم علاؤ الدین علی احمد صابر کا فیض ہے، میں بے اختیار بلا اجازت پیرو مرشد خود گنگوہ سے کلیر شریف پہنچا، کیا دیکھتا ہوں کہ روح مقدس حضور مخدوم قبر شریف سے مجسم باہر تشریف لائی، مجھ پر کمال نوازش فرمائی، اور حقیقت نور الانوار سے واقف کر دیا، اور فرمایا: بلا واسطہ تجھے یہ نور میرے سے معلوم ہوا، ٹھکانا تیرا گنگوہ ہی میں ہے، اپنے پیرو مرشد ابوداؤد کی خدمت میں جلد واپس جا کہ وہ تیرے نہ ہونے سے پریشان ہیں، اور ہم نے اپنی نعمت اس کے جد شیخ عبدالقدوس کو دے دی ہے، جس کا دل چاہے وہاں سے لے، وہ کہتے ہیں: پھر مزار شریف پر سے قبضہ کلیر میں آ گیا، رات بھر رہا، اور تمام رات حضور مخدوم کی روح مقدس مطہر کو مجسم اپنے ہم راہ پایا۔

اور ”لطائف شریفی“ ۱! میں حضرت قطب ربانی خواجہ محمد شریف نیاولی رحمۃ اللہ علیہ کے حالات میں آپ کے خلیفہ مولانا محمد عاقل لکھتے ہیں کہ ایک دفعہ حضرت خواجہ محمد شریف نیاول سے چل کر کلیر شریف مع قافلہ کے پہنچے، عرس شریف کا موقع تھا، جب مزار شریف تھوڑے فاصلہ پر رہا، یکا یک ٹھہر گئے، اور کھڑے کھڑے بے خبر ہو گئے، دیر تک یہی حال رہا، پسینہ پسینہ ہو گئے، جب ہوش میں آئے تو اسی جگہ لوٹ آئے جہاں ڈیرہ کیا تھا، خدام نے عرض کیا: یہ کیا کیفیت ہے؟ فرمایا: حضور مخدوم العالمین یہیں تشریف رکھتے ہیں، اور جو میری مشکل تھی وہ حل فرمادی۔ مجھے اس آیت قرآن شریف میں چند شبہات واقع ہو رہے تھے: لَقَدْ رَأَى مِنْ آيَاتِ رَبِّهِ الْكُبْرَى، حضور مخدوم نے کرم فرمایا، تمام کو حل کر دیا۔ عبارت اصلی ”ملفوظات شریفی“ کی نقل کی جاتی ہے:

”روزے شیخ الشیوخ عالم علامۃ الدہر حضرت شیخ محمد شریف برائے مجالس عرس قطب الاقطاب فرد الافراد حضرت شیخ مخدوم علاء الدین صابر رحمۃ اللہ علیہ کلیر شریف رفت ہمیں کہ روضہ متبرکہ حضرت مخدوم قدس سرہ مقدار یک

پر تاب تیر بلکہ عن قریب بماند حضرت قطبی رادراں جافٹائے مطلق مستولی شد و ہر دو دست دراز کردہ دران مقام ایستادہ شدند بہ مقدار دو پیر کامل دران مقام ایستادہ شدند پیر ہن در عرق بدن سیلاب گردید چوں بہ عالم صحو آمدند باز بہ مقام خود کہ منزل فرمودہ بودند بغیر از زیارت مرقد شریف تشریف آوردند بعض یاراں پر سیدند کہ حضرت برائے زیارت رفتہ بودند زیارت نکردند باز آمدند باعث معلوم نشد از زبان دُرر بار فرمود کہ روح مبارک حضرت مخدوم صاحب ایں جا ہم تشریف می داشتند بعضی شبہات آیت کریمہ لَقَدْ رَأَى مِنْ آيَاتِ رَبِّهِ الْكُبْرَى حل کردم۔“ انتہی

”حقائق داؤدی“ میں ہے کہ حضرت مستغرق بحر شہود بندگی شاہ داؤد رحمۃ اللہ علیہ ایک دفعہ مع قافلہ طالبان خدا کے پیران کلیر شریف حاضر ہوئے اور طالبان خدا سے کہا کہ اگر تم حضرت مخدوم العالمین سے فیض حاصل کرنے کے لائق بننا چاہتے ہو تو پہلے ریاضت تامہ کرو، طے کے روزے رکھو، جب فیض حاصل کرنے کے قابل ہونگے، چنانچہ حضرت نے وہیں چلہ شروع کیا، بعض ہم راہیوں نے دس روز اور بعض نے اس سے زیادہ روزہ طے کا رکھا، مگر حضرت بندگی ابوداؤد جی نے چالیس روز سے زیادہ پچاس دن تک نوبت پہنچادی، آخر الامر غیب سے کسی نے آپ کے خدام سے کہا کہ جلد داؤد جی کا روزہ افطار کرادو، ورنہ عالم غیب میں جالیں گے، چنانچہ حضرت صوفی سوندھا اور شیخ بلاقی نے افطار کرایا۔

”انوار الرحمن“ ملفوظات حضرت مولانا عبدالرحمن لکھنوی رحمۃ اللہ علیہ میں حضرت مولانا کا کلیر شریف میں حاضر ہو کر اربعین کرنا اور چالیس روز تک رہ کر فیض یاب ہونا لکھا ہے۔ عبارت کنجہا نقل کی جاتی ہے:

”از سہارن پور در پیران کلیر آمدہ در مزار فائز الانوار قطب الاقطاب حضرت مخدوم سید علاؤ الدین علی احمد صابر قدس سرہ چہل روز اقامت

ساختند در اں زماں گردونواح پیران کلیر ویران بود خصوصاً مقام مزار کہ در صحرا واقع است جناب مولانا در مسجد خانقاہ اقامت داشتند و قصبہ کلیر ازاں جا بہ فاصلہ قریب واقع است می فرمودند روزے کہ بر مزار حضرت مخدوم رسیدم بیچ چیز از نقد و جنس نداشتم بجز یک گلیم یعنی لوئی سفید آں را بر آستانہ مبارک نذر نہادم سہ روز متواتر گزشت کہ بیچ چیز از خوردنی بہم نہ رسید روز چہارم شخصے قدرے شکر آوردہ بر مزار مقدس نیاز کرد عندا تقسیم بہ قدر یک چنگی بہ دست من نیز نہاد و آں روز ازاں افطار شد بعد ازاں تا بست و پنج روز کم و بیش وقت شام بہ آب چاہ افطاری شد دیگر بیچ نہ ہر گاہ دیدم کہ حالت رحمت بخش و امان اللہ ہم را بیان از فاقہ ہائے متواتر قریب بہ ہلاکت رسیدہ اجازت دادم کہ شمارا برائے حفاظت جان در آبادی قرب و جوار رفتن و سوال کردن اختیار است لیکن آں ہا نیز نہ رفتند آخر روزے وقت شام شخصے از طرف دہ آدم و پرسید کہ مولوی عبدالرحمن کدام است مردم نشان دادند بر سر دیگرے نان مع نان خورش بہ قدر سہ آدم آوردہ بود پیش ما نہاد سیر خورد و بہ آدم مذکور گفت کہ ہر روز ہمیں طور خواہی رسانید شخص مذکور تا سیزدہ روز ہما نقذ طعام بہ وقت شام آوردہ می خورائید دانستم کہ ایں دعوت از طرف حضرت مخدوم است بہ روز سیزدہم آمدہ طعام مذکور گفتہ رفت کہ جنس دعوت کنندہ امروز تمام شد فردا نخواہم آمد از قیاس فہمید کہ ایں پیام رخصت است لیکن چوں کہ یک روز در چلہ باقی بود یک مقام دیگر کردہ عازم پانی پت شدم۔ انتہی

فائدہ جلیلہ

حضور مخدوم العالمین کے عرس شریف میں جو ۱۲/۱۳ اور ۱۳/۱۳ ربیع الاول کو ہوتا ہے قدیم سے صلحا اور معتبر مشائخ و اولیاء و دراز ممالک سے جمع ہوتے اور فیوض صابری

سے فیض یاب ہوتے رہے ہیں۔ چنانچہ ”ملفوظات شریفی“ سے حضرت قطب ربانی شاہ محمد شریف نیاولی کا حاضر ہونا نقل ہو چکا، اور ”حقائق داؤدی“ سے معلوم ہوتا ہے کہ مستغرق بحر شہود حضرت شیخ داؤد، اور حضرت محبوب الہی شیخ محمد صادق گنگوہی، اور حضرت سرور عارفان مقتداے کاملان شاہ ابوسعید گنگوہی، و حضرت قطب دوراں شیخ نظام الدین بخاری رحمۃ اللہ علیہم اجمعین برابر پیران کلیر شریف کے عرس میں حاضر ہوتے تھے۔ چند مقامات ”حقائق“ کے نقل کیے جاتے ہیں:

حدیقہ

”وقتے محبوب الہی (قطب الہی شیخ محمد صادق محبوب الہی) با پیر خود سعید ازل حضرت سرور عارفان شاہ ابوسعید گنگوہی بہ سفر حضرت پیران کلیر در رکاب سعادت قبلہ ارباب یقین حضرت شیخ نظام الدین بود اتفاقاً شتر اسباب حضرت نظام الدین ماندہ گشت محبوب الہی تمام اسباب شتر بر اسپ مادہ سواری خویش و بقیہ بر نفس نفیس خود بار نمودہ خود پیادہ پا گردیدند چوں سواری حضرت نظام الدین قریب رسید محبوب الہی را بدیں حالت مشاہدہ نمودہ تبسم فرمود و بدل فیض منزل گزرائید کہ ایں جوان خوب شدنی است و مورد الطاف بے شمارش کرد حضرت نظام الدین کہ مرتبہ شہود دوام داشت پیش ترک کلامش در حقائق بودے ہر مرتبہ سلوک و دریافت معرفت کہ شروع می کرد محبوب الہی پیش تر ازاں تا اتمام بیان می نمود و از بس کرم و عنایت فرمود کہ بابا محمد صادق ایں ہمہ خانہ شامست محبوب الہی بہ عرض رسانید کہ اقدام پیر خود کہ در حقیقت اقدام حضرت انداز من گذاشتہ نمی شود حضرت نظام الدین ازیں سخن فراواں مخطوط شدند و لفظ شاباش مکرر بر زبان فیض ترجمان رانند و بہ نعت سینہ با سیکندہ خود وے را نواختند۔“

اور ”حقائق داؤدی“ سے یہ بھی معلوم ہوا کہ حضرت بندگان شیخ داؤد جی رحمۃ اللہ

الترامہ ہر سال کلیر شریف کے عرس میں حاضر ہوا کرتے تھے، حتیٰ الوسع ناغہ نہیں ہونے دیتے تھے۔ چنانچہ ایک دفعہ دہلی میں قیام تھا، دربار شریف کی حاضری کے دن آگئے اور خود دہلی میں شیخ الاسلام خواجہ قطب الاقطاب رحمۃ اللہ علیہ کا عرس شریف ہونے والا تھا، دل میں کہنے لگے کہ اگر ایسے موقع پر دہلی سے جاؤں تو بے ادبی کا اندیشہ ہے، اور اگر دہلی ہی میں حاضر رہوں تو کلیر شریف کی حاضری قدیمی میں فرق آتا ہے، اسی تردد میں تھے کہ حضور شیخ الاسلام خواجہ قطب الاقطاب رحمۃ اللہ علیہ کی روح مقدس نے جلوہ فرمایا، اور حکم دیا: شیخ داؤد! تم پیران کلیر جاؤ، تمہارے جد شیخ عبدالقدوس کو علاؤ الدین علی احمد صابر نے ہم سے مانگ لیا ہے۔ عبارت بلفظہا ”حقائق داؤدی“ کی یہ ہے:

حدیقہ

”وقتے حجۃ الاولیا (شیخ داؤد جی) در دار الخلافہ (دہلی) بود موسم عرس قطب الحقیقین حضرت سید مخدوم علاء الدین علی احمد صابر قدس سرہ کہ سیزدہم ماہ ربیع الاول است نزدیک رسید و رویہ مبارک بود کہ در حضوری اس مجلس تعطیل نہ فرمودے، حجۃ الاولیا متردد شد کہ در مجلس مخدوم صاحب و قطب الاقطاب حضرت قطب الحق و الدین قدس سرہ تفاوت یک روز بیش نیست، چنانچہ چہار دہم ماہ مذکور مجلس قطب الاقطاب است من کہ اس جا حاضر بناشم و گزاشتم بروم از آداب عبودیت بعید است و از توقف در حضوری مجلس مخدوم الثقلین نیز اندیشہ راہ یافت کہ و تیرہ قدیم بود مدار علیہ مجلس ایشان بودند در ہمیں تردد بودند کہ از جناب قطب الاقطاب حکم شد کہ بابا شیخ داؤد شیخ عبدالقدوس را یعنی جد شما را سید علاء الدین از ما درخواست نمودہ گرفتہ است شاد در مجلس او شان حاضر شوید حجۃ الاولیا بہ شتابی تمام بہ راہ دیوبند بہ حضرت پیران کلیر رسیدند و بہ مجلس حاضر شدند۔“

انتہی

اور بزرگان گنگوہ ہی پر کیا موقوف ہے، دوسو تین سو برس سے عارفین کالمین حضور مخدوم العالمین کے تصرف اور سالانہ مزار مقدس پر عام اہل اسلام کے حاضر ہونے کا حال لکھ رہے ہیں۔ چنانچہ ”مرآۃ الاسرار“ سے حضرت محمد اکرم رحمۃ اللہ علیہ نے ”اقتباس الانوار“ کے ص ۱۸۶ میں نقل کیا ہے:

”حق تعالیٰ اورا (حضور مخدوم العالمین را) تصرفی بے اندازہ عطا کردہ بود مشائخ وقت حیرت می بردند الحال کہ ہم بہ تاریخ سیزدہم ماہ ربیع الاول عرس اومی شود از ہر طرف مردم ہزار ہزار بر سر مرقد پاک وے در کلیر حاضری شوند و تا سہ روز طعام ہائے وافر خرچ می کنند۔“

دوسرے مقام پر اسی کتاب میں ہے:

”مرقد پاک وے قدس سرہ در قصبہ کلیر قبلہ حاجات خلق است و تصرفات ولایت او الآن ہم چنان جاریست کہ طالبان و مریدان صادق الاخلاص را در ہر آن بہ حسب روحانیت فیضان می رسانند و در جمیع امور صوری و معنوی مدد است، چنانچہ براہل بصیرت مخفی نیست مفصل اگر بنویسم کتاب طول شود بنا بر آں مختصر می گذارم۔“

اقول: یہ عاجز چند حکایات وہ عرض کرتا ہے جو اُس نے بزرگان دین سے بلا واسطہ سنے ہیں، اور حضور مخدوم العالمین رحمۃ اللہ علیہ کے فیضان اور تصرفات باطنی کے متعلق ہیں:

چنانچہ نقل کیا حضرت عمدۃ الصلحی سردار بہادر علی شاہ رحمۃ اللہ علیہ نے اپنی حیات میں اس عاجز خادم سے کہ ایک شخص کو کسی عورت اجنبیہ سے تعلق خاطر ہو گیا تھا، وہ ہمیشہ اس کی ملاقات بہم پہنچانے کے درپے رہتا تھا، مگر موقع نہیں ملتا تھا، اتفاقاً اس عورت نے پیران کلیر کے عرس میں حاضر ہونے کا ارادہ کیا، اس مرد کو بھی خبر مل گئی، ہم راہ بولیا، راستہ میں تو موقع نہ ملا، مگر مزار مقدس میں جب وہ عورت بھیڑ اور کثیر ازدحام میں

جانے لگی تب موقع پا کر اس مرد نے اس عورت پر ہاتھ ڈالا، فوراً اندھا ہو گیا۔

نیز عاجز راقم الحروف نے اپنے پیرومرشد عارف باللہ حضرت حافظ محمد صابر علی رحمۃ اللہ علیہ سے سنا کہ ۱۸۵۷ء ایام غدر میں جب امن ہو گیا اتفاقاً میں کلیر شریف حاضر تھا، ایک روز افسر فوج انگریزی کی کمپ روڑ کی سے خانقاہ کلیر شریف میں آیا، اردلی سپاہی ہم راہ تھے، جوتے سمیت داخل خانقاہ ہونے لگا، منصب علی نام خادم نے روکا، اور یہ کہا: صاحب! یہاں جوتے اتارنا چاہیے، کچھ رد و بدل کی نوبت پہنچی، صاحب موصوف ناخوش ہو گیا، اور چھڑی یا بندوق جو ہاتھ میں تھی منصب علی کے ماری، مگر وہ الگ ہو گیا، اور بیچ گیا پھر صاحب نے سپاہیوں کو حکم دیا، یہ لوگ باغی معلوم ہوتے ہیں، ان کو گرفتار کر لو، یہ سن کر ہم مہمانوں کو علی الخصوص سخت فکر پیدا ہو گئی، گھبرا کر روضہ شریف کے اندر گئے، اور رونے لگے کہ ہم ناحق گرفتار ہوتے ہیں، ہم تو صرف زیارت کے واسطے یہاں حاضر ہوئے تھے، یکا یک صاحب کے پیٹ یا پسلی میں درد ہونا شروع ہوا، اور زیادہ ہی ہوتا گیا، یہاں تک کہ صاحب بے قابو ہو گیا، اردلیوں سے کہنے لگا: یہ کیا جگہ ہے؟ انھوں نے جواب دیا: یہ مسلمانوں کے پیرو اولیا ہیں، آخر کہا: یہاں کے آدمیوں کو گرفتار نہ کرو، اور ہمارے واسطے جلد ڈولی لاؤ، تمام کو چھوڑ دیا، اور خود صاحب روڑ کی تک جاتے ہوئے یا وہاں پہنچ کر مر گیا۔

اور حضرت پیرومرشد موصوف نے اپنے پیرومرشد زبدۃ السالکین حضرت میاں جی کریم بخش رحمۃ اللہ علیہ سے نقل کیا، وہ فرماتے تھے کہ اپنے پیرومرشد زبدۃ المحدثین عمدۃ الصالحین عارف باللہ مولانا محمد بخش رحمۃ اللہ علیہ کے ہم رکاب جب مجھے کلیر شریف میں حاضر ہونے کا موقع ملا، تو کیا دیکھا کہ مولانا مزار شریف حضور مخدوم العالمین رحمۃ اللہ علیہ کے برابر قبلہ کی طرف مراقب ہو کر بیٹھ گئے، یکا یک مزار شریف میں سے ایک بجلی جیسا نور نکلا، اور مولانا کے گرد گرد پھر کر ان کے سینہ میں غائب ہو گیا۔

اور عاجز راقم الحروف نے زبدۃ المشائخ عارف باللہ پیر صحبت حضرت توکل شاہ

صاحب نقش بندی رحمۃ اللہ علیہ سے سنا کہ جب مجھے پیران کلیر شریف میں حضرت مخدوم العالمین رحمۃ اللہ علیہ کے مزار مقدس پر حاضر ہونے کا موقع ملا، تو یہ صورت پیش آئی کہ احاطہ خانقاہ شریف میں قدم رکھتے ہی لطائف میں تازگی خاص پیدا ہو گئی، اور قوت کے ساتھ ذکر اللہ میں مصروف ہو گئے، تین روز وہاں حاضر رہا، حضور مخدوم العالمین رحمۃ اللہ علیہ میرے سے خوش ہوئے، اور میرے انگشت شہادت میں انگٹھی پہنادی، یعنی خلیفہ بنادیا۔

نیز اس عاجز سے ایک صاحب عبدالرحمن نام نے جو حضرت عمدۃ الکاملین مولانا سید امانت علی امروہی رحمۃ اللہ علیہ کے خادم خاص اور ضلع انبالہ کے رہنے والے تھے یہ نقل کیا کہ ایک دفعہ حضرت مولانا نے چند روز کلیر شریف میں حاضر رہ کر واپسی کا ارادہ کیا، تمام اسباب اپنا اور خدام کا بندھوا دیا، گھوڑے پر جامہ کسوا دیا، اور رخصت کا سلام کرنے گئے، خدام مولانا میں ایک مجذوب صفت خادم بھی تھا، اس نے کہنا شروع کیا: جانے کی اجازت نہیں ملی۔ چنانچہ مولانا نے مزار شریف سے باہر آ کر تمام اسباب کھلوادیا، اور جانا ملتوی کیا۔

ایک مرتبہ حضرت پیرومرشد عارف باللہ حافظ محمد صابر علی صاحب رحمۃ اللہ علیہ کے ہم راہ ہم چھ سات خدام کلیر شریف روانہ ہوئے، ایک بیلوں کی گاڑی کرایہ کر لی تھی، شام ہوتے روڑ کی پہنچے، مولانا محمد عمر مرحوم نے حضور مخدوم العالمین رحمۃ اللہ علیہ کے اوصاف بیان کرتے ہوئے یہ کہنا شروع کیا کہ حضور مہمان نواز ہیں، مہمان حضور کے یہاں بھوکا نہیں رہتا، جب وہ بیان کر چکے، تو حضرت حافظ صاحب رحمۃ اللہ علیہ کی زبان پر یہ آیا: کیا اچھا ہو کہ حضور مخدوم ہمیں اپنی غذا گولیاں کھلائیں! عشا کی نماز کے وقت خانقاہ شریف میں پہنچے، فقیروں کا لنگر جدا تھا، انھوں نے کھانے کے واسطے کہا، ادھر نیاز احمد صاحب نے کہا کہ اس وقت میرے یہاں آپ سب کھائیں، کیوں کہ مدت بعد گولیاں پکائی ہیں، یہ سن کر سب کو خاص ذوق شوق پیدا ہوا، اور سب نے حسب عرض داشت و مراد گولیاں کھائیں، اور فیضان حضرت مخدوم کا ملاں دست گیر

در ماندگاں سے مالا مال ہوئے۔

عاجز راقم الحروف عرصہ تخمیناً ۳۵ سال سے در دولت حضور مخدوم العالمین رحمۃ اللہ علیہ پر عرس شریف میں اور دیگر اوقات میں جب کبھی موقع ملتا ہے حاضر ہوتا رہتا ہے، جو عجائبات اور خوارق عادات و قافو قنادیکھنے میں آتے رہے ہیں اگر ان سب کو جمع کیا جائے تو ایک کتاب دراز بن جائے، اس کتاب میں ان کا جمع کرنا اور ظاہر کرنا مناسب معلوم نہیں ہوا۔ عاجز نے ایک علیحدہ رسالہ عربیہ ”رابطہ سنیہ بسید الطائفة الصابریہ“ میں جمع کرنا شروع کیا ہے۔ واللہ الموفق۔
و للہ در من قال:

قصہ شمع از دل پروانہ پرس

حال گل از بلبل دیوانہ پرس

زادہاں را از نماز و روزہ گو

عاشقاں را از درے خانہ پرس

حضور مخدوم العالمین رحمۃ اللہ علیہ کی سن وفات میں روایات مختلف ہیں، مگر صحیح روایت ”معارض الولایت“ کی ہے کہ ۶۹۰ھ میں وفات پائی۔ کلمہ ”مخدوم“ سے عدد برآمد ہوتے ہیں۔ رضی اللہ تعالیٰ عنہ

”مرآة الاسرار“ میں لکھا ہے کہ حضرت مخدوم العالمین اور حضور سلطان نظام الدین محبوب الہی میں بڑی محبت تھی، اور مخدوم صاحب کا وصال حضرت محبوب الہی سے پہلے ہوا۔ عبارت بلفظ یہ ہے:

”وے قدس سرہ معاصر حضرت سلطان المشائخ شیخ نظام الدین بدایونی

بود و با حضرت سلطان المشائخ محبتی فوق الحد داشت و چند سال پیش از

حضرت سلطان المشائخ ازیں مقام نقل فرمود۔“

ذکر حضرت محبوب الہی

سلطان نظام الدین اولیاء رحمۃ اللہ علیہ

”اقتباس الانوار“ میں کیا اچھا لکھا ہے کہ حضرت شیخ الاسلام فرید الملتہ والدین کی کرامتوں میں سے یہی ایک کرامت کافی ہے کہ حضرت سلطان المشائخ محبوب الہی آپ کے مرید تھے، جن کی ولایت کے نور سے تمام ہندوستان منور ہو گیا، اور خدا کی طرف سے ”سلطان المشائخ“ کا خطاب ان کو عطا ہوا۔

صاحب ”بحر المعانی“ تحریر فرماتے ہیں کہ مجھے خضر علیہ السلام نے بتلایا ہے کہ حضرت شیخ عبدالقادر جیلانی اور حضرت شیخ نظام الدین بدایونی مرتبہ اور مقام معشوقی اور محبوبی میں ہیں۔

حضور محبوب الہی رحمۃ اللہ علیہ روز چہار شنبہ میں پیدا ہوئے۔ چہار شنبہ ہی کو حضرت شیخ الاسلام بابا صاحب سے مشرف بہ بیعت ہوئے۔ چہار شنبہ ہی کو دولت خلافت سے سرفراز ہوئے، اور چہار شنبہ ۱۸ ماہ ربیع الآخر ۷۲۵ھ میں وفات پائی۔

شیخ الاسلام مولانا رکن الدین ملتانی رحمۃ اللہ علیہ نے نماز جنازہ پڑھائی، اور قبر شریف میں رکھا، اور بے ہوش ہو گئے، جب وجہ بے ہوشی کی دریافت کی گئی، کہا: اس وقت حضرت رسول اکرم صلی اللہ علیہ وسلم نے تشریف لا کر محبوب الہی کو کنار محبت میں لے لیا، مجھے طاقت نور نبوت کے مشاہدہ کی نہ تھی، اس واسطے بے ہوش ہو گیا تھا۔

سبحان اللہ! حضرت شیخ الاسلام فرید الملتہ والدین رحمۃ اللہ علیہ کے یہ دونوں خلیفہ حضور مخدوم العالمین اور حضور محبوب الہی نظام الملتہ والدین رحمۃ اللہ علیہ کیسے مرتبہ اور اعلیٰ مقام کے گزرے ہیں کہ اللہ ہی کو اس کا علم ہے، مخلوق کا علم وہاں تک نہیں پہنچتا۔ بسم اللہ فی سلسلہ سلسلہ۔

ذکر حضرت شمس الاولیاء امام الاصفیا

خواجہ شمس الدین ترک رحمۃ اللہ علیہ

سیدنا حضرت خواجہ شمس الملک والدین رحمۃ اللہ علیہ خلیفہ و جانشین حضور مخدوم العالمین رحمۃ اللہ علیہ کے ہیں۔ حضور مخدوم العالمین نے آپ کو پانی پت کا شاہ ولایت بنا کر بھیجا تھا، شاہ ولایت ہی کے نام سے وہاں کے خاص و عام زبان پر حضرت خواجہ مشہور ہیں۔

”مرآۃ الاسرار“ سے ”اقتباس الانوار“ میں نقل کیا ہے کہ حضرت خواجہ شمس الدین رحمۃ اللہ علیہ علوم ظاہری سے فارغ ہو کر مرشد کامل کی تلاش کرتے ہوئے ترکستان اور ماوراء النہر کے علاقہ میں پھرتے رہے، مگر کسی جگہ دل بستگی نہیں ہوئی، ہندوستان میں پہنچے، اور تلاش کرتے ہوئے کلیر شریف میں پہنچ کر حضور مخدوم العالمین رحمۃ اللہ علیہ کے اقدام میں سر رکھ دیا، اور دولت بیعت سے سرفراز ہوئے۔ حضور مخدوم العالمین رحمۃ اللہ علیہ نے فرمایا:

”اے شمس الدین! تو فرزند منی از خدا خواستہ ام کہ ایں سلسلہ ما از تو جاری شود و تاقیامت برپا بماند۔“

یعنی اے شمس الدین! تم میرے فرزند ہو، میں نے خداوند کریم سے یہ دعا مانگی ہے کہ یہ سلسلہ ہمارا تمہارے سے جاری ہو، اور قیامت تک رہے۔

”سیر الاقطاب“ میں لکھا کہ حضرت خواجہ شمس الحق والدین پہلے حضرت شیخ الاسلام خواجہ گنج شکر رحمۃ اللہ علیہ کی خدمت میں حاضر ہوئے تھے، اور نعمت پا کر حسب ایمان حضرت شیخ الاسلام کلیر شریف پہنچے، اور حضور مخدوم العالمین کے خلیفہ و جانشین قرار پائے، آخر وقت میں حضور مخدوم العالمین نے خرقة خلافت اور نعمت عطا فرما کر حکم دیا کہ پانی پت میں جاؤ، خداے تعالیٰ نے تمہیں پانی پت کا صاحب ولایت کر دیا ہے۔ عرض کیا: وہاں شیخ شرف الدین بوعلی قلندر رہتے ہیں، ان کے ہم راہ کیوں کر

موافقت آئے گی؟ فرمایا: کچھ اندیشہ نہیں ہے، تمہارے وہاں جانے سے وہ شہر کے باہر چلے جائیں گے۔

جب حضرت خواجہ شمس الحق والدین پانی پت میں پہنچے، اور قیام کر دیا، اتفاقاً حضرت خواجہ کے خادم نے حضرت قلندر صاحب کو شیر کی صورت میں بیٹھا ہوا دیکھا، واپس آ کر حضرت خواجہ سے یہ حال عرض کیا، حضرت خواجہ نے اُس خادم سے کہا: واپس جا کر دیکھو، اگر قلندر صاحب اُسی صورت میں ہوں تو میرا سلام کہو، اور یہ کہو کہ شیر کے واسطے جنگل کا قیام مناسب ہے۔ جب خادم گیا، اور قلندر صاحب کو شیر کی صورت میں پایا، تو وہی پیغام پہنچا دیا، چنانچہ یہ سن کر وہیں پاس جنگل میں چلے گئے، اس کے بعد پھر حضرت خواجہ نے خادم سے کہا: قلندر صاحب سے عرض کرو کہ پانی پت مع گرد و نواح کے مجھے مل گیا ہے۔ پھر خادم نے پیغام پہنچا دیا، قلندر صاحب یہ سن کر پانی پت کے جنگل سے بھی زیادہ فاصلہ پر موضع بوڈھے کبڑے میں چلے گئے۔

واضح ہو کہ حضرت سرتاج اولیاء نامہ و شاہ علی بو قلندر کمال اولیاء ہندوستان سے ہوئے ہیں۔ بعض نے حضرت کو خواجہ قطب الاقطاب کا مرید لکھا ہے، بعض نے حضرت شیخ شہاب الدین عاشق خدا کا، بعض نے حضرت محبوب الہی سلطان المشائخ کا۔ آپ کے خوارق اور کرامات کتب سیر میں مذکور ہیں۔ پانی پت اور کرناں دونوں جگہ سے اکابر اولیاء آپ کی روح مقدس سے فیض یاب ہوتے رہے ہیں، مقام بودہ کبڑے میں بھی حضرت کا فیضان جاری ہے۔ رضی اللہ عنہ

بعد وفات بھی حضرت خواجہ شمس الدین شاہ ولایت رحمۃ اللہ علیہ کے مزار مقدس سے وہی فیض جاری ہے جو حضرت کی حیات شریف میں تھا کہ اولیاء کاملین حاضر ہو کر مقصود حاصل کرتے ہیں، چنانچہ حضرت قطب زمان عارف باللہ مولانا شاہ غلام علی مجددی رحمۃ اللہ علیہ ”مقامات مظہری“ میں حضرت خواجہ کے مزار مقدس پر حاضر ہونے اور فیض اٹھانے کا حال ان الفاظ میں تحریر فرماتے ہیں:

”گفت فقیر راقم روز روانگی از پانی پت فقیر پا از دیدہ ساختہ بہ ادب تمام بہ زیارت حضرت شمس الدین ترک راقم، عنایت بہ حال من فرمودند باوجود ترک از ما سوا عنایت فرمودند کہ کیفیات توجہات شریفہ ایشان دل مرا آں قدر محظوظ فرمود کہ تا دہلی اثر آں عنایت در خودی یافتم و روز ہا سرشار آں حالات بودم۔“

اس کے بعد اپنے پیرومرشد حضرت شیخ کامل و عارف و اصل مرزا مظہر جان جاناں رحمۃ اللہ علیہ سے حضرت خواجہ کی تعریف میں یہ الفاظ نقل کرتے ہیں:

”میں فرمودند عرض و قوت نسبت میں اکابر بہ مرتبہ ایست کہ زبان در تقریر آں لال است بلکہ در مقابلہ نسبت ہائے باطنی میں عزیزاں و قدمائے صوفیہ علیہ کی تو اں گفت کہ ما مردم را ازین راہ بہرہ نیست۔“ انتہی

عاجز راقم الحروف سے حضرت مخدومنا عارف باللہ توکل شاہ مجددی رحمۃ اللہ علیہ نے فرمایا تھا کہ یہ فقیر مع امیر شاہ مرحوم کے جب پانی پت پہنچا، تو خواجہ شمس الدین شاہ ولایت رحمۃ اللہ علیہ کے مزار پر ٹھہرا، جب رات ہوئی تو حضرت خواجہ کی نسبت قویہ کا ایسا ظہور ہونے لگا کہ ہم سے برداشت کرنا دشوار ہوا، کچھ بے خبری اور بے ہوشی کی حالت ہو گئی، اس وقت دیکھا کہ حضرت خواجہ قبر شریف سے لا الہ الا اللہ کہتے ہوئے باہر تشریف لائے، خانقاہ شریف کا تمام احاطہ ارواح اولیاء چشتیہ سے بھر گیا، سب ذکر اللہ میں مصروف ہیں، اور اس قدر ہیبت اور رعب پیدا ہونے لگا کہ طبیعت بے قابو ہونے لگی، جب مجھے بہت ہی اضطراب ہوا تو رسول اکرم صلی اللہ علیہ وسلم کی روح مقدس سے پناہ لی، تو میرا اضطراب کم ہوا، پھر میں نے دیکھا کہ حضرت خواجہ شاہ ولایت فرماتے ہیں: ٹھہرا رہا، ہم بھی مسافر آئے تھے۔ مجھے اطمینان ہو گیا۔ انتہی

”مرآۃ الاسرار“ میں ہے کہ حضرت خواجہ شمس الحق والدین شاہ ولایت پانی پت نے آخر حیات شریف میں خرقہ خلافت شیخ جلال الدین کبیر الاولیا کو عطا فرمایا، اور اپنا جانشین بنایا۔ ۱۹ شعبان میں وفات پائی۔ سنہ وفات محقق تو نہیں ہوا، مگر بعض ۷۱۶ھ لکھتے ہیں۔

ذکر حضرت مخدوم الاصفیا

جلال الحق والدین کبیر الاولیا پانی پتی رحمۃ اللہ علیہ

”انوار العارفين“ میں لکھا ہے کہ حضرت کبیر الاولیا رحمۃ اللہ علیہ نے اس قدر ریاضت اور مجاہدہ کیا تھا کہ ان کی کرامت سے نفس امارہ بدن مبارک سے مجسم ہو کر باہر آ گیا تھا۔ کشف و کرامات میں بے نظیر اور تربیت مریداں میں لا غائی تھے۔ نام پاک آپ کا خواجہ محمد اور جلال الدین لقب ہے۔ مادر زاد ولی تھے۔

”اقتباس الانوار“ سے ”انوار العارفين“ میں حضرت کبیر الاولیا کی یہ کرامت نقل کی ہے کہ ایک دن حضرت کبیر الاولیا کے سامنے سے ایک عورت بڑھیا پانی بھرنے کو جا رہی تھی، حضرت کبیر الاولیا نے اس سے پوچھا: اے بڑھیا! تیرے گھر میں کوئی پانی بھرنے والا نہیں ہے جو پانی بھر کر لائے؟ عرض کیا: حضرت! اگر کوئی پانی لانے والا ہوتا یا مجھے اجرت دینے کی طاقت ہوتی، کیوں پانی لینے کو خود نکلتی، حضرت کبیر الاولیا رحمۃ اللہ علیہ نے اس سے برتن لے کر شانہ مبارک پر پانی لا کر دیا اور اللہ کریم سے دعا کی کہ اس پانی میں برکت ہو! چنانچہ اللہ کریم نے اس پانی میں ایسی برکت دی کہ جب تک وہ بڑھیا زندہ رہی اسی برتن سے پانی لیتی رہی، پھر کبھی پانی کے واسطے باہر جانے کی ضرورت نہیں ہوئی۔

حضرت مخدوم کبیر الاولیا رحمۃ اللہ علیہ کے فیض سے ہزار ہا اشخاص نے ولایت کا درجہ پایا، حضور سر دار قافلہ مخدوم العالمین رحمۃ اللہ علیہ نے اپنے جانشین خواجہ شمس الحق والدین ترک پانی پتی رحمۃ اللہ علیہ کو یہ فرما دیا تھا:

”شمس مارا جلال کافی است۔“

وہی ظاہر ہوا کہ حضرت مخدوم کبیر الاولیا کی نظر فیض اثر ہی سے صدا ہا اولیا بن گئے۔ یہ بات مشہور ہے (حضرت مخدوم علاء الدین علی احمد صابر رحمۃ اللہ علیہ کی کمائی حضرت شیخ جلال الدین کبیر الاولیا نے لٹائی)۔

آپ کے خلفا بہ کثرت ہیں، مگر مشہور ترین خلیفہ اور جانشین حضرت شیخ العالم مخدوم احمد عبدالحق ردو لوی رحمۃ اللہ علیہ ہیں کہ ان سے سلسلہ عالیہ چشتیہ صابر یہ زیادہ تر جاری ہوا۔

دوم۔ آپ کے مشاہیر خلفا میں سے حضرت شیخ بہرام رحمۃ اللہ علیہ قصبہ بڈولی میں آسودہ ہیں، آپ کے وہاں قیام فرمانے کا قصہ اس طرح لکھا ہے کہ قصبہ بڈولی کے باشندوں کو دریاے جمن سے نقصان پہنچنے اور شہر کے برباد ہو جانے کا اندیشہ پیدا ہوا، اکثر باشندوں نے جو حضرت مخدوم کبیر الاولیا کے معتقد تھے خدمت اقدس میں حاضر ہو کر عرض کیا کہ آپ خود وہاں تشریف لے چلیں، حضرت کی برکت سے دریا سے ہمیں امن مل جائے گا، ورنہ برباد ہو جائیں گے۔ حضرت مخدوم کبیر الاولیا نے اپنے خلیفہ حضرت شیخ بہرام کے نام خط لکھ دیا کہ برناوہ سے بڈولی میں آ جاؤ، اور وہاں قیام کرو، چنانچہ بہرام اپنے پیرومرشد برحق کے حکم کے مطابق قصبہ بڈولی میں پہنچے اور دریا کے کنارہ پر اپنے عصاے مبارک گاڑ دیا، اور وہیں سکونت اختیار کی، چند روز میں آپ کی کرامت سے دریا فاصلہ پر چلا گیا اور پھر آبادی کی طرف نہیں آیا۔

سوم خلیفہ حضرت مخدوم کبیر الاولیا کے قطب انام شیخ نظام سنائی رحمۃ اللہ علیہ ایسے باکمال گزرے ہیں کہ آپ کے مزار مقدس سے مدت تک چراغ کے مانند نور چمکتا رہتا تھا، تیس سال تک خدمت پیرومرشد برحق میں رہ کر ایسے اعلیٰ درجہ پر پہنچ گئے تھے کہ بے نظیر وقت سمجھے جاتے تھے، اور حضرت مخدوم کبیر الاولیا رحمۃ اللہ علیہ ہی کی حیات شریف

میں وفات پانچے تھے، جب حضرت کبیر الاولیا اُن کی فاتحہ کو بہ مقام سنام تشریف لے گئے، اور مزار پر نور چمکتا ہوا دیکھا، تو فرمایا: اے نظام! یہ اظہار مناسب نہیں، اگر بعد وفات برملا انوار کا اظہار مناسب ہوتا تو سردار دو عالم صلی اللہ علیہ وسلم کے روضہ شریفہ سے ظاہر ہوا کرتا۔ آپ کے اس فرمانے پر وہ نور قبر شریف ہی میں غائب ہو گیا۔

حضرت کبیر الاولیا کے پانچ صاحب زادے تھے، پانچوں کامل مکمل اور حضرت کے خلفا میں سے تھے۔ حضرت کے صاحب زادوں میں سے حضرت خواجہ شبلی رحمۃ اللہ علیہ کے کرامات ”سیر الاقطاب“ وغیرہ کتب سیر میں مذکور ہیں۔ حضرت خواجہ شبلی کی اولاد میں سجادگی چلی آتی ہے، اور سلسلہ خلافت و بیعت بھی جاری ہے۔ آخر میں حضرت شاہ نظام ثالث رحمۃ اللہ علیہ بڑے صاحب کمال گزرے ہیں، جن کے پوتے پیر کرم الحق آج کل کہ ۱۳۳۲ھ ہے پانی پت میں سجادہ نشین ہیں۔

حضرت شاہ نظام صاحب رحمۃ اللہ علیہ کے خلفا میں حضرت حافظ لطافت علی صاحب رحمۃ اللہ علیہ مشہور بزرگ ضلع سہارن پور میں گزرے ہیں۔ علم تصوف میں بے نظیر وقت تھے۔ عاجز راقم الحروف بہت دفعہ حضرت حافظ صاحب رحمۃ اللہ علیہ کی خدمت اقدس میں حاضر ہو کر ان کی برکات سے مستفیض ہوتا رہا ہے، اور جب کبھی اس عاجز نے حضرت حافظ صاحب کی خدمت میں عریضہ بھیج کر کوئی تصوف کا مسئلہ حل کرنا چاہا حضرت نے جواب باصواب سے مشرف فرمایا، اور اطمینان کر دیا۔ مزار حافظ صاحب کا قصبہ شیخ پورہ میں ہے۔

حضرت نظام ثالث خاتم المحدثین والقرآن حضرت استاذنا مولانا قاری محمد عبد الرحمن پانی پتی رحمۃ اللہ علیہ کے حقیقی ماموں ہوتے ہیں۔ حضرت مولانا قاری صاحب حضرت نظام ثالث کے والد ماجد حضرت شاہ محمد ماہ یعنی اپنے نانا کی کرامات بیان فرماتے تھے۔ غرض سلسلہ سجادگان پانی پت میں آخر تک صاحب کرامات اور بزرگ ہوتے آئے ہیں۔ بَارِكُ اللّٰهُ فِيْهِمْ وَفِي سُلْسَلَتِهِمْ۔

اور شاہ نظام صاحب رحمہ اللہ کے خلفائے میں ایک بزرگ الہی شاہ تھے، اکثر حصہ عمر کا تجرد اور حاضری کلیہ شریف یا اُس کے قرب و جوار میں صرف کرتے رہے۔ انتقال فرما گئے۔ ان کے جانشین سید چراغ شاہ موجود ہیں۔

تیرھویں ربیع الاول ۷۶۵ھ میں حضرت مخدوم کبیر الاولیا نے وفات پائی۔

رضی اللہ عنہ

حضرت قطب الوقت مولانا شاہ غلام علی نقشبندی رحمہ اللہ اپنے پیرومرشد عارف باللہ حضرت مولانا مظہر جان جاناں شہید رحمہ اللہ سے نسبت حضرت محبوب الہی سلطان نظام الدین اولیا رحمہ اللہ اور نسبت حضرت مخدوم کبیر الاولیا ”مقامات مظہری“ ص ۵۲ میں یہ الفاظ لکھے ہیں:

”میرمودند سلطان المشائخ نظام الدین اولیا رحمہ اللہ بہ حال زائران مزار خود عنایت بسیاری فرمایند ہم چنین شیخ جلال پانی جی التفات ہامی نمایند۔“

ذکر حضرت شیخ العالم قطب الم

مخدوم احمد عبدالحق صاحب توشہ ردولوی رحمہ اللہ

حضرت شیخ العالم مخدوم احمد عبدالحق رحمہ اللہ ہندوستان کے مشہور اولیا میں گزرے ہیں۔ کرامات اور خوارق عادات حضرت شیخ العالم کی مشہور نزدیک و دور ہیں۔ ریاضت اور مجاہدہ آپ کا اپنے ہم عصر مشائخ سے بہت بڑھا ہوا تھا۔ ایک قبر کھود کر چھ مہینے تک اُس میں رہے، اور ذات احدیت میں ایسے مستغرق اور بے خبر ہوئے کہ دنیا اور مافیہا سے بے خبر ہو گئے۔

حضرت قطب العالم شیخ مشائخ ما شیخ عبد القدوس گنگوہی رحمہ اللہ ”انوار العیون“ میں نقل فرماتے ہیں کہ حضرت شیخ العالم مخدوم احمد عبدالحق رحمہ اللہ نے ایک دیگ کھانے کی تیار کرا کے راستہ میں رکھوا دی تھی، اور فرمایا تھا کہ ان شاء اللہ تعالیٰ آنے جانے والے اس میں سے کھانا کھائیں گے، اور کھانا کم نہیں ہوگا۔ چنانچہ تین روز تک ایسا ہی رہا کہ آنے جانے والے اُس میں سے کھاتے تھے، کچھ کمی نہیں آئی تھی۔ آخر شیخ العالم کے دل میں یہ خطرہ گزرا کہ اس سے شہرت ہوگی، اور شہرت کا ہونا موجب نقصان ہے۔ خدا رازقی مطلق ہے، وہ جانے، اور اُس کی مخلوق۔ غرض یہ خیال پختہ ہونے پر دیگ کو زمین پر مارا، اور توڑ ڈالا۔

نیز قطب العالم کتاب مذکور میں حضرت شیخ العالم رحمہ اللہ کا مردہ کو زندہ کرنا نقل فرماتے ہیں کہ ایک شخص مخلص نام، ان کا پسر بہرام نام دونوں شیخ العالم کے مرید تھے، مخلص نے حضرت شیخ العالم سے عرض کیا کہ حضرت! میرا دل چاہتا ہے کہ پرانا لباس

ترک کروں، اور نیا پہنوں، اور اس دنیا سے سفر آخرت اختیار کروں۔ حضرت شیخ العالم نے فرمایا: ابھی توقف کرو، میں اور تم دونوں اکٹھے دنیا سے روانہ ہوں گے۔ دوسری دفعہ عرض کیا، یہی جواب پایا، تیسری دفعہ عرض کیا، یہی جواب ملا، آخر الامر مخلص نے اپنی اولاد کو یہ وصیت کی: میرا وقت آخر ہے، جب دنیا سے رخصت ہوں حضرت پیرو مرشد شیخ العالم کو میری موت کی اطلاع نہ دینا، اور فوراً دفن کر دینا، ورنہ میرے مرشد ایسے زبردست کامل مکمل ابوالوقت ہیں کہ مجھے دنیا سے رخصت نہیں ہونے دیں گے۔ مخلص یہ وصیت کر کے چار پائی پر لیٹے، اور چادر منہ پر ڈال کر دنیا سے رخصت ہوئے۔ بہرام اُن کے بیٹے کہتے ہیں کہ حضرت شیخ العالم خانقاہ میں رونق افروز تھے، میں نے آپ کی خدمت میں حاضر ہو کر اپنے والد مخلص کے انتقال کا حال عرض کیا، حضرت شیخ العالم یہ سنتے ہی اٹھے، اور پاپوش پہن کر مخلص کے پاس پہنچے، اور سر پر سے چادر اٹھا کر مخلص با آواز بلند پکارنے لگے، چالیس پچاس دفعہ پکارا ہوگا کہ مخلص زندہ ہو کر بیٹھ گیا، اور حضرت شیخ العالم کے پائے مبارک کو پکڑنے لگا، پھر شیخ العالم خانقاہ میں واپس تشریف لے گئے، پہلے تو مخلص خاموش رہا، اور ہاتھ سینہ پر مارتا تھا، مگر بعد میں زبان کھولی، اور کہا: تم نے میرے پیرو مرشد کو میری موت کی خبر کر دی، اور میری وصیت پر عمل نہ کیا، اے بہرام! تو پیرو مرشد سے عرض کر کہ مجھے دنیا سے رخصت ہونے دیں، چنانچہ بہرام نے جا کر عرض کیا، جواب ملا: مخلص سے کہو ابھی توقف کرے، ہم دونوں ایک وقت دنیا سے رخصت ہوں گے، مخلص نے چند مرتبہ اپنے فرزند بہرام کو حضرت شیخ العالم کی خدمت میں یہی عرض کر کے بھیجا کہ حضرت! مجھے دنیا سے رخصت ہونے دیں۔ آخر میں شیخ العالم نے بہرام سے فرمایا کہ مخلص سے کہو کسی چیز کی ضرورت ہو تو ہم سے کہو، بہم پہنچا دیں۔ مخلص نے پھر یہی عرض کر کے بھیجا کہ حضرت پیرو مرشد کے طفیل سے میری تمام مرادیں پوری ہیں، اب ضرورت یہی ہے کہ مجھے دنیا سے رخصت ہونے دیں۔ آخر الامر شیخ العالم نے اجازت عطا

فرمادی، اور مخلص دنیا سے سدھارے۔ یہ قصہ حضرت قطب العالم رحمۃ اللہ علیہ نے بلا واسطہ بہرام مخلص کے فرزند سے نقل فرمایا ہے۔

صاحب ”مرآۃ الاسرار“ تحریر فرماتے ہیں کہ خواجگان چشت کے سلسلہ پاک میں بعد حضرت خواجہ ابو محمد چشتی اور حضرت خواجہ قطب الاقطاب بختیار کاکی رحمۃ اللہ علیہ کے جو استغراق اور تحیر و دوام مشاہدہ دائرہ وجود مطلق اور نقطہ ذات حقیقۃ الحق کا حضرت مخدوم احمد عبدالحق رحمۃ اللہ علیہ کو میسر ہوا بہت کم اولیا کو نصیب ہوا ہوگا۔

(عاجز راقم الحروف عرض کرتا ہے کہ عارف باللہ مولانا عبد الرحمن مصنف ”مرآۃ الاسرار“ کے اس جگہ ہر سہ حضرات پیش وایان چشتیان کے اسمائے گرامی لکھنے سے یہ مقصود نہیں ہے کہ استغراق و تحیر و دوام مشاہدہ ان پیش وادوں کے سوا اور کسی کو ہوا نہیں، بل کہ اتفاقاً یہ تینوں نام لکھے گئے، ورنہ حضرت مخدوم العالمین رحمۃ اللہ علیہ کا استغراق کہ گوار کی شاخ پکڑ کر سال ہا سال استغراق و تحیر اور دوام مشاہدہ ذات احدیت میں دنیا و مافیہا سے بے خبر رہنا یہ طور تو اتر منقول ہے۔ کہا ”اقتباس الانوار“ میں: ”واذ غلب استغراق ذات مطلق ہرگز روبہ دنیائی آورد۔“)

اور نیز صاحب ”مرآۃ الاسرار“ تحریر فرماتے ہیں کہ جب سے حضرت مخدوم ردولی میں رونق افروز اور وہاں کے صاحب ولایت ہوئے کسی درویش عالی مقام کا وہاں سے گزرنا دشوار ہوتا تھا۔ چنانچہ نقل کیا ”اقتباس الانوار“ ص ۲۱۳ میں:

”و ازاں وقت کہ آں حضرت در قصبہ مذکور توطن اختیار کرد و صاحب ولایت آں جاشد ہیچ درویش عالی مقام را مجال نہ بود کہ بے اجازتش در قصبہ درآید و احیاناً اگر کسی آمد احوال سلبدی شد، چنانچہ شیخ سعد اللہ کیسہ دار کثوری مسعود اولیا را خرقة خلافت عطا نمودہ رخصت بہ جانب رسولی کرد و گفت کہ شیخ احمد عبدالحق در میان راہ است از غیرت او ہوشیار خواہی رفت آں مردخن پیرو خود گوش نا کردہ بے ادب وار در قصبہ ردولی

درآمد شیخ احمد عبدالحق را غیرت در کار شد از حجرہ برآمد و نگاہ کرم بہ جانب شیخ مسعود کرد تمام احوال او در ساعت سلب گشت از عوام ہم تہر شد لاچار سر بحر خود را در خدمت شیخ احمد عبدالحق انگلند روزے مہربان شدہ دستار خود بر سر او نہاد و بہ نظر شفقت مگریت باز بحال خود آمد و از رضاے حضرت ایشان رفتہ در قصبہ رسولی متوطن شد الا آن فرزند ان اور در قصبہ مذکور مستند و مرقد اونیہ ہماں جاز یارت گاہ خلق است۔“

بزرگان سلسلہ نے بالاتفاق یہ تجربہ کیا ہے کہ حضرت شیخ العالم رحمہ اللہ کا تصرف حیات و ممات میں یکساں ہے۔ چنانچہ صاحب ”مرآۃ الاسرار“ نے لکھا ہے کہ ”تصرف ولایت حضرت مخدوم شیخ احمد عبدالحق قدس سرہ در حیات و ممات یکساں است۔“

۱۵ جمادی الثانی ۸۳۷ھ میں آپ نے وفات پائی۔ رضی اللہ عنہ

ذکر شیخ المشائخ

حضرت مخدوم شیخ عارف قدس سرہ

حضرت شیخ المشائخ مخدوم شیخ عارف حضرت شیخ العالم رحمہ اللہ کے فرزند ارجمند اور جانشین مطلق، مجاہدہ اور ریاضت اور کشف و کرامت میں بے نظیر وقت تھے۔ آپ کی روش پسندیدہ اور خلق محمدی سے ہر ایک مل کر خوش ہوتا تھا۔ حضرت قطب عالم شیخ عبد القدوس گنگوہی قدس سرہ ”انوار العیون“ میں تحریر فرماتے ہیں کہ اس فقیر نے مدۃ العمر کسی سے یہ کہتے ہوئے نہیں سنا کہ حضرت شیخ عارف سے مجھے محبت نہیں، یا میرے اوپر شفقت نہیں فرماتے، بلکہ ہر ایک کا یہ خیال تھا کہ مجھ سے زیادہ اور کسی سے خوش نہیں ہیں۔ مظہر اتم حضور رسول اکرم صلی اللہ علیہ وسلم یعنی خلق عظیم کے مصداق تھے۔

”مرآۃ الاسرار“ میں حضرت شیخ المشائخ مخدوم شیخ عارف کا حال اس طرح لکھا ہے:

”حضرت مخدوم شیخ احمد عبدالحق قدس سرہ پسر خود شیخ عارف را از کمال مہربانی تربیت کردہ بہ مرتبہ تکمیل و ارشاد رسانید و اسم اعظم از پیراں سینہ بہ سینہ رسیدہ بود بہ وے آموخت و بعد نقل آں حضرت قائم مقام وے شد و عالمی را ہدایت بخشید و مدت پنجہ سال حق آں سجادہ عالی قدر نگاہ داشتہ و امانت پیران چشت بہ خلف اشرف خود شیخ محمد سپردہ و پردہ شد۔“

۱۷ صفر ۸۸۲ھ میں وفات پائی۔ رضی اللہ عنہ

حضرت شیخ محمد جی رحمہ اللہ کو تعلیم ظاہری اور باطنی فرما کر اپنی نیابت میں وہاں بٹھلایا، اور سجادہ قرار دیا۔ حضرت شیخ الاولیا عرف شیخ بدھ کامل مکمل شیخ گزرے ہیں، چنانچہ سلسلہ ان کا جاری ہے، اور اب تک اولیا اور صلحا اسی سلسلہ سے سجادگانِ ردولی شریف میں ہوتے چلے آتے ہیں۔ حضرت شیخ بدھ رحمہ اللہ کے خلیفہ اور جانشین حضرت شیخ پیر محمد ہوں۔

”اقتباس الانوار“ میں ایک بزرگ شیخ ابو محمد صوفی رحمہ اللہ سے نقل کیا، وہ فرماتے ہیں کہ میں جب حضرت شیخ پیر محمد رحمہ اللہ کی خدمت میں حاضر ہوا، ان کو مستغرق اور مست یاد الہی میں پایا، ان کی آنکھیں کثرت مشاہدہ سے ایسی سرخ رہتی تھیں کہ ان کی طرف دیکھنا مشکل تھا۔

حضرت شیخ پیر محمد رحمہ اللہ کے جانشین ان کے صاحب زادہ شیخ العارفین شیخ قطب الدین ہوئے، اپنے وقت کے مشہور بزرگ تھے، حرمین شریفین کی زیارت سے مشرف ہوئے، اور چند بار پیرانِ کلیئر شریف میں حضور سید الطائفہ مخدوم العالمین سید مخدوم علاء الدین علی احمد صابر رحمہ اللہ کے مزار مقدس کی زیارت کو حاضر ہو کر فیض یاب ہوئے۔ ”مرآة الاسرار“ سے ”اقتباس الانوار“ میں نقل کیا ہے کہ حضرت شیخ قطب الدین رحمہ اللہ پیرانِ کلیئر شریف میں حاضر تھے کہ حضور مخدوم العالمین نے فرمایا: اب تم ردولی جاؤ، تمھاری رحلت کا وقت نزدیک آگیا ہے، انھوں نے عرض کیا: میرے آباؤ اجداد کی عمریں تو زیادہ ہوئیں، میری عمر ان سے بہت کم ہے، اس کی کیا وجہ ہے؟ حضور مخدوم العالمین نے فرمایا: تم نے اپنی عمر میں ۲۰ برس رحمت خان کو دے دیے ہیں، اس واسطے اب وہ واپس نہیں ملتے۔ پھر عرض کیا کہ آخر کتنے دن کی حیات باقی ہے؟ حضور سردارِ قافلہ نے فرمایا: تین ماہ اور زندہ رہو گے۔ حضرت شیخ قطب الدین یہ سن کر جلد ردولی شریف پہنچے، اور خرقہ خلافت اپنے فرزند شیخ حمید کو پہنایا، اور سجادہ قرار دے کر خود دنیا سے سدھارے۔ رضی اللہ تعالیٰ عنہ

ذکر شیخ المشائخ

حضرت شیخ محمد ردولی قدس سرہ

حضرت شیخ المشائخ شیخ محمد رحمہ اللہ تجرید و تفرید میں یکتا اور فقر و فنا میں بے مثال تھے۔ استغراق آپ کو اس قدر تھا کہ دنیا و مافیہا سے بے خبر رہتے تھے۔

جب آخر عمر میں آپ کو مرض موت لاحق ہوا آپ نے بڑے فرزند شیخ الاولیا کو یاد فرمایا اور وہ ان ایام میں حضرت قطب العالم شیخ عبدالقدوس گنگوہی رحمہ اللہ کے پاس شاہ آباد میں تعلیم پا رہے تھے، حاضرین نے عرض کیا کہ صاحب زادہ شیخ الاولیا تو شیخ عبدالقدوس کے پاس شاہ آباد میں تعلیم پاتے ہیں، آپ خاموش ہوئے، ادھر حضرت شیخ العالم کی روح مقدس مطہر نے حضرت قطب العالم سے فرمایا کہ شیخ الاولیا کو جلد ردولی لے جاؤ۔ حضرت قطب العالم خود ہم راہ لے کر ردولی شریف پہنچے، دیکھا کہ حضرت شیخ محمد جی عالم استغراق میں بے خود ہیں، ہوش میں آتے ہیں تو یہ لفظ کہتے ہیں: ”سبحان اللہ! میں سمجھا“، قطب العالم جی نے عرض کیا: حضرت کیا سمجھے؟ فرمایا: توحید مطلق سمجھا ہوں۔ جب مفارقت روح کا وقت زیادہ نزدیک ہوا اور استغراق نے غلبہ کیا، قطب العالم جی نے عرض کیا: یہ وقت مردانِ حق کے ہوش یا رہنے کا ہے۔ فرمایا: اب سوائے ذات مطلق کے اور کوئی چیز میرے سینہ میں نہیں، بے فکر رہو۔ اُس وقت خرقہ اور پیرانِ چشت کی امانت اور اسمِ اعظم حضرت قطب العالم جی کے سپرد کیا، اور اپنے فرزند شیخ الاولیا عرف شیخ بدھ کو بھی حضرت کے سپرد کیا، اور خوش و خرم عالم بقا کو سدھارے۔

حضرت قطب العالم جی نے حضرت شیخ الاولیا عرف شیخ بدھ فرزند ارجمند

ذکر شیخ حمید رحمہ اللہ

حضرت شیخ حمید اپنے وقت کے قطب تھے۔ حضرت مولانا عبدالرحمن مصنف ”مرآة الاسرار“ آپ کے خادم اور مرید خاص ”مرآة الاسرار“ میں لکھتے ہیں کہ میرے سے عالم معاملہ میں حضرت شیخ العالم مخدوم احمد عبدالحق رحمہ اللہ نے فرمایا کہ میرا فرزند شیخ حمید اپنے وقت کا قطب ہے۔

نیز ”مرآة الاسرار“ میں لکھا ہے کہ میں یہ سن کر حضرت شیخ العالم مخدوم احمد عبدالحق ردو لوی رحمہ اللہ کی قبر شریف سے اب تک حق حق کی آواز آتی ہے خود ردو لوی شریف پہنچا، اور تین روز تک عبادت و ریاضت میں مصروف رہا، آخر بعد نماز تہجد حضرت شیخ العالم کی قبر شریف سے حق حق کی آواز ان کانوں سے سنی، اور وہ ذوق باطنی حاصل ہوا کہ تحریر میں نہیں آسکتا، جب صبح ہوئی، حضرت شیخ حمید کہ اس وقت سجادہ نشین شیخ العالم کے یہی تھے میرے قیام گاہ پر تشریف لے آئے، اور فرمایا: الحمد للہ کہ آواز حق سے مشرف ہو گئے۔ مجھے تعجب ہوا کہ آپ کو کس طرح معلوم ہوا۔ آخر معلوم ہوا کہ شیخ کامل عارف واصل ہیں۔ ۱۰۳۲ھ میں شیخ حمید رحمہ اللہ نے وفات پائی۔

حضرت شیخ حمید رحمہ اللہ سے آج تک سجادگان ردو لوی شریف میں سلسلہ رشد و ہدایت برابر جاری ہے، چنانچہ آج کل ردو لوی شریف میں کہ ۱۳۳۲ھ ہے حضرت شاہ حیات احمد صاحب مدظلہم العالی سجادہ نشین ہیں، ان کے والد ماجد حضرت شاہ التفات احمد صاحب شب خیز اور اوراد و وظائف کے پابند بابرکت اور اہل نسبت شیخ وقت تھے، اور اس عاجز راقم الحروف کے حال پر کمال عنایت فرماتے تھے۔ رحمۃ

ذکر شیخ المشائخ

حضرت شیخ عبدالقدوس گنگوہی رحمہ اللہ

حضرت قطب العالم اپنے وقت میں اکثر مشائخ زماں کے استاد اور اولیائے ہندوستان کے سردار سمجھے جاتے تھے۔ جمہور صوفیہ آپ کے کمالات کے قائل تھے۔ ”زبدۃ المقامات“ ملفوظات حضرت امام ربانی میں ہے:

”شیخ عبدالقدوس قدس سرہ از شیوخ مشہورہ ہندوستان است و از کبار ایشاں از فرزندان شیخ صفی الدین است کہ در اصول و فروع علوم از قول محققین بود، صاحب تصانیف مفیدہ مشہورہ می کرد و شورش قوی داشت و وجد و سماع کثیر با وجود کثرت جذبات و توفیر غلبات در اتباع سنت سنیہ بہ غایت متقن بود و در التزام عزام امور دینیہ سخت متمکن۔“

حضرت شیخ اجل محدث دہلوی ”اخبار الاخیار“ میں تحریر فرماتے ہیں:

”شیخ عبدالقدوس قدس سرہ صاحب علم و عمل و ذوق و حالت و حلالت و وجد و سماع بود اگرچہ بہ ظاہر دست بیعت از شیخ محمد کردہ وے معتقد و عاشق شیخ عبدالحق است و بہ روحانیت او مشغوف۔“

”مرآة الاسرار“ میں ہے کہ حضرت قطب العالم رحمہ اللہ نے حضرت شیخ العالم مخدوم احمد عبدالحق ردو لوی رحمہ اللہ کے ارشاد سے سلوک کو تمام کیا، اور تکمیل و ارشاد کے مرتبہ پر پہنچے، چنانچہ حضرت شیخ العالم نے عالم روحانیت میں فرمایا:

”تراولایت بالادست و ادم۔“

یعنی اے عبدالقدوس! ہم نے تمہیں زبردست مرتبہ ولایت پر پہنچا دیا ہے۔
محققین صوفیہ نے لکھا ہے کہ جو حال طالبانِ خدا کو حضرت سید الطائفہ خواجہ جنید
بغدادی رحمۃ اللہ علیہ کے زمانہ میں ۱۰ سال میں پیدا ہوتا تھا وہ حضرت قطب العالم رحمۃ اللہ علیہ کے
مریدوں کو تین چار سال میں کہ چند روز میں حاصل ہو جاتا تھا۔ چنانچہ لکھا حضرت
عارف باللہ مولانا محمد اکرم رحمۃ اللہ علیہ نے ”اقتباس الانوار“ میں:

”و حالات و مقامات وے (قطب العالم) قدس سرہ ازاں برتر است کہ
نسبت بہ کے تو اں داد حالے کہ بر سید الطائفہ حضرت جنید بغدادی رحمۃ اللہ علیہ
بعدہ سال روی دادہ بود بہ توجہ مقدس وے مریدان پاک اعتقاد وے را
در سہ و چہار سال بلکہ در چند روز دست می داد و لایستہ کہ حق سبحانہ مروے
را عطا کردہ بود از زمان آں حضرت صلی اللہ علیہ وسلم گرفته تا امروز معدودے یافتہ
اند تا بہ حدے کہ گاؤز و سائیں و کناس وے نیز صاحب ولایت بودہ اند،
چنانچہ معروف و مشہور است۔“

حضرت قطب العالم جی کے ملفوظات میں حضرت کے صاحب زادہ مولانا رکن
الدین تحریر فرماتے ہیں کہ بہ وجہ اتفاقاً طعام مشکوک اور لباس مشکوک سے حضرت قطب
العالم پر ہیز کلی فرماتے تھے، وضو اور غسل میں بڑے حوض کا پانی استعمال فرماتے تھے،
کنوئیں کے پانی سے بہ وجہ احتیاط اجتناب رکھتے تھے، قصاب بے نماز کے ہاتھ کا ذبح
کیا ہوا جانور نہیں کھاتے تھے۔ ابتدا میں علاوہ فرائض خمسہ کے اور سنن مؤکدہ کے چار
سو نفل رات کے وقت اور چار سو رکعت دن کو پڑھتے تھے، سردی کے موسم میں پائے
مبارک پھٹ جاتے تھے، سخت تکلیف پہنچتی تھی، مگر کھڑے ہو کر نماز ادا کرتے تھے۔

نیز تحریر فرماتے ہیں کہ چالیس برس تک میں نے اپنے والد ماجد قطب العالم جی
کو دن میں کھانا کھاتے نہیں دیکھا، صائم الدہر تھے، سال بھر میں ایام منہیہ پانچ دن
کے سواروزہ افطار نہیں کرتے تھے۔ ۹۳۹ھ میں ۴۵ روز تو ایسے گزرے کہ رات دن

میں کچھ بھی نہیں کھایا، مگر عبادت و ریاضت میں کچھ فرق نہیں آیا، جب ہم سب کھانا
کھانے کے واسطے اصرار کرتے تھے تو یہی جواب ملتا تھا کہ ہمارے کھانے کا فکر نہ کرو،
ہمیں کھانا اور نہ کھانا برابر ہے، چند مرتبہ زبان مبارک پر آیا کہ ہم بہشت میں گئے
تھے، وہاں کچھ کھایا، ہم نے عرض کیا: وہاں کیا چیز کھانے میں آئی؟ فرمایا: دنیا میں کوئی
چیز وہاں کی برابر نہیں جس کی مثال دی جائے۔ میرے بڑے بھائی مولانا شیخ احمد نے
عرض کیا: شاید مقامِ اَبِیْتُ عِنْدَ رَبِّیْ هُوَ یَطْعَمُنِیْ وَ یَسْقِیْنِیْ پیش آیا ہے، فرمایا:
بہ برکت متابعتِ انبیاء صلی اللہ علیہم وسلم اگر اولیا کو بھی یہ مقام عطا ہو تو کیا بعید ہے۔

ابتدا میں آپ پر ایسی حالت سکر غالب ہوئی آپ نے شہر چھوڑنے اور جنگل و
پہاڑ میں چلے جانے اور وہیں قیام کرنے کا ارادہ کیا، مگر مشائخ وقت نے آپ کو
خلافتیں عطا فرمائیں، اور آبادی کے قیام پر مجبور کیا، اسی طرح ارواح مقدسہ پیران
نام دار اور اولیائے کبار نے تشریف لاکر اثر خاص ڈالا اور آبادی میں رہنے اور خلقت
کو ہدایت کرنے کے واسطے فرمایا۔ چنانچہ ”لطائف قدوسی“ قلمی میں اس طرح اس
قصہ کو لکھا ہے:

”لطیفہ حضرت قطب الاقطاب راقصہ کلی بود کہ در میان خلق خواہم بود
و باقی عمر در کوہ و دشت و بیابان خواہم گزرا نید، لیکن چون مشائخ کبار کہ
در اں وقت در صدر حیات بودند جام ہائے خلافت دادند و کوشش کردند تا بر
سجادہ نشیند و خلق را دست بیعت کنند باز روح حضرت قطب عالم شیخ احمد
عبدالحق، و روح حضرت شیخ جلال پانی پتی، و روح حضرت شیخ شمس
الدین ترک پانی پتی، و روح حضرت شیخ علاؤ الدین علی احمد صابر، و روح
حضرت سلطان المشائخ نظام الدین اولیا، و روح حضرت شیخ البر والہجر
فرید الحق والدین گنج شکر، و روح حضرت قطب ارشاد خواجہ قطب الدین،
و روح حضرت مرشد العارفین قطب الاقطاب عالم معین الحق والدین،

روح شیخ الشیوخ حضرت شیخ شہاب الدین سہروردی، وروح حضرت قطب الکونین غوث الثقلین محی الدین عبدالقادر جیلانی رضی اللہ تعالیٰ عنہم و غیرہم حاضر آمدند و کوشش فرمودند تا بر سجادہ پیران نشستند و دست بیعت کنند باز رخصت از روح مطہر حضرت رسالت پناہ ﷺ شد کہ بر سجادہ نشستند و دست بیعت کند، بعدہ حضرت قطبی را چارہ نمائد بر سجادہ نشستند و دست بیعت کردند۔“

”لطائف قدوسی“ میں ہے کہ جب حضرت قطب العالم ﷺ حالت سماع اور تواجد میں آجاتے تھے تو عالم دیگر پیش ہو جاتا تھا، جس کا ادراک محالات سے تھا، گاہ گاہ حالت مستی میں کلمات شطیحات بھی زبان مبارک پر آ جاتے تھے۔ چنانچہ بعض دفعہ فرمایا:

”خیمہ خود را در بہشت نصب کردہ ایم، ہمدار در بہشت بریم۔“

یعنی ہمارا خیمہ بہشت میں لگا ہوا ہے، ہم سب کو بہشت میں لے جائیں گے۔

اور کبھی فرماتے: بادشاہی تاج ہمارے بچوں کے سر پر ہے۔

اور کبھی فرماتے کہ میں نے سلسلہ چشت کو اور رنگ دے دیا ہے۔

حضرت عارف باللہ مولانا محمد اکرم رحمہ اللہ ”اقتباس الانوار“ میں اس فقرہ کی نسبت یہ لکھتے ہیں کہ ہمارے پیرومرشد قطب العالم رحمہ اللہ نے ہر دو صفت جلال و جمال میں پرورش پائی تھی، دونوں وصف آپ میں اعتدال پر تھے، سلسلہ چشتیہ علی الخصوص ذات سلطان علاء الدین علی احمد صابر میں صفت جلال غالب تھی، جب جمال قطب العالم جی نے ظہور کیا تو جلال سلسلہ چشتیہ کا اعتدال پر آ گیا۔

نیز عارف باللہ حضرت مولانا محمد اکرم رحمہ اللہ ”اقتباس الانوار“ میں تحریر فرماتے ہیں کہ کسی زمانہ میں حضرت قطب العالم رحمہ اللہ کا قیام دہلی میں تھا، اور شیخ الاسلام شیخ عبدالستار آپ کے خادموں میں سے آپ کے پاس تھے، اور کسی کو حضرت کے حجرہ

کے پاس نہیں آنے دیتے تھے، ایک دن حضرت خضر علیہ السلام تشریف لائے، اور شیخ عبدالستار سے کہا: اپنے پیرومرشد شیخ عبدالقدوس کو میرا سلام پہنچاؤ، چنانچہ شیخ عبدالستار نے سلام پہنچایا، مگر حضرت قطب العالم جی نے کچھ جواب نہیں دیا، استغراق کی حالت میں تھے، اسی میں مصروف رہے، آخر خضر علیہ السلام واپس ہو گئے، اور فرما گئے: پھر آؤں گا، جب حضرت قطب العالم جی ہوش میں آئے تو شیخ عبدالستار نے تمام حال آنے خضر علیہ السلام کا عرض کیا، اور یہ بھی تعجب سے عرض کیا کہ حضرت خضر تشریف لائیں اور آپ ان کی ملاقات نہ کریں۔ قطب العالم جی نے فرمایا: اے عبدالستار! خضر علیہ السلام پھر آ سکتے ہیں کہیں، وہ وقت جو مجھے حق کے ساتھ تھا کب میسر آ سکتا ہے۔ اسی عرصہ میں خضر علیہ السلام پھر تشریف لائے، حضرت قطب العالم نے آگے بڑھ کر استقبال کیا، دیر تک صحبت گرم رہی، اور شیخ عبدالستار سے ملوایا، سلام کرایا۔

راقم الحروف عرض کرتا ہے کہ خاکسار نے یہ قصہ رسالہ ”مصباح العارفین“ مصنفہ حضرت شیخ الاسلام شیخ عبدالستار رحمہ اللہ میں بہ چشم خود دیکھا ہے، اس میں لکھا ہے کہ یہ واقعہ تشریف آوری خضر علیہ السلام بست و سوم ماہ رجب المرجب ۹۰۵ھ میں گزرا۔ اُن ایام میں حضرت قطب العالم نے بہ مقام دہلی حوض شمش پر تین ماہ کا اعتکاف کیا تھا۔ اور یہ بھی لکھا ہے کہ جب واپس ہونے کے بعد دوسری دفعہ حضرت خضر علیہ السلام تشریف لائے تو حضرت قطب العالم جی کے واسطے بیٹھے چاول لائے، چنانچہ خود حضرت نے تناول فرمائے، اور مجھے بھی عطا کیے، اور فرمایا: تیرے لیے یہ نعمت ہے، کھا! جب میں نے کھائے تو ایسے لذیذ اور شیریں تھے کہ اُن کی لذت کا بیان نہیں ہو سکتا ہے۔

نیز شیخ الاسلام مولانا عبدالستار ”مصباح العارفین“ میں تحریر فرماتے ہیں کہ ایک مرتبہ حضرت قطب العالم جی رحمہ اللہ کو کمال ذوق و شوق پیدا ہوا، بے ہوش ہو گئے، آپ کی کہنی میں زخم ہو گیا، اُس وقت بہ جاے خون کے دودھ آپ کے زخم سے بہنے لگا،

جس کو تمام حاضرین نے دیکھا۔

باوجود اس قدر کمالات اور خرق عادات اور استغراق کے حضرت قطب العالم رحمۃ اللہ علیہ اور اُن کے صاحب زادگان والا تبار شرع شریف کے اول درجہ کے پابند اور اتباع شرع شریف ہی کے بہ دولت اس نعت قطیبت کا حاصل ہونا خیال کرتے تھے۔
”لطائف قدوسی“ میں مولانا رکن الدین تحریر فرماتے ہیں:

”ہر نورے و سرورے کہ در پناہ شریعت نباشد آں را مکر و وسوسہ شیطان
دانند بغیر پناہ شریعت اکثر اہل سلوک را راہ زدہ شدہ است و اکثر اہل
توحید بغیر استحکام شریعت و گم راہی و بے راہی افتادہ اند
ہر چہ کہ در داعیہ شرع نشست
وسوسہ دیو بود بے نزاع“

انتہی بقدر الضرورة

نیز ”لطائف قدوسی“ میں ہے کہ وفات سے تین سال پیش تر حضرت قطب العالم رحمۃ اللہ علیہ نے سکوت اختیار فرمایا تھا، کسی سے بات نہیں کرتے تھے، ہمیشہ فناے احدیت میں مستغرق رہتے تھے، اس فقیر اور بھائی مولانا شیخ احمد نے عرض کیا: حضرت کے سکوت کا سبب کیا ہے؟ فرمایا: بابا میں نے اللہ کے ذکر میں دل کو بہت مشغول رکھا ہے، اب میرا تمام وجود ذکر اللہ کا دریا بن گیا ہے، اور ہی عالم پیش آرہا ہے، مشاہدہ پیش نظر ہے، اس عالم میں نہیں آنے دیتا۔

(اس کے بعد) مولانا ممدوح تحریر فرماتے ہیں: باوجود اس قدر استغراق اور محویت کے شرع شریف کے اتباع میں ذرہ برابر فرق نہیں تھا، انہیں آداب اور رعایت مستحبات سے وضو کرتے تھے، اور نماز پڑھتے تھے، جب نماز کا وقت آتا تھا خادم بلند آواز سے حق حق حق کہتا تھا، حضرت قطب العالم عالم صحو میں آ جاتے تھے، اور نماز ادا کرتے تھے۔

۹۳۴ھ ۱۵ جمادی الآخرہ پیر کے دن حضرت شیخ العالم مخدوم احمد عبدالحق ردو لوی رحمۃ اللہ علیہ کا عرس تھا، اُس دن حضرت قطب العالم کو تپ و لرزہ شروع ہوا، جمعہ کو کچھ کمی ہوئی، آپ نے نماز جمعہ ادا کی، پھر تپ و لرزہ شروع ہو گیا۔ آخر الامر جمادی الآخرہ کی ۲۳ کو حضرت نے وفات پائی۔ ”شیخ اجل“ (۹۳۴) آپ کی تاریخ وصال ہے۔

”اقتباس الانوار“ میں نقل کیا ہے: مرض موت میں کچھ فرق عبادت میں نہیں آیا، ایک رات میں ۷۰ مرتبہ تازہ وضو کیا، اور تحیت الوضو کی تفلیں ادا کرتے رہے، جب پائے مبارک سے جان نکل چکی، وضو کے واسطے اشارہ فرمایا، وضو پورا ہونے پر دو گانہ کی نیت کی اور اشارہ سے رکوع و سجدہ کیا، استغراق ہو گیا، اور جان اللہ کریم کے سپرد کی۔
حضرت مولانا رکن الدین رحمۃ اللہ علیہ فرماتے ہیں کہ جب حضرت قطب العالم کو غسل دے چکے، اور کفن پہنا دیا، میں نے سینہ مبارک پر ہاتھ رکھا، تو دل اسی طرح جاری اور ذاکر تھا جیسا حالت حیات میں ہوتا تھا۔

حضرت شیخ المحدثین ”اخبار الاخیار“ میں تحریر فرماتے ہیں کہ حضرت قطب العالم کے تمام صاحب زادے عارف، معتمد، ملتس بہ لباس مشائخ تھے، جن میں حضرت مولانا رکن الدین نے زیادہ شہرت حاصل کی تھی۔

اور ”سیر الاقطاب“ میں لکھا ہے کہ

”ہر نفث پسر قطب العالم ولی کامل و دانش مند بود علی الخصوص پسر کلاں و صاحب مقام آں حضرت بندگی شیخ حمید و پسر میا نگیش ۲ بندگی شیخ رکن

۱- ۲۲ و ۲۳ جمادی الآخرہ میں سالانہ عرس حضرت قطب العالم رحمۃ اللہ علیہ کا بڑی رونق سے ہوتا ہے، مجتہد شریف حضرت کا صاحب سجادہ نشین شاہ درویش احمد صاحب چہن کر دولت خانہ سے جب برآمد ہوتے ہیں عجیب قبض کا وقت ہوتا ہے۔

۲- پسر میا نگیش یعنی بھٹے فرزند

الدین و بندگی شیخ احمد قطب و عارف روزگار خود بودند، اما شیخ رکن الدین از میان ایشان گوئے سبقت از میدان کرامت برده بود، چنان کہ قطب العالم بارہا می فرمود: اگر حق تعالی روز قیامت ما را خواهد پرسید کہ از دنیا بہ درگاہ ما چہ آوردی، من بہ یک دست شیخ جلال الدین تھامیری و بہ دست دیگر شیخ رکن الدین را گرفته حاضر خواہم شد و خواہم گفت کہ ایشان را آورده ام۔“

”لطائف قدوسی“ میں ہے کہ حضرت قطب العالم رحمۃ اللہ علیہ کو ہر ایک خاندان سے خرقہ خلافت پہنچا ہے، اپنے پیروم شد حضرت شیخ محمد جی رحمۃ اللہ علیہ سے سلسلہ چشتیہ صابریہ کا خرقہ خلافت پہنچا، اور حضرت شیخ الاسلام شیخ درویش بن قاسم اودھی رحمۃ اللہ علیہ سے سلسلہ چشتیہ نظامیہ کا خرقہ خلافت ملا، ان کو حضرت شیخ الاسلام شیخ فتح اللہ رحمۃ اللہ علیہ سے، ان کو شیخ الاسلام شیخ صدر الدین رحمۃ اللہ علیہ سے، ان کو حضرت شیخ الاسلام شیخ مخدوم نصیر الملتہ والدین چراغ دہلوی رحمۃ اللہ علیہ سے، ان کو حضرت شیخ الاسلام سلطان المشائخ محبوب الہی حضور نظام الدین اولیاء رضی اللہ عنہ و ارضاء عنا سے۔ اسی طرح دیگر سلاسل قادریہ اور سہروردیہ اور کبرویہ کی اجازتیں اور خلافتیں پہنچیں۔ پس یہ سلسلہ صابریہ قدوسیہ تمام سلاسل کا جامع ہے۔ والحمد للہ علی ذلک۔

”مرآۃ الاسرار“ میں ہے کہ خلفائے حضرت قطب العالم جابہ جا پہنچے ہوئے تھے، اور ارشاد ہدایت مخلوق میں مصروف تھے۔

خلیفہ اول و اعظم حضرت جلال الدین تھامیری رحمۃ اللہ علیہ تھے، جن سے سلسلہ چشتیہ صابریہ بہ کثرت جاری ہوا۔

خلیفہ دوم - شیخ عبدالغفور اعظم پوری رحمۃ اللہ علیہ

خلیفہ سوم - حضرت شیخ خان جون پوری

خلیفہ چہارم - حضرت شیخ عبدالعزیز کیرانوی رحمۃ اللہ علیہ

خلیفہ پنجم - شیخ عبدالستار سہارن پوری

خلیفہ ششم - عبدالاحد پدیر حضرت امام ربانی مجدد الف ثانی رحمۃ اللہ علیہ

خلیفہ ہفتم - حضرت میر سید رفیع الدین اکبر آبادی

اور جملہ صاحب زادگان حضرت قطب العالم حضرت کے خلفائے تھے۔

عارف باللہ مولانا محمد اکرم رحمۃ اللہ علیہ ”اقتباس الانوار“ میں فرماتے ہیں کہ میں نے ایک کتاب کے حاشیہ پر لکھا ہوا دیکھا ہے کہ حضرت قطب العالم کے پانچ ہزار خلیفہ کامل مکمل تھے۔ رحمۃ اللہ علیہم اجمعین

عاجز راقم الحروف عرض کرتا ہے کہ صاحب ”مرآۃ الاسرار“ نے حضرت مخدوم شیخ عبدالاحد والد ماجد حضرت امام ربانی رحمۃ اللہ علیہ کو خلیفہ حضرت قطب العالم کا لکھا ہے، لیکن ”زبدۃ القامات“ میں (جو معتبر کتاب بزرگان مجددیہ کے یہاں ہے) یہ لکھا ہے کہ حضرت شیخ عبدالاحد حضرت قطب العالم رحمۃ اللہ علیہ کی خدمت اقدس میں حاضر ہو کر مشرف بہ بیعت ہوئے، بیعت کرنے کے بعد حضرت ممدوح نے علوم ظاہری کی تکمیل کا ارشاد فرمایا، حضرت شیخ عبدالاحد نے عرض کیا: جب میں علوی ظاہری سے فارغ ہو کر آؤں اور حضور کو نہ پاؤں، تو کس کے پاس جاؤں؟ فرمایا: میرے فرزند شیخ رکن الدین سے اپنا مطلب حاصل کرنا۔ چنانچہ ایسا ہی ہوا کہ جب تحصیل علوم سے فارغ ہو کر گنگوہ میں پہنچے، حضرت قطب العالم جی رحمۃ اللہ علیہ وفات پا چکے تھے۔ حضرت مولانا رکن الدین نے حضرت شیخ عبدالاحد کا سلوک تمام کرا کے خلافت نامہ عطا فرمایا، جس میں سے کچھ حصہ نقل کیا جاتا ہے:

”ثم ان الاخ الاعز الرضى والصاحب المرضى المتوجه الى

رحمة رب العالمين المتوكل على مالك يوم الدين اخانا

العالم شيخ عبدالاحد بن زين العابدين لما صح قصده و

لبس الخرقه منا و تفقه بالعلم و اشتغل بالذكر والفكر شغلاً

کاملاً اجزنا له اجازة بالباس الخرقۃ للطالبین کما اجاز لنا
شیخنا و ابونا شیخ الاسلام قطب الاقطاب الشیخ عبد
القدوس قدس اللہ سرہ العزیز، وهو من شیخه شیخ
الاسلام الشیخ محمد، وهو من شیخه شیخ الاسلام الشیخ
عارف، وهو من شیخه شیخ الاسلام الشیخ احمد عبد
الحق، وهو من شیخه الشیخ جلال پانی پتی، و هو من
شیخه الشیخ شمس الدین ترک پانی پتی، و هو من شیخه
الشیخ علاء الدین علی احمد صابر، و هو من شیخه الشیخ
فرید الحق و الدین مسعود اجودھنی الخ“

تمام خاندان نقشبندیہ مجددیہ میں خاندان چشتیہ صابریہ کا یہی شجرہ موجود ہے، اور
اُن کی تمام کتابوں میں مرقوم ہے۔ اس سے معلوم ہوا کہ حضرت شیخ عبدالاحد حضرت
قطب العالم رحمہ اللہ سے مشرف بہ بیعت ضرور ہوئے، مگر خرقہ خلافت حضرت زبدۃ
العارفین مولانا رکن الدین رحمہ اللہ سے پایا۔

حضور کی تصانیف میں علاوہ ”مکتوبات قدوسیہ“ کے ”معارف شرح عوارف“،
اور ”شرح لمعات“، اور ”رسالہ قدسیہ“، و ”غرائب الفوائد“، و ”رشدنامہ“، و ”مظہر
العجائب“، و ”رسالہ قراءت“ ایک سے ایک بڑھ کر ہیں۔

رضی اللہ تعالیٰ عنہ وارضاه عنا

ذکر حضرت قطب دوراں شیخ المشائخ

مولانا جلال الدین تھانیسمیری رحمہ اللہ

”اخبار الاخبار“ میں ہے کہ حضرت شیخ المشائخ مولانا جلال الدین تھانیسمیری
رحمہ اللہ نے ابتدا سے آخر تک اطاعت اور عبادت و درس و تدریس اور ذکر اللہ و ذوق و
شوق اور سماع و وجد میں عمر گزاری۔ آداب و نوافل اور رعایت اور اداء اور ضبط اوقات پر
تازندگی مستقیم رہے۔

لکھا ہے: قصبہ تھانیسمیر کے غربا کے یہاں حضرت قطب العالم قیام فرمایا کرتے
تھے، وہی حضرت کے خادم تھے۔ مولانا جلال الدین کہ علم العلماء اپنے وقت کے تھے
حضرت کے وجد و سماع کا حال سن کر ناخوش ہوتے تھے، آخر حضرت کے مریدوں سے
کہا کہ ہم چاہتے ہیں تمہارے پیر سے مل کر قص اور سماع سے اُن کو روکیں، تم ہمارا
سلام اُن کو پہنچا دو! چنانچہ اُن غربا نے سلام پہنچایا، حضرت نے بھی سلام کا جواب
دیا، اور یہ کہلا بھیجا کہ عبدالقدوس خود تو رقص ہے، مگر رقص گر بھی ہے۔ اسی عرصہ میں
حسب اشارۃ باطنی حضرت قطب العالم مولانا جلال الدین کے مدرسہ میں تشریف
لے گئے، اور نظر بھر کر دیکھا، فوراً حال بدل گیا، اور بیعت سے مشرف ہوئے، اور ایسی
ریاضت اور مجاہدہ اختیار کیا کہ جنید زماں اور شبلی دوراں بن گئے۔ سلطان الذکر نے
غلبہ کیا، بے خودی اور بے ہوشی ہونے لگی، مولانا نے اس حال استیلاے ذکر اور حصول
فنا کی اطلاع حضور قطب العالم جی کو دی، حضور بہت خوش ہوئے، اور جواب میں تحریر
فرمایا کہ اس فقیر کے مشرب میں یہ مقام دو تین سال میں حاصل ہو جاتا ہے، تمہیں دیر

میں ملا، مگر ”ہر چند دیر است آہو بہ چنگ شیر است“ ڈر نہیں، ابھی اس کو ترقی ہو کر وہ مقام پیش آئے گا جس میں سالک کون و مکان سے باہر آ جاتا ہے اور ایسا محو اور مستغرق ہو جاتا ہے کہ اپنے وجود کی بھی خبر نہیں رہتی۔ آخر الامر بفضل اللہ تعالیٰ کثرت ریاضت اور غایت مجاہدہ اور توجہ خاص پیر و مرشد برحق حضرت قطب العالم جی سے وہی مقام اولیائے کرام حاصل ہو گیا جس کی خبر پیر و مرشد نے دی تھی۔ حضور نے مولانا کو لکھا:

تین باتوں کا التزام ضروری ہے:

اول - دوام خلوت

دوم - دوام خلومعدہ از طعام

سوم - شغل باطنی بالما حظہ واسطہ

اور تمام شرائط کا لحاظ ذکر کے وقت ضروری ہے، علی الخصوص جس دم سب پر مقدم ہے۔

حضرت مولانا نے ہر سہ امور فرمودہ حضور مرشد پر پورا پورا عمل کیا، اور درجہ قطب الارشاد پر سرفراز ہوئے، تمام واقعات سلطان الاذکار اور بے خودی و استغراق اور فناء الفنا کے جو وارد ہوتے رہے وہ بذریعہ عرفان حضرت پیر و مرشد قطب العالم جی کی خدمت میں عرض کرتے رہے، اور حضور قطب العالم تحریری جوابات کے ذریعہ تعلیم و ارشاد فرماتے رہے، مگر دروطلب اور عشق رب حضرت مولانا کا بہ وجہ علو استعداد بڑھتا ہی گیا۔ آخر الامر حسب ایمانے حضور قطب العالم جی چھ مہینے کے ارادہ سے خلوت میں بیٹھ گئے، اور دروازہ خلوت کا بند کر دیا، اور چنوا دیا، ایک روزن بھی باقی نہیں رکھا، اور شغل باطن کمال جدوجہد سے شروع کیا، سات ہی دن گزرے تھے کہ حجابات مکانی اور جسمانی فرش سے لے کر عرش تک کھل گئے، اور نور سرخ نہایت سرخی اور لطافت میں متجلی ہوا، پھر وہ بہ شکل امر دان کے مشاہدہ میں آیا، اور جسم میں غائب

ہو گیا، جسم بڑھنا شروع ہوا، اس قدر بڑھا کہ تمام زمین و آسمان کو بھر دیا، ایک ہاتھ مشرق میں پہنچا، دوسرا ہاتھ مغرب میں پہنچا، ایک ساعت گزرنے پر نور ذات کا دریابہ صفت بے رنگی دیدہ باطنی کے سامنے موج زن ہوا، اور اُس نے ہستی کو مٹا دیا، آپ کا جسم ۱۶ روز تک مردہ کی طرح خلوت میں پڑا رہا، اس قدر مقام تنزیہ میں فنا ہو گئے تھے کہ تشبیہ کا کچھ لگاؤ نہ رہا تھا، سترھویں دن کسی قدر افاقہ ہوا، تو حجرہ میں سے آواز دی کہ کوئی باہر ہے؟ جو خادم حجرے کے باہر رہتا تھا اُس نے جواب دیا کہ غلام حاضر ہے، فرمایا: حجرہ کو توڑ کر سوراخ کر دے، اُس نے ایسا ہی کیا، پھر حضرت مولانا نے فرمایا: کاغذ دوات لا! اس نے حاضر کیا، مولانا نے تمام حال عریضہ میں لکھ کر پیر و مرشد کے پاس بھیج دیا، حضرت قطب العالم جی نے جواب تحریر فرمایا کہ خلوت سے باہر آؤ، اور جلد ہمارے پاس پہنچو، کیوں کہ تمہارا مقصود حاصل ہو گیا، چنانچہ مولانا نے حاضر ہو کر تمام واقعہ خلوت کا ذکر عرض کیا، حضور قطب العالم سن کر خوش ہوئے، اور خرقہ خلافت و سجادگی عطا فرما کر اپنا جانشین اور خلیفہ برحق مقرر کیا۔ ہکذا فی ”اقتباس الانوار“۔

۱۴ ذی الحجہ ۹۸۹ھ میں وفات پائی۔ آپ کے خلفا بہت ہیں، مگر حضرت شیخ نظام الدین تھانی مری رحمہ اللہ زیادہ مشہور ہیں۔

ذکر شیخ المشائخ

حضرت خواجہ نظام الدین تھانیسری ثم اللہی رحمہ اللہ

آپ ہندوستان کے اعظم اولیا سے گزرے ہیں۔ حضرت شیخ المشائخ مولانا جلال الملہ والدین کے برادر زادہ اور داماد و خلیفہ خاص تھے۔ باوجودے کہ آپ نے علم ظاہری نہیں پڑھا تھا، مگر اللہ کریم نے آپ کو علم لدنی ایسا عطا کیا تھا کہ آپ نے کتابیں تصنیف فرمائیں۔ ریاض القدس قرآن شریف کی دو شرح لکھیں، ایک مکہ معظمہ میں لکھی، اُس کا نام مکی رکھا، دوسری مدینہ منورہ میں لکھی، اُس کا نام مدنی رکھا۔ سلسلہ عالیہ چشتیہ میں آپ کا مشرب خاص ہے۔ محققین صوفیہ نے لکھا ہے کہ مکشوفات حضرت شیخ نظام الدین تھانیسری اور مکشوفات حضرت شیخ محی الدین ابن عربی میں بڑا تفاوت یہ ہے کہ مکشوفات شیخ نظام الدین تھانیسری کمالات نبوت سے لیے گئے ہیں، اور مکشوفات حضرت شیخ محی الدین ابن عربی کمالات ولایت سے ناشی ہیں۔

چوں کہ آپ کے خادم اور مرید بہت جلد درجہ ولایت پر پہنچتے تھے، آپ کا نام شیخ ولی تراش مشہور ہو گیا تھا۔ حضرت عارف واصل محقق کامل مولانا محمد اکرم رحمہ اللہ "اقتباس الانوار" میں تحریر فرماتے ہیں کہ حضرت شیخ نظام الدین نے موافق بزرگان چشتیان پیش وایان خود مجاہدہ اور ریاضت کو انتہا کے درجہ پر پہنچایا تھا، ایک مرتبہ اپنے پیرومرشد حضرت شیخ جلال سے عرض کیا: اگر اجازت ہو تو موافق قاعدہ ریاضت سیدنا حضرت مخدوم احمد عبدالحق رحمہ اللہ چھ مہینے خلوت میں بیٹھوں، جان قربان کروں یا مقصود

تک پہنچوں، حضرت پیرومرشد نے تحسین فرمائی، اور شغل بہوگم اور شغل سہ پایہ تلقین فرمایا، اور یہ حکم دیا: خلوت میں سہ پایہ اس طرح کرنا چاہیے کہ نو دفعہ اسم ذات کہہ کر تسبیح کا ایک دانہ ڈالنا چاہیے، اور کم سے کم ایک سانس میں دو تسبیحیں اسی طرح پڑھنی چاہئیں۔ چنانچہ حضرت شیخ نظام نے خلوت میں داخل ہو کر دروازہ بالکل بند کر دیا، اور شغل سہ پایہ کی ورزش اس درجہ تک پہنچائی کہ ایک سانس میں مع تمام شرائط کے تین سو مرتبہ بلکہ چار سو مرتبہ تک ادا کرنے لگے، ایک مہینہ بعد یہ حال وارد ہوا کہ گویا سینہ شق ہو گیا، اور صحراے وسیع مانند صحراے لامکان ظاہر ہوا، جس میں نور سرخ بھرا ہوا تھا، اُس میں ایک صورت امر و چہارہ سالہ کی سامنے آئی، جس کے سر پر گیسو دراز اور سیاہ تھے، اور وہ صورت داہنے بازو پر بیٹھی، اور کہا: تجھے کس نے حکم دیا ہے کہ اس قدر مجاہدہ کر کے اپنی جان ضائع کرے، اس حالت کے پیش آنے پر بے ہوش ہو گئے، گیارہ دن تک بے ہوش پڑے رہے، آخر الامر شہود لا کیف کے درجہ پر پہنچے، اور عالم بے رنگی میں ہم رنگ ہو گئے، جب اس حالت سے افادہ ہوا جو خادم حجرہ پر متعین تھا اُس کی معرفت اپنے پیرومرشد شیخ جلال کو اس کیفیت سے مطلع کیا، حضرت شیخ جلال الملہ والدین کیفیت شہود لا کیف سننے ہی بے ہوش ہو گئے، ایک پہر بعد ہوش میں آئے، اور کمر تمام قصہ سنا، تیسری دفعہ پھر سنا، اور بے ہوش ہو گئے، آخر الامر فرمایا: اے نظام الدین! خلوت سے باہر آ، تیرا کام پورا ہو گیا، اب ضرورت خلوت کی نہیں، اور نعمت پیران عظام اور اسم اعظم تلقین فرما کر اپنا خلیفہ اور جانشین مقرر کیا، اور تمام خلفا کو اور مریدین کو اپنی زندگی میں انہیں کے سپرد کیا۔

آوازہ کمالات اور خوارق عادات حضرت شیخ نظام الدین کا اطراف عالم میں مشہور ہو گیا، بادشاہ وقت نور الدین جہانگیر کو بھی اعتقاد بہت تھا، مگر شہزادہ سلطان خسرو عرف شاہ جہاں باپ سے باغی ہو کر شیخ نظام الدین کے سلام کے واسطے تھانیسری حاضر ہوا، اس پر خود غرضوں نے بادشاہ سے یہ کہہ دیا کہ شیخ نظام الدین شہزادہ باغی کا دعا گو

اور خیر خواہ ہے، بادشاہ کو سخت رنج ہوا، اور اشارہ یہ کہلا بھیجا کہ آپ ہندوستان چھوڑ دیں، حضرت شیخ نظام الدین پہلے سے حرمین شریفین کی حاضری کا ارادہ کر رہے تھے، یہ پیام بادشاہ کی طرف سے باعث عزم بالجزم ہو گیا، آپ ہندوستان سے اول مکہ معظمہ پہنچے، اور مناسک حج سے فارغ ہو کر مدینہ منورہ حاضر ہوئے، پھر حرمین شریفین سے واپس ہو کر بلخ میں پہنچے، اور وہیں قیام فرمایا۔ لکھا ہے کہ اسی سفر میں ۷۰۰ اشخاص آپ کی نظر فیض اثر سے مرتبہ تکمیل اور ولایت پر پہنچے۔

بلخ میں آپ کی کرامت کا مشہور واقعہ یہ پیش آیا کہ آپ نماز جمعہ اپنی خانقاہ میں ادا فرمایا کرتے تھے، جامع مسجد میں نہیں جاتے تھے، علمائے وقت نے وہاں کے بادشاہ سے شکایت کی کہ شیخ نظام کے سبب شریعت کے خلاف ایک شہر میں جمعہ متعدد جگہ ہوتا ہے، ایک شہر میں ایک جگہ ہونا چاہیے، بادشاہ نے اُس کا سبب حضرت شیخ نظام الدین سے دریافت کیا، حضرت شیخ نے فرمایا: جامع مسجد کا امام رافضی ہے، اس واسطے میں جامع مسجد میں نہیں آتا۔ آپ کے یہ فرماتے ہی تمام شہر بلخ میں غل مچ گیا، امام جامع مسجد اور اُس کے عزیز دوست مارنے مرنے پر تیار ہو گئے، خود امام تلوار ہاتھ میں لے کر پہنچا، اور ہزار ہا آدمی اُس کے ہم راہ تھے، بادشاہ بلخ بھی موجود تھا، اور سب کی زبان پر یہ تھا اگر امام جامع مسجد کا رافضی ہونا ثابت نہ ہوا تو شیخ نظام کو زندہ نہیں چھوڑیں گے۔ حضرت ممدوح نے سر جھکایا، اور مراقبہ کے بعد فرمایا: مجھے رسول اکرم ﷺ نے فرمایا ہے کہ اس امام کے پاؤں کے موزوں میں شیخین کے نام لکھے ہوئے ہیں، چنانچہ اسی وقت موزے اتروا کر ان کا چمرا کھولا، تو اندر سے حضرت ابو بکر صدیق اور حضرت عمر (رضی اللہ عنہما) کے نام نکلے کہ اُس امام رافضی نے تلووں میں رکھے تھے، فوراً اہل اسلام نے امام اور اُس کے بھائی کو قتل کر ڈالا، اور علی العموم اہل اسلام بلخ اور مضافات بلخ دل سے حضرت شیخ نظام کے معتقد اور خادم بن گئے، اور آپ کی ولایت اور کشف و کرامات پر یقین لے آئے۔

رجب کی ۲۸ تاریخ ۱۰۳۶ھ میں بلخ ہی میں وفات پائی۔ خلفا آپ کے بہ کثرت ہندوستان اور افغانستان اور کشمیر میں مشہور ہوئے ہیں، چند کے نام نامی لکھے جاتے ہیں:

خليفة اعظم وجانشین مطلق حضرت شیخ المشايخ شاہ ابوسعید گنگوہی رحمہ اللہ جن کا ذکر آئے گا۔

خليفة دوم - قطب زماں شیخ حسین بھوری
خليفة سوم - شیخ پابندہ بنوری، کہ بے نظیر وقت گزرے ہیں۔
خليفة چهارم - حضرت سید اللہ بخش لاہوری خدامنا، حضرت سید آدم بنوری رحمہ اللہ سے روایت باری تعالیٰ میں اُن حضرت کی خط و کتابت ہوئی تھی، سید آدم رحمہ اللہ کو اُن کے کمال کا اقرار کرنا پڑا تھا۔ تمام قصہ ”اقتباس الانوار“ میں مذکور ہے۔
خليفة پنجم - حضرت شیخ عبدالکریم لاہوری، شارح فصوص الحکم، یہ حضرت اپنی ایک تصنیف میں یہ امر دعوے سے لکھتے ہیں کہ آج ایسا بزرگ جو کمالات ولایت اور نبوت کا جامع ہو بجز سلسلہ قدوسیہ کے اور کہیں موجود نہیں، اور قیامت تک اس سلسلہ کو ترقی ہوگی۔ عبارت بلفظہا ”اقتباس الانوار“ کی یہ ہے:

”ام روز مرشدے جامع مرجع کمالات ولایت و نبوت راجز در سلسلہ حضرت قطب العالم بندگی عبدالقدوس گنگوہی اکھٹی موجود نیست و غلغلہ ایں سلسلہ شریعتاً قیامت افزوں و زیادہ تر خواہد شد۔“

خليفة ششم - حضرت شیخ الہ داد لاہوری
خليفة ہفتم - حضرت شیخ محمد صوفی لاہوری
خليفة ہشتم - حضرت شیخ مصطفیٰ
خليفة نہم - حضرت شیخ عبدالفتاح
خليفة دہم - حضرت شیخ عبدالرحمن کشمیری

خلیفہ یازدہم - حضرت سید قاسم برہان پوری

خلیفہ دوازدہم - حضرت قاضی عبدالحی

خلیفہ سیزدہم - حضرت شیخ محمد صادق برہان پوری

خلیفہ چہار دہم - حضرت بندگی شیخ فتی

حضرت مولانا محمد اکرم رحمہ اللہ تحریر فرماتے ہیں:

”یہ شہر و قصبہ ہندوستان نیست کہ یکے از خلفائے شیخ نظام در اں جا خفته

نیست و تصرف نمی کند در عربستان و توران نیز بسیار اند۔ رحمة الله

علیہم اجمعین۔“

راقم الحروف کے وطن انڈیٹھ میں ایک مشہور مزار شاہ ابوتراب کا ہے، اور اس

قصبہ کے صاحب ولایت مانے جاتے ہیں۔ سنا ہے کہ یہ حضرت شاہ نظام الدین رحمہ اللہ

کے خلیفہ ہیں۔

ذکر شیخ المشائخ والاویا

حضرت شاہ ابوسعید گنگوہی رحمہ اللہ

آپ حضرت قطب العالم شیخ عبدالقدوس گنگوہی رحمہ اللہ کے پوتے، اور حضرت شیخ المشائخ مولانا جلال الملتہ والدین کے نواسے ہیں۔ مرید حضرت مولانا ہی سے ہوئے، مگر حضرت مولانا نے اپنے خلیفہ برحق شیخ نظام الملتہ والدین رحمہ اللہ کے سپرد کر دیا تھا، پس حسب ارشاد پیر و مرشد ذکر جہرئی و اثبات میں پورے طور سے مجاہدہ اور ریاضت میں مصروف ہوئے، انوار ملکوت اور جبروت کھلنے شروع ہو گئے، مگر حضرت ابوسعید طالب ذات تھے، ان انوار کی طرف متوجہ نہیں ہوتے تھے، اور ہل من مزید کا دم بھرتے تھے۔

جب بہ وجہ اتفاقاً بادشاہ وقت حضرت شیخ المشائخ شیخ نظام حرمین شریفین سے ہوتے ہوئے بلچ پہنچے، اور وہیں مقیم ہو گئے، تو حضرت شاہ ابوسعید ان کی جدائی میں سخت بے قرار ہونے لگے، اور ایسی وحشت پیدا ہوئی کہ جنگل و بیابان میں سر اسیمہ پھرنے لگے۔ ایک روز حضرت قطب العالم جی کے روضہ شریفہ میں بے قرار ہو گئے تھے کہ قبر شریف سے آواز آئی: اے ابوسعید اگر تو طالب خدا ہے تو بلچ میں شیخ نظام کے پاس جا، کیوں کہ ہماری نسبت کا حال اس وقت وہ ہی ہے، آپ تین رات دن حضرت کے روضہ شریفہ میں رہے، یہی آواز قبر شریف سے آتی رہی کہ بلچ جا اور شیخ نظام کی خدمت میں حاضر ہو۔ آخر الامر قطب العالم جی کی روح مقدس متمثل ہو کر سامنے آئی، اور فرمایا: چل میں تجھ کو بلچ پہنچاؤں، پس گھوڑے پر سوار کر کے منزل بہ منزل بلچ تک پہنچا دیا۔

پہلے تو حضرت نظام نے مرشد زادہ ہونے کے سبب استقبال کیا، اور تعظیم دی، پھر حسب اشارہ باطنی شغل بہوگم اور سہ پایہ کی تعلیم دی، اور اعلیٰ درجہ کی ریاضت اور مجاہدہ لینا شروع کیا، ۱۲ برس تک حضرت شاہ ابوسعید نے علی الخصوص شغل سہ پایہ پر ایسی محنت کی کہ نہایت کے درجہ کو پہنچایا، مگر مقصود حقیقی جیسا کہ چاہیے حاصل ہونے میں نہیں آتا تھا، اس نایافت کی پیرومرشد حضرت شیخ نظام سے شکایت کی، حضرت نے فرمایا: تیرے نزدیک کسی قدر خود پسندی موجود ہے، وہ مقصود حقیقی تک پہنچنے میں سد راہ ہے، نفس کو ذلیل و خوار کرنے کی ضرورت ہے، شکاری کتے سپرد کر دیے، کتوں کی محافظت میں آپ کی بڑی نفس کشی ہوئی، بعض دفعہ کتوں نے گارے اور کچڑ میں کھینچا، بخت ذلت اور خواری اٹھائی، آخر یہ طفیل پیرومرشد برحق دریائے رحمت جوش میں آیا، اور مقصود حقیقی نے جلوہ فرمایا، اور غلی ذات سے مشرف ہوئے۔

حضرت شیخ نظام یہ حال معلوم کر کے خوش ہو گئے، اور فرمایا: اے ابوسعید! مشرب ولایت محمدی میں داخل ہونا کہ ابتدا لاهوت ہے، مبارک ہو، اور انتہائے ولایت محمدی جو آخر لاهوت ہے، وہ ابھی بہت دور ہے، بہ دستور شغل سہ پایہ کے پابند رہو، مدت تک کمال جدوجہد سے ریاضت میں مصروف رہے، مگر جس مقام کا پتہ پیرومرشد نے دیا تھا کہ آخر لاهوت ہے اس پر سرفراز نہ ہونے سے سخت بے قرار ہوتے رہے، انجام کار کمال بے تابی میں جان قربان کرنے اور ہستی سے گزر جانے کا ارادہ مصمم کر کے شغل سہ پایہ شروع کیا، اور نیت کر لی کہ جب تک مقصود اصلی حاصل نہ ہوگا سانس نہیں لوں گا، دم نکل جائے تو نکل جائے، جب ایک پہر اس حالت میں گزرا، نور عالم اطلاق نے آپ پر ظہور کیا، اور آپ کی ہستی موہوم کونیست و نابود بنا دیا، اس وقت بے قراری اور اضطراب میں سانس چھوٹ گیا، اس کی ضرب سے پہلو سے مبارک آپ کا ریزہ ریزہ ہو گیا، تمام پیٹ خون سے بھر گیا، دو رات دن مغلوب الحال بے خبر رہے، تیسرے دن افاقہ ہونے پر پہلو کے ٹوٹنے کا حال معلوم ہوا، فوراً کہا: الحمد

لہ، دوست کی راہ میں میرا پہلو ٹوٹا، ارحم الراحمین کی طرف سے بلا واسطہ الہام ہوا کہ اے ابوسعید! جب تو نے اپنی جان ہماری راہ میں قربان کر دی، اب میں تجھ کو ازسرنو زندہ کرتا ہوں، یہ دوائے، آپ نے منہ کھول دیا، دست غیب نے دوا منہ میں ڈال دی، تمام خون پیٹ سے دور ہو گیا، پہلو درست بن گیا۔

حضرت شیخ المشائخ شیخ نظام المملۃ والدین نے یہ تمام حال سن کر فرمایا: اے ابوسعید! ابھی کام ناقص ہے، بہ دستور مجاہدہ میں رہ، جس طرح یہ سیر عروجی تو نے مشاہدہ کی اسی طرح سیر نزولی کے طے کرنے کی ضرورت ہے، تاکہ کمالات نبوت حاصل ہوں، اسی موقع پر مراقبہ ہوا کا حکم دیا، جس سے آپ کے جسم نے روح کی صفت پکڑی، بل کہ عین نور تنزیہی ہو گیا، پس شیخ نظام نے آپ کو امانت پیران مع خرقہ خلافت اور اسم اعظم حوالہ کر کے اپنا نائب کل اور جانشین کیا، اور گنگوہ کی طرف رخصت کیا۔

جب آپ وطن میں پہنچے، ہر چند گم نامی میں بسر کرنا چاہا، مگر شہرت ہو گئی، ہر ملک سے طالبان خدا خدمت میں آ پہنچے، اور نعمت باطنی اور عرفان حقیقت سے سرفراز ہوئے۔ گویا ازسرنو زمانہ فیض نشانہ حضرت قطب العالم رحمۃ اللہ علیہ کا آ گیا تھا۔ (منفصل "اقتباس الانوار" میں ہے)

یکم یا دوم ربیع الثانی ۱۰۴۰ھ میں وفات پائی۔ مزار مقدس گنگوہ میں مطاف خلائق اور فیض رسان طالبان ہے۔

آپ کے خلفا میں تین خلیفہ زیادہ مشہور ہیں، اور تینوں سے سلاسل طریقت جاری ہیں: خلیفہ اول جو آپ کے سجادہ اور جانشین بھی ہیں، وہ شیخ المشائخ حضرت شیخ محمد صادق محبوب الہی ہیں، جن کا ذکر آگے آئے گا۔

خلیفہ دوم - حضرت شیخ المشائخ محبت اللہ آبادی ہیں۔

خلیفہ سوم - شیخ المشائخ حضرت شیخ ابراہیم رام پوری ہیں۔

ذکر شیخ المشائخ

حضرت شیخ محبت اللہ الہ آبادی رحمہ اللہ

”مرآۃ الاسرار“ سے ”اقتباس الانوار“ میں نقل کیا ہے کہ جب حضرت مولانا شیخ محبت اللہ تحصیل علوم عقلی اور نقلی سے فارغ ہو گئے، طلب حق کی پیدا ہوئی، جابہ جا تلاش ہادی برحق اور مرشد مطلق میں سفر کیے، مگر کہیں دل کو اطمینان نہ ہوا، آخر الامر مقام دہلی پہنچ کر در دولت حضرت حضور خواجہ قطب الاقطاب بختیار کاکی رحمہ اللہ پر حاضر ہو کر عرض کیا، اور استخارہ کیا، حضرت قطب الاقطاب نے واقعہ میں مولانا شیخ محبت اللہ کو یہ ارشاد فرمایا کہ آج کل سلسلہ شیخ علی صابر کا گرم ہے، یعنی اس سلسلہ چشتیہ صابریہ میں اس وقت فیضان طریقت زور و شور سے جاری ہے، اس سلسلہ کی تلاش کرو، اور حضرت شیخ ابوسعید کی طرف اشارہ فرمایا، جب حضرت مولانا محبت اللہ نے حضور قطب الاقطاب سے اشارہ پایا، گنگوہ پہنچے، اور حضرت شاہ ابوسعید رحمہ اللہ سے مشرف بہ بیعت ہوئے، حضرت شاہ صاحب نے مولانا محبت اللہ کو اپنے خادم مجاہد نام کے سپرد کر کے حکم دیا کہ دو گناہ ادا کر کے معلوم تو کرو شیخ محبت اللہ کی استعداد کس نبی کی ولایت کے ساتھ ہے، تا کہ اُس کے موافق تعلیم دی جائے، اُس خادم نے معلوم کر کے عرض کیا کہ شیخ محبت اللہ کی مناسبت ولایت موسوی سے ہے، پس حضرت شاہ صاحب نے نفی و اثبات اور اسم ذات کی تعلیم دے کر اربعین میں بٹھا دیا، اور تصویر شیخ کی تاکید کر دی۔ مولانا نے ایسا یک سوئی کے ساتھ مجاہدہ کیا کہ تجلیات ملکوتیہ اور جبروتیہ پیش آنے لگے، لیکن تجلی ذات لا کیف تک نوبت نہیں پہنچی، حضرت شاہ صاحب نے خرقہ خلافت عطا

فرمانے کا ارادہ کیا، مولانا کے دل میں یہ وسوسہ پیدا ہوا کہ ابھی میں مقصود اصلی سے دور ہوں، پیرو مرشد مجھے کس قاعدہ سے خلافت عطا فرمانا چاہتے ہیں۔ حضرت شاہ ابوسعید صاحب رحمہ اللہ اس خطرہ سے واقف ہو گئے، اور دعا کے واسطے ہاتھ اٹھائے، اور توجہ خاص کی، اللہ کریم نے دعا قبول فرمائی، اور تجلی ذاتی اُن پر منکشف ہو گئی، مقصود اصلی حاصل ہو گیا، مگر بہ وجہ قوت توجہ حضرت شاہ صاحب مولانا محبت اللہ نے عرض کیا: اس سے زیادہ مشاہدہ کی قوت میرے اندر نہیں ہے، بس فرمائیے! حضرت شاہ صاحب نے اللہ کریم سے دعا کی کہ شیخ محبت اللہ مغلوب الحال نہ ہوں، تمکین کی حالت میں رہیں۔ پس مولانا شیخ محبت اللہ دولت خلافت سے مشرف ہو کر اپنے وطن صدر پور میں پہنچے، پھر وہاں سے الہ آباد میں آئے، اور وہیں قیام فرما کر ہدایت خلق میں مشغول ہوئے، اور ایک عالم کو فیض یاب کیا۔

حضرت مصنف ”مرآۃ الاسرار“ مولانا عبد الرحمن چشتی ”مرآۃ الاسرار“ میں تحریر فرماتے ہیں کہ جن دنوں میں فقیر ردولی شریف میں مزار فائز الانوار حضرت شیخ العالم قدس سرہ میں ٹھہرا ہوا تھا، حضرت مولانا محبت اللہ بھی انہیں ایام میں زیارت کو پہنچے، اور میرے پاس ٹھہرے، کچھ دنوں صحبت گرم رہی، میں مولانا کے اطوار پسندیدہ سے بہت محفوظ ہوا۔ مولانا کو چند روز بعد حضرت شیخ العالم قدس سرہ کی طرف سے رخصت اور اجازت ملی، اور مور دنوازش ہوئے، تقریباً ۲۰ سال بہ مقام الہ آباد ارشاد ہدایت خلق اللہ میں مصروف رہے۔ ۹ تاریخ رجب ۱۰۵۸ھ میں وفات پائی۔ رحمۃ اللہ تعالیٰ علیہ

مزار مقدس الہ آبادی میں زیارت گاہ خلق اللہ ہے۔ حضرت سید شاہ محمدی آپ کے جانشین اور خلیفہ ہوئے۔

ذکر حضرت شیخ المشائخ

سید شاہ محمدی رحمہ اللہ

آپ حضرت شیخ المشائخ مولانا محبت اللہ رحمہ اللہ کے خلیفہ ہیں۔ مولد آپ کا امر وہ ہے، مگر ۱۱۰۷ھ میں بہ مقام اکبر آباد وفات پائی۔ وہیں آپ کا مزار مقدس ہے۔

جب آپ کے کمالات اور خوارق عادات کی شہرت بہت ہوئی حاسدوں کو ناگوار ہوا، بادشاہ وقت اورنگ زیب تک شکایت پہنچادی، بادشاہ نے کہلا بھیجا کہ آپ حرمین شریفین کی زیارت کر آئیں، چنانچہ ۱۰۹۹ھ میں حج بیت اللہ سے مشرف ہوئے۔ واپس آنے پر پھر مخالفوں نے شکایت کر دی، بادشاہ نے قلعہ اورنگ آباد میں قید کر دیا۔ وہیں آپ نے وفات پائی۔

آپ کے بعد حضرت شاہ عضد الدین امر وہی آپ کے جانشین اور خلیفہ ہوئے۔

ذکر حضرت شیخ المشائخ

شیخ شاہ عضد الدین امر وہی رحمہ اللہ

حضرت شاہ عضد الدین نے کتاب ”مقاصد العارفين“ میں تمام اپنا حال حضرت شاہ محمدی رحمہ اللہ کی خدمت میں حاضر ہونے اور مشرف بہ بیعت ہونے کا لکھا ہے۔

”انوار العارفين“ میں کتاب ”تذکرہ حاجی رفیع الدین صاحب“ سے نقل کیا ہے کہ شیخ عضد الدین علوم شریعت کے جامع اور زہد وقناعت، پرہیزگاری اور توکل میں مشہور تھے۔ ہر چند حکام وقت نے کچھ وظیفہ مقرر کرنا چاہا، آپ نے نہیں مانا، باوجود عیال و اطفال کے متوکل رہے، اور فقر و فاقہ میں عمر بسر کی۔

حاجی رفیع الدین صاحب تحریر فرماتے ہیں کہ ۱۱۶۹ھ میں بہ مقام امر وہہ میں شاہ عضد الدین صاحب کی خدمت میں حاضر ہوا، زبان مبارک سے نکلا: ماہ پھاگن میں افغانوں پر جو آج کل ہمارے حکم ران ہیں آفت آئے گی۔ میں نے عرض کیا: کون سا پھاگن؟ فرمایا: یہ نہیں کہہ سکتا، اس سال یا چند سال بعد۔ اس عرصہ میں شاہ عضد الدین صاحب نے وفات پائی، اور موافق آپ کے فرمانے کے ۱۱۸۵ھ میں قوم مرہٹہ نے شاہ عالم بادشاہ کو ہم راہ لے کر افغانوں پر حملہ کیا، ضابطہ خان بھاگ گیا، اور ملک اُن کے ہاتھ سے جاتا رہا، اور حضرت مدوح نے وعدہ فرمایا تھا کہ اس سال ہل چل میں تمہیں کچھ اذیت نہیں پہنچے گی، ایسا ہی ہوا، ہمارے خاندان کو کوئی آسیب نہیں پہنچا۔

۱۱۷۲ھ میں آپ نے وفات پائی۔ آپ کے جانشین اور خلیفہ شیخ عبدالبہادی

امروہی ہوئے۔

ذکر حضرت شیخ المشائخ

شیخ عبد الہادی رحمہ اللہ

کتاب ”مفتاح الخزان“ مصنفہ شیخ نزہت علی سے ”انوار العارفين“ میں نقل کیا ہے کہ جب شیخ عبد الہادی چار سال کے تھے، اتفاقاً حضرت شیخ المشائخ شیخ محمدی رحمہ اللہ رونق افروز امر وہ ہوئے، اور ان کے گھر میں مدعو تھے، کھانے کے بعد حضرت شیخ نے وضو کر کے نماز پڑھنے کا ارادہ کیا، آنکھوں سے کم نظر آنے لگا تھا، نماز میں رخ قبلہ ٹھیک نہ تھا، شیخ عبد الہادی نے باوجود چار سال ہونے کے ہاتھ پکڑ کر قبلہ رخ کر دیا، حضرت شیخ کا دل خوش ہوا، آپ کے والد ماجد شیخ محمد حافظ کو بشارت دی کہ یہ بچہ مقتداے وقت ہوگا، اور ایک عالم اس سے فیض یاب ہوگا۔

ابتدا ہی سے شیخ عبد الہادی پر ایسا اثر توجہ حضرت شاہ محمدی رحمہ اللہ کا پڑا کہ ریاضت اور مجاہدہ میں مصروف ہو گئے، در طلب پیدا ہو کر آدمیوں سے متنفر ہو گئے، جنگلوں میں پھرنے لگے، آخر الامر حسب ہدایت بعض صلحائے وقت حضرت شاہ عضد الدین خلیفہ حضرت شاہ محمدی رحمہ اللہ سے مشرف بہ بیعت ہو کر درجہ کمال پر پہنچے، کثیر مخلوق کو فیض باطنی پہنچایا۔

۱۱۹۰ھ بہ ماہ رمضان المبارک جمعہ کے دن وفات پائی، اور اپنے پوتے حضرت شیخ عبد الباری کو جانشین اور خلیفہ کیا۔

ذکر حضرت شیخ المشائخ

شیخ عبد الباری رحمہ اللہ

آپ کے جد امجد شیخ المشائخ حضرت شیخ عبد الہادی رحمہ اللہ نے ابتدا ہی سے آپ کو اپنی آغوش تربیت میں لے لیا تھا۔ آپ کے حقیقی بھائی شاہ دوست محمد سے تو پورا مجاہدہ کرایا، مگر آپ کو ضعیف اور کم زور خیال کر کے آپ سے زیادہ محنت نہیں لیتے تھے، اور دونوں پوتوں کو تعلیم فرما کر سلوک نسبت چشتیہ صابریہ کا تمام کرا دیا تھا۔ سلسلہ انہیں حضرت سے جاری ہوا۔

گیارہویں رمضان المبارک ۱۲۲۶ھ میں وفات پائی۔

آپ کے چار خلیفہ ہوئے:

اول - حضرت حاجی سید شاہ عبد الرحیم شہید

دوم - حاجی سید حاتم علی شاہ

سوم - حاجی خیر الدین

چہارم - حافظ کلن شاہ

مگر سلسلہ عالیہ چشتیہ صابریہ حضرت حاجی سید شاہ عبد الرحیم صاحب ہی سے

جاری ہوا۔

ذکر شیخ المشائخ

حضرت حاجی سید عبدالرحیم شہید دلائی رحمۃ اللہ علیہ

آپ افغانستان سے طلب نام مولا میں نکلے، پہلے حضرت شاہ رحم علی سے جو مقام پنج لاسہ ضلع انبالہ میں مقیم تھے خاندان عالیہ قادریہ میں مشرف بہ بیعت ہوئے، اور عرصہ تک ریاضت اور مجاہدہ میں مصروف رہے، آخر حصول نسبت عشقیہ چشتیہ صابریہ کا شوق غالب ہوا، امر وہ پہنچ کر حضرت شاہ عبدالباری رحمۃ اللہ علیہ کی خدمت میں حاضر ہو کر نسبت چشتیہ کو حاصل کیا، اور اس طریقہ علیہ کے سلوک کو پورا کیا، اور اپنے بعد اپنا جانشین اور خلیفہ حضرت میاں جی شاہ نور محمد جھنجھانوی کو مقرر کیا، پھر آپ نے ہم راہ حضرت سید احمد بریلوی رحمۃ اللہ علیہ بہ مقابلہ سکھاں ۱۲۴۶ھ میں ماہ ذی قعدہ کی ۲۷ کو درجہ شہادت کبریٰ سے سرفرازی حاصل کی۔ رحمۃ اللہ علیہ

ذکر شیخ المشائخ

حضرت میاں جی شاہ نور محمد جھنجھانوی رحمۃ اللہ علیہ

آپ حضرت قطب الوقت شاہ عبدالرزاق جھنجھانوی رحمۃ اللہ علیہ کی اولاد سے ہیں۔ باوجودے کہ آپ اپنے زمانہ کے شیخ کامل مکمل تھے، مگر اپنے آپ کو چھپاتے تھے، اور قصبہ لوہاری میں بچوں کو پڑھایا کرتے تھے۔ جب حضرت قبلہ عالم حاجی امداد اللہ صاحب رحمۃ اللہ علیہ کو درد طلب خدا کا پیدا ہوا، پیر کامل کی تلاش میں پھرنے لگے، چوں کہ طلب صادق تھی، خواب میں جمال باکمال رسول اکرم صلی اللہ علیہ وسلم سے مشرف ہوئے، آں حضرت نے میاں جی صاحب کی خدمت میں حاضر ہونے کا اشارہ فرمایا، آخر بہ جستجوے تمام حاجی صاحب نے مرشد کامل میاں جی صاحب کا پتہ لگا لیا، اور قدم بوس ہو کر دولت بیعت سے سرفراز ہوئے۔ مفصل بیان آگے آئے گا۔

اس کے بعد حضرت میاں جی صاحب کی شہرت ہو گئی، حضرت حافظ محمد ضامن صاحب شہید رحمۃ اللہ علیہ اور حضرت مولانا شیخ محمد محدث تھانوی رحمۃ اللہ علیہ بھی حضرت مدوح کے خادم ہوئے، اور دولت خلافت سے مشرف ہوئے۔ تینوں خلفا سے حضرت میاں جی صاحب رحمۃ اللہ علیہ کا سلسلہ جاری ہے۔

حضرت حافظ محمد ضامن شہید رحمۃ اللہ علیہ کے خلیفہ جناب مولوی محمد عبدالحق صاحب انیٹھوی تھے، ان کے خلیفہ صوفی حکیم شیخ احمد صاحب انیٹھوی ہیں۔

اور حضرت مولانا شیخ محمد صاحب رحمۃ اللہ علیہ کے خلیفہ حضرت قاضی محمد اسماعیل صاحب

منگھوری تھے۔ اپنے زمانہ میں مشہور صالحین سے گزرے ہیں، آپ کے جانشین اور خلیفہ جناب قاضی عبدالغنی صاحب آپ کے فرزند ارجمند ہیں۔ سلمہم اللہ تعالیٰ مگر حضرت قبلہ عالم حاجی امداد اللہ رحمۃ اللہ علیہ سے ایسا فیضان جاری ہوا کہ اکثر ممالک اسلامیہ ہندوستان و عربستان و ترکستان وغیرہ میں آپ کے خلفا پہنچے، اور ارشاد طریقت اور اشاعت اسلام و تعلیم سلوک سلسلہ عالیہ چشتیہ صابریہ میں مصروف ہوئے، ایک عالم کورنگ دیا۔ حاجی صاحب کا ذکر اس کے بعد ہے۔

چوتھی رمضان ۱۲۵۹ھ میں حضرت میاں جی صاحب نے وفات پائی۔ رخصۃ اللہ علیہ۔ مزار شریف جھنجانہ میں ہے۔

ذکر حضرت قبلہ عالم شیخ المشائخ

مولانا حاجی محمد امداد اللہ مہاجر رحمۃ اللہ علیہ

مصنف ”انوار العارفين“ بلا واسطہ حضرت مولانا محمد قاسم رحمۃ اللہ علیہ سے نقل کرتے ہیں کہ مولانا نے فرمایا: ایک شخص نے ایک خواب دیکھا ہے کہ حضرت حاجی امداد اللہ صاحب حضور رسول اکرم صلی اللہ علیہ وسلم کا جبہ شریفہ جو جلال آباد میں ہے پہنے ہوئے ہیں۔ اس سے معلوم ہوا کہ حضرت حاجی صاحب لباس شریعت و آداب طریقت سے آراستہ و پیراستہ ہیں۔

حضرت مولانا و بالفضل و العلم و التقویٰ اولانا مولانا اشرف علی صاحب تھانوی دامت برکاتہم خلیفہ حاجی صاحب حضرت قبلہ عالم حاجی صاحب کا ابتدائے حال سلسلہ عالیہ چشتیہ صابریہ میں داخل ہونے کا اپنی کتاب ”کرامات امدادیہ“ میں رسالہ ”شہائم امدادیہ“ سے اس طرح نقل کرتے ہیں کہ ایک دن حضرت حاجی صاحب نے خواب دیکھا کہ مجلس اعلیٰ و اقدس سرور عالم مرشد اتم صلی اللہ علیہ وآلہ واصحابہ وازواجہ واتباعہ وسلم میں حاضر ہوں، غایت رعب سے قدم آگے نہیں پڑتا ہے کہ ناگاہ میرے جد امجد حضرت حاجی حافظ بلاقی رحمۃ اللہ علیہ تشریف لائے، اور میرا ہاتھ پکڑ کر حضور حضرت نبوی صلی اللہ علیہ وسلم میں پہنچا دیا، اور آں حضرت صلی اللہ علیہ وسلم نے میرا ہاتھ لے کر حوالہ حضرت میاں جی صاحب چشتی صابری قدس سرہ کے کر دیا، اور اُس وقت تک بہ عالم ظاہر حضرت میاں جی صاحب سے کسی طرح کا تعارف نہیں تھا، جب میں بیدار ہوا، عجب انتشار و حیرت میں مبتلا ہوا کہ یارب ایہ کون بزرگ وار ہیں کہ آں حضرت صلی اللہ علیہ وسلم نے میرا ہاتھ اُن کے ہاتھ میں دیا، اور خود مجھ کو اُن کے سپرد فرمایا ہے، اسی طرح کئی سال گزر گئے کہ ایک دن مولانا محمد قلندر محدث جلال آبادی رحمۃ اللہ علیہ نے میرا اضطراب دیکھ

کر فرمایا: موضع لہاری یہاں سے قریب ہے، وہاں جاؤ، اور حضرت میاں جی صاحب سے ملاقات کرو، شاید مقصود دلی کو پہنچو، بے اختیار برہنہ پاؤں لہاری پہنچا، جب جمال باکمال میاں جی صاحب کا دیکھا، معلوم کر لیا کہ وہی متبرک صورت ہے جو خواب میں دکھائی گئی ہے، قدموں پر جا پڑا، حضرت میاں جی صاحب نے سر اٹھایا، اور سینہ سے لگا لیا، اور فرمایا: تمہیں اپنے خواب پر کامل وثوق ہے، اور یہ پہلی کرامت میاں جی صاحب کی ہے کہ فوراً بتلادیا، اور کچھ ذکر نہ آیا تھا، اور کسی فرد بشر کو معلوم نہ تھا۔

حضرت قبلہ حاجی صاحب رحمۃ اللہ علیہ فرماتے ہیں کہ میں نے ۱۲۶۰ھ میں دیکھا کہ حضور سر دار دو عالم صلی اللہ علیہ وسلم فرماتے ہیں کہ ہمارے پاس آؤ، یہ خواب دیکھ کر بلا فکر و درواہ مدینہ طیبہ کی حاضری کا ارادہ کیا، راستہ میں بھائیوں نے کچھ خرچ پہنچایا، حج بیت اللہ سے فارغ ہو کر جب مدینہ منورہ کی حاضری کا شرف حاصل ہوا، وہاں ایک روز مراقبہ میں کیا دیکھا کہ حضور سر دار دو عالم صلی اللہ علیہ وسلم قبر شریف سے باہر تشریف لائے، اور حضور حضرت میاں جی صاحب کی صورت میں جلوہ فرما ہیں، دست مبارک میں عمامہ ہے، وہ عمامہ میرے سر پر رکھ دیا، اور واپس تشریف لے گئے۔

مولانا اشرف علی تحریر فرماتے ہیں کہ جب دولت حج اور زیارت سے مالا مال ہو کر وطن میں پہنچے مخلوق نے مرید ہونا چاہا، آپ انکار کرتے رہے، آخر الامر خواب میں دیکھا کہ حضور سر دار دو عالم صلی اللہ علیہ وسلم خلفائے راشدین اور دیگر اصحاب کرام کے رونق افروز ہیں، اور کمال التفات شاہانہ سے عنایت فرماتے ہیں، اسی کے سلسلہ میں یہ دیکھا کہ ایک بی بی صاحبہ حاجی صاحب کے واسطے کھانا پکا رہی ہیں، خود حضور سر دار دو عالم صلی اللہ علیہ وسلم اس بی بی کے پاس تشریف لائے، اور فرمایا: تو اٹھ، تاکہ میں مہمانان امداد اللہ کے واسطے کھانا پکاؤں کہ ان کے مہمان علما ہیں۔ اس خواب سے بیعت لینے کی اجازت مفہوم ہوئی، اسی دن سے علما کا مجمع ہونے لگا، اور یہ کثرت آپ کے مرید ہونے لگے۔ (کرامات امدادیہ ص ۳۱)

حضرت قبلہ عالم حاجی صاحب نے فرمایا کہ جب میں مکہ معظمہ میں آیا، نوبت فاقہ کی پہنچ گئی، میں نے اللہ کریم سے عرض کیا کہ یا الہا! مجھ میں طاقت امتحان نہیں ہے، بعدہ حضرت خواجہ معین الدین چشتی رحمۃ اللہ علیہ کو دیکھا کہ فرماتے ہیں: لاکھوں روپیہ کا خرچ تمہارے ہاتھوں مقرر ہوگا، میں نے عرض کیا کہ اس مہم کی طاقت نہیں رکھتا، ہنس کر فرمایا کہ تمہاری حاجت بند نہیں رہے گی، اس وقت سے خرچ ماہانہ کہ اقل مرتبہ سو روپیہ ہے، خدا اپنے خزانہ رحمت سے پہنچاتا ہے۔

”کرامات امدادیہ“ میں ہے کہ حضرت قبلہ عالم حاجی صاحب رحمۃ اللہ علیہ نے فرمایا کہ ایک بار میں حضرت قطب الدین بختیار کاکی رحمۃ اللہ علیہ کی قبر شریف پر تین روز مقیم رہا، حضرت قطب صاحب کے مزار اقدس سے ایک نور کا ستون نکل کر بلند ہوا، اور حضرت پیرومرشد کی جائے اقامت (لہاری) پر جا کر غروب ہوا، پھر حضرت قطب صاحب نے مجھ سے فرمایا کہ تمہارا مقصود دلی تم کو تمہارے پیرومرشد سے ملے گا۔

”کمالات امدادیہ“ میں ہے کہ مرض وفات میں حضرت حاجی صاحب استغراق میں رہتے تھے، اور جب افاقہ ہوتا تو عشقیہ اشعار پڑھنے لگتے تھے، جس سے سامعین کو بڑا سوز و گداز ہوتا تھا۔ ایک مصرعہ یاد ہے، وہ یہ تھا:

ع یہ منزل عشق کی ہے اس میں آئے جس کا جی چاہے

حضرت حاجی صاحب پر توحید اور عشق کا نہایت غلبہ تھا، معلوم ہوتا ہے کہ اس حالت استغراق میں اور زیادہ انکشاف ہو گیا تھا، ۱۲ یا ۱۳ جمادی الآخرہ ۱۳۱۰ھ میں وقت اذان صبح کے وفات پائی، اور جنت المعلیٰ میں ہم پہلو مولانا رحمت اللہ صاحب ل۔

۱۔ عاجز راقم الحروف عرض کرتا ہے کہ حضرت مولانا رحمت اللہ صاحب اور عاجز کے استاد مولانا سید محمد علی صاحب ایک استاد حضرت مولانا حافظ عبدالرحمن چشتی کے شاگرد تھے۔ مولانا حافظ عبدالرحمن علاوہ فاضل بے بدل ہونے کے صاحب کرامات بزرگ تھے۔ جناب حکیم غلام رضا خان صاحب دہلوی سے حضرت مولانا حافظ عبدالرحمن صاحب رحمۃ اللہ علیہ کے کمالات اور خوارق عادات عاجز نے سنے ہیں، قلم بند کرنے کا ارادہ تھا، مگر انفس حکیم صاحب رمضان المبارک ۱۳۳۱ھ میں وفات پا گئے۔ ۱۲

مہاجر دہلی ہوئے۔ حضرت حاجی صاحب کے ایک خلیفہ نے بعد وفات عالم رویا میں دیکھا کہ نہایت بلند مقام ٹیلہ کے مانند ہے، خیمہ سفید اُس پر کھڑا ہے، حضرت اُس میں رونق افروز ہیں، خطاب کر کے فرماتے ہیں:

آئینہ ہستی چہ باشد نیستی
نیستی بگویی گر ابد نیستی

حضرت حاجی صاحب رحمۃ اللہ علیہ کے خلفائے شمار ہر دیار و امصار میں ہیں متاخرین چشتیہ صابریہ میں (باوجود قیام مکہ معظمہ کے کہ وہاں حاضر ہو کر شہرت کا ہونا نادر ہے) حضرت مدوح کے برابر مشائخ میں سے کسی کو اس درجہ شہرت نہیں ہوئی۔

من مہ آپ کے خلفاء کے حضرت بقیۃ السلف حجتہ الخلف مولانا رشید احمد صاحب گنگوہی رحمۃ اللہ علیہ اور حضرت مولانا محمد قاسم صاحب نانوتوی رحمۃ اللہ علیہ اور حضرت مولانا محمد یعقوب صاحب نانوتوی رحمۃ اللہ علیہ مسلم علماء اور صلحا سے گزرے ہیں۔

حضرت مولانا رشید احمد صاحب رحمۃ اللہ علیہ کے خلفاء بھی آج کل مقدس بزرگ اور عالم باعمل مانے جاتے ہیں، جیسے مولانا حضرت محمود حسن صاحب دیوبندی صدر مدرس مدرسہ عالیہ دیوبند، اور حضرت مولانا خلیل احمد صاحب انیٹھوی صدر مدرس مدرسہ عالیہ سہارن پور، حضرت مولانا عبد الرحیم صاحب رائے پوری، حضرت مولانا صدیق احمد صاحب انیٹھوی، اور حضرت مولانا رشید احمد صاحب کے صاحب زادہ مولانا حکیم مسعود احمد صاحب خاص گنگوہی میں مولانا کے جانشین اور اوقات کے پابند ہیں، راقم الحروف اُن سے مل کر خوش ہوتا ہے، اور جس طرح حضرت مولانا رشید احمد صاحب عاجز کے ساتھ نوازش و کرم سے پیش آتے تھے اسی طرح حکیم صاحب کمال شفقت اور محبت سے پیش آتے ہیں۔ یہ حضرات تو مولانا کے خلفاء ہیں، مگر ناب مولوی شاہ ظہور احمد صاحب انیٹھوی رحمۃ اللہ علیہ جو نسبت خاص روح مقدس حضرت مولانا سے یہ عاجز راقم الحروف پاتا ہے وہ فانی الشیخ کے درجہ سے کم نہیں، لہذا یہ بہ درجہ اولی خلافت کے لائق ہیں۔ باریک اللہ فی عمرہم و صلاحہم۔ حاجی وارث حسن

صاحب بھی حضرت مولانا رشید احمد صاحب کے عمدہ خلفائیں ہیں، اور مشایخانہ طریقہ اور لباس صوفیانہ رکھتے ہیں۔

حضرت مکرمی مولانا اشرف علی صاحب تھانوی علوم ظاہری اور باطنی کے جامع اس وقت عمدہ خلفائے حاجی صاحب سے ہیں۔ وعظ مولانا اشرف علی صاحب سے عالم و جاہل دونوں کو فائدہ پہنچتا ہے۔ روایات صحیحہ اور مضامین عالیہ نہایت آسان عبارت میں بیان فرماتے ہیں، بڑے قادر الکلام ہیں، زبردست مصنف ہیں، صد ہا کتابیں تصنیف کر چکے ہیں۔

حضرت مولانا محمد قاسم صاحب رحمۃ اللہ علیہ نے اپنی تمام عمر میں ہمیں جہاں تک معلوم ہے بہ وجہ کسر نفسی اور کمال تواضع کے کسی کو اپنا خلیفہ نہیں بنایا تھا، بیعت بھی حضرت قبلہ عالم حاجی صاحب رحمۃ اللہ علیہ کی طرف سے نیابت کرتے تھے۔ حضرت حاجی صاحب رحمۃ اللہ علیہ کے عشق اور محبت میں فنا تھے۔

”کمالات امدادیہ“ میں نقل کیا ہے کہ حضرت حاجی صاحب رحمۃ اللہ علیہ نے فرمایا کہ اللہ تعالیٰ اپنے بعض بندوں کو ایک لسان عطا فرماتا ہے، چنانچہ حضرت شمس تبریز کے واسطے مولانا رومی کو لسان بنایا تھا، اور مجھ کو مولانا محمد قاسم لسان عطا ہوئے ہیں، اور جو میرے قلب میں آتا ہے مولوی صاحب اُس کو بیان کر دیتے ہیں، میں بعض اصطلاحات نہ جاننے سے اُس کو بیان نہیں کر سکتا۔

عاجز راقم الحروف عرض کرتا ہے کہ زمانہ طالب علمی میں یہ عاجز ایک دفعہ حضرت مخدوم العالمین خواجہ سید مخدوم علاء الدین علی احمد صابر رحمۃ اللہ علیہ کی زیارت سے خواب میں مشرف ہوا، تو اُس وقت حضور مخدوم مولانا محمد قاسم کی صورت میں نظر آئے۔ اور حضرت عارف باللہ شیخ توکل شاہ صاحب مجددی رحمۃ اللہ علیہ نے عاجز سے فرمایا تھا کہ میں نے ایک دفعہ خواب دیکھا کہ حضور رسول اکرم صلی اللہ علیہ وسلم تشریف لے جا رہے ہیں، مولانا محمد قاسم تو جہاں پائے مبارک حضور کا پڑتا ہے وہاں دیکھ کر پاؤں رکھتے ہیں، اور میں بے اختیار بھاگا ہوں کہ حضور کے پاس پہنچوں، چنانچہ میں آگے ہو گیا۔

ذکر حضرت محمد افضل صاحب بخاری

دامت برکاتہم

حضرت حاجی صاحب رحمہ اللہ کے خلفائے موجودین میں حضرت مولانا حاجی محمد افضل صاحب بخاری مقیم آگرہ کا دم از بس غنیمت ہے، اس عاجز کو آپ سے محبت و اخلاص دیر سے ہے، اچھے بزرگ صاحب نسبت و عرفان ہیں، حضرت حاجی صاحب رحمہ اللہ کا سالانہ عرس نہایت ذوق و شوق سے کرتے ہیں، زیر کثیر مہمان داری میں خرچ ہوتا ہے، آپ کے خادموں میں کئی اہل درد اور صاحب سوز و گداز دیکھنے میں آئے ہیں، حضرت حاجی صاحب رحمہ اللہ کا سلسلہ آپ سے رونق پر ہے، اور حضور مخدوم العالمین رحمہ اللہ کے نام کے عاشق ہیں۔ بزرگ اللہ فی سلسلتہم۔

[دیگر خلفائے حضرت حاجی صاحب]

حضرت مولانا محبت الدین حضرت حاجی صاحب کے خلیفہ مکہ معظمہ میں مشہور بزرگوں سے ہیں۔ عاجز راقم الحروف حرم شریف میں چند مرتبہ آپ کی خدمت میں حاضر ہوا، ایک مرتبہ فرماتے تھے: یہ طور طالب علمی افغانستان سے ہندوستان آیا ہوا تھا، طلب خدا دل میں پیدا ہوئی، اسی عرصہ میں پیران کلیر شریف حاضر ہوا، حضور مخدوم العالمین رحمہ اللہ کی زیارت سے مشرف ہوا، حضرت نے فرمایا: مکہ معظمہ جا کر حاجی امداد اللہ صاحب سے مرید ہو جا، چنانچہ حسب حکم سید الطائفة الصابریہ میں نے عرب شریف کا ارادہ کیا، اور مکہ معظمہ پہنچ کر حضرت حاجی صاحب کی خدمت اقدس میں حاضر ہو کر دولت بیعت سے مشرف ہوا۔

عاجز کے مکرم مولانا عبداللہ صاحب انصاری انپٹھوی اور مولانا کرامت اللہ خان صاحب دہلوی بھی حضرت حاجی صاحب قبلہ کے مشہور خلفائے ہیں، اور دونوں سے سلسلہ حاجی صاحب کا جاری ہے۔

آپ کے تین خلیفہ ایسے ہوئے ہیں کہ ہر چند وفات پا گئے، مگر ان کے نام نامی خیر و برکت کے ساتھ یادگار زمانہ رہیں گے:

ایک - حضرت مولانا عبدالسیح رام پوری بیدل جامع علوم و فنون تھے۔ اپنے پیرومرشد حضرت حاجی صاحب رحمہ اللہ کے حکم کے پورے پابند اور فرماں بردار تھے۔ تمام عمر اشاعتِ علوم دینیہ و تصانیف کتب مذہبی میں گزاری۔ نعت لکھنے میں لاثانی تھے، شعراے زمانہ آپ کو استاد وقت مانتے تھے، رسول اکرم صلی اللہ علیہ وسلم کے نام

مبارک کے سچے عاشق تھے، مجلس مولود شریف بڑی عقیدت اور اخلاص سے مرتب کیا کرتے تھے۔ رحمۃ اللہ علیہ

دوم - حضرت مولانا شاہ محمد حسین صاحب الہ آبادی رحمۃ اللہ علیہ

سوم - حضرت مولانا احمد حسن صاحب کان پوری

مولانا محمد حسین صاحب علوم ظاہری اور باطنی کے جامع تھے، بہ مقام اجیر شریف عین مجلس سماع میں آپ نے وفات پائی۔ رحمۃ اللہ علیہ

آپ کے فرزند مولانا ولایت حسین صاحب ان کے جانشین اپنے والد کے قدم بہ قدم پابند اوقات ہیں۔ سلمہ اللہ تعالیٰ

مولانا احمد حسن صاحب نے ”مثنوی شریف“ کا حاشیہ حسب حکم حضرت حاجی صاحب لکھا، اور زکیر خیر خرچ کر کے چھپوایا، اپنی ایک صاحب زادی کا نکاح پیران کلیر شریف کے سجادہ نشین حضرت شاہ عبدالرحیم صاحب مدظلہم العالی سے کیا۔ عاجز راقم الحروف کے دوست تھے، فرماتے تھے: میں نے اپنی نخت جگر یعنی دختر کو در دولت مخدوم پاک رحمۃ اللہ علیہ پر گویا نذر کر دیا ہے، دور و نزدیک کا خیال نہیں کیا۔

غرض خلفائے حضرت قبلہ حاجی صاحب رحمۃ اللہ علیہ اس قدر ہیں کہ اُن سب کا حال درج کتاب کرنا دشوار ہے، مگر ایک بزرگ خلیفہ کا ذکر خیر خاص طور پر لکھنا میرے ذمہ لازم ہے، ہر چند بہ وجہ انکسار اُن کی سخت ممانعت ہے، اور کہتے ہیں: میرا ذکر بزرگوں کے ساتھ ہرگز نہ لکھیں، کیوں کہ میں گنہ گار ہوں۔ ان کا یہ کہنا ہی بڑی دلیل ان کی بزرگی کی ہے۔

ذکر مقدم الفصل امام العلماء تھاقق و معارف آگاہ

شیخ الاسلام حضرت مولانا محمد انوار اللہ صاحب

دامت برکاتہم

آپ ریاست حیدرآباد کے معین المہام امور مذہبی اور شاہ دکن غفر المکان میر محبوب علی خان نور اللہ تربتہ اور حال فرماں روا سے دکن نظام الملک آصف جاہ سابع نواب میر عثمان علی خان بہادر دام اقبالہ و زاد اجلالہ و خلد اللہ ملکہ و سلطنتہ اور شاہ زادگان بلند اقبال باری فی عمرہم و علمہم و رفاہم علی ذرۃ الکمال والجلال کے استاد ہیں۔ علوم معقول و منقول کے جامع، فاضل مسلم الثبوت مانے جاتے ہیں۔

علم سلوک اور معرفت عرب شریف پہنچ کر حضرت قبلہ عالم حاجی صاحب رحمۃ اللہ علیہ کی خدمت اقدس میں حاضرہ کر حاصل کیا۔ دولت خلافت اور اجازت سے مشرف ہو کر واپس ہوئے۔ باوجود خود امیر ہونے اور امرا و وزرا کی جماعت میں زندگی بسر کرنے کے اتباع ظاہری اور باطنی میں اس وقت عدیم النظیر ہیں۔

جب حیدرآباد میں ایسے امرا جمع ہوئے کہ آذر و زر نیچروں اور دہریوں سے ملتے جلتے تھے، تحریر اور تقریر سے اُن کا رد کیا، اور ”کتاب اعتل“ دہریوں کے رد میں ایسی جامع کتاب لکھی کہ اُس سے پہلے ایسی کوئی کتاب نظر نہ گزری تھی۔ اور جب وہاں بعض پنجاب کے مرزائی پہنچے، جو مرزا غلام احمد قادیانی کے پیرو تھے، ان کے رد

میں ایک کتاب ”افادۃ الافہام“ ایسی مدلل لکھی کہ شیخ و بنیاد سے ان کے مذہب باطل کو اکھیڑ دیا۔ آپ کی تصانیف میں ”حقیقت الفقہ“ کے ہر دو حصہ اہل سنت و جماعت کے واسطے نہایت مفید ثابت ہوئے ہیں۔ کتاب ”انوار احمدی“ کو پڑھ کر عاشقان حضور سردارِ دو جہاں علیہ وآلہ الصلاۃ والسلام بہت ہی خوش ہوتے ہیں، اور حضرت مولانا کے حق میں دعائیں کرتے ہیں۔ رسائل ”مقاصد الاسلام“ آپ کی طرف سے شائع ہو کر مسلمانوں کے اسلام کو تازہ کرتے ہیں۔

غرض وجود باجود شیخ الاسلام وقت حضرت مولانا مولوی حافظ محمد انوار اللہ صاحب عہم فیضہ کا مسلمانوں کے حق میں سحابِ کرم کا کام دے رہا ہے کہ دور و نزدیک سب اُن کے فیض سے سیراب ہو رہے ہیں۔ بارک اللہ فی عمرہم وعلیہم وعرفانہم وعرزہم۔ آمین!

ذکر شیخ المشانخ

حضرت شیخ ابراہیم رام پوری رحمۃ اللہ علیہ

”اقتباس الانوار“ میں لکھا ہے کہ حضرت شیخ المشانخ شاہ ابوسعید جی رحمۃ اللہ علیہ کے خلفا میں حضرت شیخ ابراہیم رام پوری رحمۃ اللہ علیہ زہد اور ریاضت اور کثرتِ مجاہدہ میں مشہور تھے، ہمیشہ فناے احدیت میں مستغرق رہتے تھے، اہل بیت کی اس قدر تعظیم کرتے تھے کہ بہ وقت قیام موضع سید پورہ اسی خیال سے چارپائی پر آرام نہیں فرماتے تھے کہ شاید غرباے سادات کو چارپائی میسر نہ آتی ہو، یہ کس طرح ہو سکتا ہے کہ وہ زمین پر سوئیں اور میں چارپائی پر آرام کروں۔

لکھا ہے کہ جس درخت کے نیچے آپ بیٹھ کر ذکر و شغل میں مصروف رہتے تھے، سیدوں کے صغیر بن بچے پھل توڑنے کے واسطے اُس پر اینٹیں پھینکتے تھے، آپ کو سخت اذیت پہنچتی تھی، کسی دن آپ کے سر میں ضرب شدید کی نوبت پہنچی، اور بہت خون نکلا، اُس وقت حضرت کی زبان سے یہ نکلا: اے درخت! سادات کے صاحب زادوں کو تو میں کچھ نہیں کہتا، تو پھل کا لانا چھوڑ دے، نہ پھل آئے گا، نہ بچے اینٹیں پھینکیں گے، لیکن مول! یعنی شگوفہ آتا رہے، کہ وہ دیکھنے میں بھلا معلوم ہوتا ہے۔

مولانا محمد اکرم تحریر فرماتے ہیں کہ آپ کی کرامت سے اب تک اُن درختوں میں پھول تو آتا ہے، مگر پھل نہیں لگتا ہے۔

یہ بھی لکھا ہے کہ حضرت شیخ ابراہیم رحمۃ اللہ علیہ کو حضرت سلطان العارفین شاہ بوعلی

قلندر رحمۃ اللہ علیہ کی روح مقدس سے اویسیت اور فیضانِ خاص تھا، جب متوجہ ہوتے تھے روح مقدس قلندر صاحب کی سامنے آ جاتی تھی، اور جو سوال کرتے جواب پاتے تھے۔

سید پورہ کی سکونت چھوڑ کر حضرت شیخ ابراہیم جی رحمۃ اللہ علیہ قصبہ رام پور ضلع سہارن پور میں تشریف لے گئے تھے، اور وہیں وفات پائی۔ ۱۸ ربیع الاول کو آپ کا عرس ہوتا ہے۔

آپ کے خلفائے دو خلیفہ زیادہ مشہور ہیں، اور دونوں سے سلسلہ طریقت جاری ہے:

ایک - حضرت شیخ محمد جی باکین والدہ رحمۃ اللہ علیہ

دوم - حضرت شاہ محمد شریف نیاولی رحمۃ اللہ علیہ

حضرت بندگی شیخ محمد جی رحمۃ اللہ علیہ کا ذکر خیر کتاب ”تذکرہ اولیائے دہلی“ میں مصنف کتاب حضرت مولانا محمد حبیب اللہ نے خود خدمت اقدس میں حاضر ہو کر اور بہ چشم خود حالات معلوم کرنے کے بعد لکھا ہے، جس سے کئی کرامتیں حضرت بندگی شیخ محمد حاجی رحمۃ اللہ علیہ کی معلوم ہوئی ہیں۔ ایک یہ کہ دریائے جمنا اُن کی کرامت اور برکت سے اُن کی خانقاہ شریف سے دور چلا گیا۔ دوم یہ کہ حسب روایت نواب خان خانانا بادشاہ محمد اعظم اور شاہ زادہ محمد اعظم کی لڑائی ہوئی، تو نواب صاحب کے مواجہہ میں جن جن امیروں کی موت کی خبر اور جن کے فتح یاب ہونے کی خبر حضرت کی زبان مبارک سے نکلی تھی اسی طرح اُس کا ظہور ہوا، کچھ فرق نہیں ہوا۔ اُس کی عبارت بلفظہا نقل کی جاتی ہے:

”زبدہ مشایخ ان دین احمد بندگی شیخ محمد جی رحمۃ اللہ علیہ آں عارف حقانی مشتاق

لقائے یزدانی واقف اسرارِ رحمانی مرتاض ریاضت شاقہ بہ دیدہ گریاں و

سینہ بریاں از جملہ خلفائے شاہ ابراہیم چشتی رام پوری است کہ بہ طور

سلف بہ اقامت صوم و صلوة و مطالعہ کتب تفسیر و حدیث و ارشاد طالبان طریق وصول بر کنار چوں سرحد فیروز آباد اقامت و زید و ہماں جاد رسہ عالی و مسجد و باولی بہ طریق تصرف خرچ مبلغ خطیر نیا نمودہ و چنناں کہ آخر روز مرادی پنج روپیہ بہ عبداللطیف مرید خودی دادہ کہ در خریطہ انداز و وقت شام اجرت گل کاراں و نجاراں و سنگ تراشاں و مزدوراں بہ دست خود ہر قدر کہ می داد خریطہ خالی نمی شد اول حال دریا دوسہ کرت بہ عمارتش مضرت رسانید عاقبت بہ تصرف درویش خدا اندیش دریا مکان خود را گزاشت و مجرازاں جادور انداخت راقم سطور مکرر سعادت ملازمت آں جناب حاصل کردہ و از زبان معتقد درویشاں نواب خان خانانا علیہ الرحمۃ والرضوان شنیدہ کہ می گفت وقت رفتن محمد معظم بہ جنگ محمد اعظم سعادت ملازمت آں شیخ با عظمت نمودم بہ قسمے کہ طرز جنگ و نام کشتگان و اسمائے ظفر یافتگان بر زبان وحی ترجمانش جاری شدہ بود بلا تفاوت دیدم بنا بر آں عبدالواحد برادر زادہ شیخ را بہ بشارت خان ملقب گردانید بست و چہارم محرم سنہ ۱۱۲۰ ایک ہزار یک صد و بست رخت حیات ازیں جہاں بیروں برد و در سخن ہماں مسجد مدفون گشت، وصال عاشق و معشوق تاریخ اوست۔“

آپ کے خلیفہ اور جانشین حضرت شاہ نصیر الدین چشتی ہوئے ہیں، اور اُن کے خلیفہ و جانشین حضرت شاہ غلام سادات چشتی صابری ہوئے ہیں۔ اُن کے خلیفہ برحق و جانشین مطلق کا ذکر اس کے بعد ہوگا۔

ذکر حضرت صابر علی شاہ، عرف

شاہ صابر بخش چشتی صابری رحمۃ اللہ علیہ

آپ دہلی کے مشہور مشائخ اور بزرگوں میں سے گزرے ہیں۔ آپ کے زمانہ فیض نشان میں آپ کی خانقاہ میں بہت درویش اور طالب علم رہتے تھے۔ صد ہا آدمیوں کو کھانا ملتا تھا، اور بہت بزرگوں نے آپ سے فیض حاصل کیا۔ ۱۲۱۴ھ ربیع الاول ۱۲۳۷ھ میں آپ نے وفات پائی۔

ذکر حضرت میر عبد اللہ چشتی صابری رحمۃ اللہ علیہ

آپ مرید و خلیفہ و سجادہ حضرت شاہ صابر بخش اپنے والد ماجد کے تھے۔ تمام عمر پابندی اوقات اور مشغولی اوراد و وظائف میں گزاری۔ خلق مجسم تھے، نہایت عجز و انکسار مزاج عالی میں تھا۔ ۱۲۱۴ھ رمضان المبارک میں وفات پائی، اور اپنے صاحب زادہ شاہ امیر حسین کو سجادہ نشین و خلیفہ اپنا مقرر کیا۔

ذکر حضرت مکر م شاہ امیر حسین چشتی صابری رحمۃ اللہ علیہ

آپ صاحب ذوق و شوق اور اوقات کے پابند ہیں۔ آپ کی خانقاہ میں موافق دستور بزرگان خود لنگر جاری ہے۔ جس قدر درویش یا مسافر آتے ہیں سب کو کھانا ملتا ہے۔ حضرت بندگی شیخ محمد جی رحمۃ اللہ علیہ کا عرس نہایت کشادہ دلی سے کرتے ہیں، تین روز تک کثرت سے مشائخ اور پیر زادگان پانی پت و گنگوہ مہمان ہوتے ہیں، کمال انتظام سے ہر قسم کی خبر گیری سب کی ہوتی ہے، مجالس سماع میں بڑی رونق ہوتی ہے۔ آپ کے جانشین آپ کے پوتے شاہ کرار حسین جوان صالح ہیں، امید ہے کہ وہ اپنے بزرگوں کے قدم بہ قدم رہیں گے، اور وقتاً فوقتاً خدمت جدا مجد خود حضرت شاہ امیر حسین صاحب بجالا کر سعادت دارین سے بہرہ اندوز ہوں گے۔

ذکر حضرت عارف باللہ

مولانا محمد یوسف جی رام پوری رحمۃ اللہ علیہ

یہ حضرت قطب زماں بندگی شیخ محمد جی رحمۃ اللہ علیہ کے خلیفہ تھے، اور آپ سے زور و شور کا سلسلہ چشتیہ صابریہ جاری ہے۔

آپ کے خلیفہ عارف باللہ حضرت مولانا مفتی محمد سلیم منگلوری ہوئے، اُن کے خلیفہ حضرت عارف باللہ مولانا شاہ نور الہدی منگلوری ہوئے۔ اُن کے خلیفہ فخر المتاخرین ثانی محی الدین بن عربی حضرت مولانا عبدالرحمن لکھنوی چشتی صابری ہوئے۔ آپ اپنے زمانہ کے صلحا اور علما میں ممتاز تھے۔ ”کاسرۃ الاسنان“ وغیرہ کتب آپ کی تصانیف سے مشہور ہیں۔ ریاضت اور مجاہدہ آپ کا سلف سے ملتا جلتا تھا۔ پیران کلیر شریف میں آپ نے اربعین کیا، اور مقصود کو پہنچے۔

آپ کے خلیفہ مشہور بزرگ حضرت سید امیر علی شاہ شہید ہوئے ہیں۔ اُن کے خلیفہ مولانا محمد علی شاہ رحمۃ اللہ علیہ لکھنوی ”مثنوی شریف“ کے استاد مشہور تھے۔ اُن کے خلیفہ عظیم شاہ صاحب آج کل زندہ ہیں۔ عاجز راقم الحروف کے ایک دوست حافظ سکندر دہلوی جو ہری صوفی منشا بھی مولانا محمد علی شاہ کے خادم ہیں۔

ذکر حضرت شیخ المشائخ

شاہ محمد شریف نیاولی رحمۃ اللہ علیہ

آپ کے کمالات اور خوارق عادات آپ کے زمان فیض نشان میں مشہور نزدیک و دور تھے۔ حضرت مولانا محمد عاقل آپ کے خلیفہ نے آپ کے ملفوظات ایک مجلد کتاب میں جمع کیے ہیں، اور اُس کا نام ”ملفوظات شریفی“ رکھا ہے۔ راقم الحروف اس کے مطالعہ سے کتب خانہ نواب صاحب گنج پورہ میں مشرف ہوا ہے۔ عجب معرکہ الہا کرامات آپ کی اُس میں درج ہیں۔

سنا ہے آپ نے اس قدر مجاہدہ کیا تھا کہ آپ کا خون پانی کی صورت نظر آتا تھا۔ حضرت بندگی ابراہیم جی رحمۃ اللہ علیہ نے معائنہ کر دیا تھا، اس لیے آپ کی غذا کے واسطے مرغ کے کھانے کا انتظام کر دیا تھا۔

آپ کے خلفا میں سے حضرت شاہ نور محمد شاہ آبادی زیادہ مشہور ہیں، اور اُن سے آپ کا سلسلہ جاری ہے۔ اُن کے بعد اُن کے خلیفہ حضرت سید امیر جھنجانیوی ہیں۔ رحمۃ اللہ علیہ۔ حضرت سید امیر جھنجانیوی کے خلیفہ حضرت قاضی عبدالواحد عرف قاضی غلام غوث پانی پتی ہیں۔ اُن کے خلیفہ حضرت فخر المتاخرین حاجی ولی محمد کشمیری پانی پتی ہیں۔ حاجی صاحب کے حالات اور کرامات کے دیکھنے والے اب تک پانی پت میں موجود ہیں۔

مولانا محمد یحییٰ صاحب صدر مدرس مدرسہ اسلامیہ پانی پت سلمہم اللہ تعالیٰ شاگرد رشید حضرت مولانا نارغب اللہ رحمۃ اللہ علیہ نے بذریعہ گرامی نامہ کے اس عاجز کو بعض

حالات حاجی صاحب کے لکھے ہیں۔ لکھا ہے کہ حضرت حاجی صاحب کو ایام طفولیت میں ذوق و شوق فقر کا تھا، مرشد کی تلاش میں آپ مدینہ طیبہ پہنچے، حضور سرورِ دو عالم ﷺ نے دولت دیدار سے آپ کو مشرف فرمایا، اور حضرت قاضی غلام غوث پانی پتی چشتی صابری رحمہ اللہ کی شبیہ دکھلا دی، اور فرمایا: یہ تمہارے پیر ہیں۔ حاجی صاحب ہندوستان میں آ کر پانی پت پہنچے، اور تلاش مرشد میں بے قرار رہے، قصبہ پانی پت میں وہ زمانہ مشائخین کا تھا، حضرت مخدوم کبیر الاولیا کے سجادہ اور عارف باللہ مولانا محمد اکرم رحمہ اللہ کے سلسلہ والے اور حضرت مولانا قاضی ثناء اللہ صاحب نقشبندی و دیگر اکابر موجود تھے، مگر وہ شبیہ جو حضور سرورِ عالم ﷺ نے دکھائی تھی وہ نظر نہیں آتی تھی، جب بے قراری حد سے زیادہ گزری، حضرت قاضی غلام غوث صاحب سامنے تشریف لائے، اور فرمانے لگے: بھائی! کہاں ہو؟ کب تک پھرتے رہو گے؟ آؤ! چناں چہ حاجی صاحب قدم بوس ہوئے، اور مشرف بیعت سے مشرف ہو کر دولت مقصود سے کام یاب ہوئے۔ ۲۱/ جمادی الآخرہ ۱۲۷۸ھ میں آپ نے وفات پائی۔ مزار آپ کا پانی پت میں زیارت گاہ خلق اللہ ہے۔

لکھا ہے کہ آپ نہایت حسین و جمیل سادات کشمیر سے تھے۔ لباس سیاہ اور کھل اوڑھتے تھے۔ اکثر پیار ہنہ رہتے تھے۔ نہایت متواضع اور دنیا سے مجتنب تھے۔ تمام عمر عالم تجرد میں گزاری۔ غریبوں اور مزدوروں کے گھر کھانا کھاتے، امرا کے یہاں کھانا کھانے سے بچتے تھے۔ امرا کو بیعت کرنے سے بھی انکار کرتے تھے۔

عاجز راقم الحروف سے حاجی صاحب کے خلیفہ مولوی قادر بخش رحمہ اللہ نے بیان کیا تھا کہ زینت محل شاہ دہلی بہادر شاہ کی بیگم نے مشرف بہ بیعت ہونے کا آپ سے اصرار کیا، مگر آپ نے نہیں مانا، اور خواب میں حضرت مخدوم شمس الاولیا شمس الدین ترک پانی پتی رحمہ اللہ کی زیارت سے مشرف ہوئے، آپ نے فرمایا: اس نجاست کی طرف توجہ نہ کرنا۔

مولانا محمد یحییٰ تحریر فرماتے ہیں کہ ایک دفعہ حضرت شاہ فاضل جی رحمہ اللہ کے عرس میں آپ کو وجد ہوا، چند نو جوانانِ پانی پت نے آپ کے وجد کو دیکھ کر مضحکہ اڑایا، آپ نے نظر بھر کر ان کی طرف دیکھا، فوراً بے ہوش ہو کر گر پڑے، اور زخمی ہو گئے، شہر میں شہرت ہو جانے سے ان کے وارث پہنچے، اور حضرت حاجی صاحب سے غفو تقصیر چاہی، بہ وجہ کمال اخلاق حاجی صاحب نے معاف فرمایا، اور پانی پڑھ کر ان پر ڈالا، تب ہوش میں آئے۔

آپ کے خلفا میں پیر احمد صاحب نہایت متواضع اور اہل نسبت تھے، اور جناب مولوی قادر بخش صاحب آپ کے جانشین اور خلیفہ تھے، جن سے سلسلہ آپ کا جاری ہے، حکیم محمد اسحق صاحب سہارن پوری مولوی صاحب کے مریدوں میں مرد صالح، صوفی منش، اوقات کے پابند ہیں، اور میاں غلام صابر پانی پت میں آپ کے جانشین ہیں، ایک خلیفہ حاجی صاحب کے حافظ عبد الرحمن صاحب سہارن پور میں رہتے تھے، ان سے یہی سلسلہ جاری ہے، اسی سلسلہ میں ایک صاحب راہِ رحمت خان نام ایک بزرگ تھے، فقیر راقم الحروف سے عرصہ تک ملاقات رہی، حضرت مردان علی صاحب رحمہ اللہ کے ملنے والے اور حضرت شاہ محمد شریف نیاولی رحمہ اللہ کے پروردہ اور اویسی تھے، جذب ان پر غالب تھا، اکثر اوقات ان کے کشف کے صحیح ہونے کا تجربہ ہوا۔ انتقال فرما گئے۔ رحمۃ اللہ علیہ

ذکر شیخ المشائخ

حضرت بندگی شیخ محمد صادق محبوب الہی رحمہ اللہ

حضرت قطب یزدانی شاہ ابوسعید گنگوہی رحمہ اللہ کے خلیفہ اول اُن کے برادر زادہ محبوب الہی شیخ محمد صادق رحمہ اللہ تھے۔ آپ مریدوں کی تربیت اور علم سلوک کے بتانے میں اپنا نظیر نہیں رکھتے تھے۔

آپ کی صورت مبارک کو دیکھ کر کافر دولتِ اسلام سے مشرف ہو جاتے تھے۔ ”اقتباس الانوار“ میں لکھا ہے کہ ایک مرتبہ آپ گنگوہ سے سہارن پور تشریف لے گئے، سواری سے اتر کر بازار میں سے جا رہے تھے، ایک امیر سا ہوکار دکان پر بیٹھا تھا، حضرت کا جمال باکمال دیکھتے ہی بے تابانہ ہم راہ ہو لیا، قدموں پر گر پڑا، اور کلمہ طیبہ لا الہ الا اللہ محمد رسول اللہ پڑھ کر دولتِ اسلام سے مشرف ہوا۔ حضرت نے اس کا نام عبدالسلام رکھ دیا، چند عرصہ میں واصلانِ حق سے ہو گیا۔

”اقتباس الانوار“ میں ہے کہ حضرت شیخ محمد صادق محبوب الہی نے حسب تعلیم پیرومرشد برحق خود شغل سے پایہ کی ورزش کمال کے درجہ پر پہنچائی تھی، ایک دم آرام نہیں لیتے تھے، آخر الامرحویت و بے خودی پیدا ہو گئی، اور اس بے خودی میں اس قدر اسرارِ ذات بے کیف کے آپ پر مکشوف ہوئے کہ احاطہ بیان سے باہر ہیں، اور اُسی بے خودی میں مقامِ وراء الورا کی ماہیت منکشف ہو گئی، اور دیکھا کہ سینہ مبارک آپ کا شق ہو گیا، ایک روز ن نمودار ہوا، جس میں صحرا بے نہایت نور سرخ سے بھرا ہوا نظر پڑا، اُس میں بے شمار اشکال معلوم ہوئے، اور ایسا خیال گزرا کہ یہ اشکال ایتما تولوا فثمت

وَجْهَ اللہ کے جمال ہیں، اس کے بعد تین شیر نوری سرخ رنگ کے نمودار ہوئے، جن کی آنکھیں آفتاب کی طرح چمکتی تھیں، اور یہ معلوم ہوا کہ یہ تینوں اشکال شیر ذات رسالت پناہ صلی اللہ علیہ وسلم اور ذاتِ علی مرتضیٰ علیہ السلام اور ذاتِ پیرومرشد شاہ ابوسعید ہیں، پھر تینوں شیر اشکال کی شکل میں آگئے، اور تخت سفید نورانی پر تینوں رونق افروز ہوئے، اور فرمایا کہ حق تعالیٰ نے تجھے مرتبہ محبوبی عطا فرمایا ہے، اور تجلیاتِ ذات و صفات تیرے طالب ہیں، اور تو مطلوب ہے، جس مشاہدہ میں چاہے اُس میں رہ! حضرت شیخ محمد صادق محبوب الہی فرماتے ہیں: میں نے عرض کیا: ذاتی مشاہدہ کے سوا اور کچھ میری خواہش نہیں ہے، پس روحانیت رسالت پناہ صلی اللہ علیہ وسلم نے نور کی چادر مجھے عطا فرمائی، اور فرمایا: یہ ردائے معشوقی ہے، اور میری طرف سے نیابتِ مطلقہ تمہیں عطا ہوئی، اس کا حق ادا کرنا، اس سے شہودِ ذاتی کا دوام ہوگا، اور وہ مقامِ ارشاد حاصل ہوگا جو لوازمِ مقامِ نبوت سے ہے، اور حضرت علی کرم اللہ وجہہ نے نورِ خالص کی تلوار عطا کی، اور فرمایا: یہ تلوار لو، اس سے ولایتِ مطلقہ کے تصرفات تمہیں عطا ہوئے، اور حضرت شاہ ابوسعید نے نہایت صاف آئینہ عطا کیا، اور فرمایا: یہ علم کلی الہی کی صورت ہے، جو تمہیں مرحمت ہوئی۔ پس عالمِ تجلیات بے نہایت مجھ پر منکشف ہونے لگا، اور آخر میں نورِ ذات نے جلوہ فرمایا، ایک مہینے تک میں مغلوبِ الحال رہا، دنیا و مافیہا سے بے خبر تھا، جب ہوش میں آیا تو دیکھا، میرا تمام جسم معطر ہے، اور تمام حجرہ میرے قیام کا عطریاتِ حقانیہ سے پُر ہے، آدمیوں نے بتلایا کہ اس ایک ماہ کے عرصہ میں تم بے خبر اور مستغرق تھے، نمازیں فوت ہوئیں، میں نے حساب کر کے نمازوں کو قضا کیا، اور تمام ماجرا حضرت پیرومرشد سے عرض کیا، فرمایا: تمہارا کام پورا ہو گیا، اور یہ بھی فرمایا کہ تمہارے اُن واقعات سے یہ معلوم ہوتا ہے کہ تمہارا طریقہ ارشاد اور ہدایت موافق رنگ حضرت سلطان المشائخ رحمہ اللہ کے ہوگا، تمام عالم کو گھیر لے گا، اس کے بعد اسمِ اعظم کی تلقین کر کے خرقہ خلافت عطا فرمایا، اور طالبانِ خدا کو میرے سپرد کر دیا، اور خود گوشہ اختیار

کیا، جو طالب خدا آتا میرے پاس بھیج دیتے تھے۔

”اقتباس الانوار“ میں لکھا ہے کہ جب حضرت شیخ محمد صادق محبوب الہی سجادہ نشین حضرت شاہ ابوسعید کے ہوئے، آپ کی ولایت اور قطبیت کا شہرہ دنیا میں پھیل گیا، اور آپ کی ہدایت کے نور نے اطراف عالم کو گھیر لیا، ہر طرف سے طالبان خدا آنے لگے، ذکر جہر کے حلقہ صبح و شام اس کثرت سے ہوتے تھے کہ صوفیہ متاخرین کے زمانہ میں ایسی رونق ذکر اللہ کی نہیں سنی گئی، اور ایسے طالب صادق پیدا ہو گئے کہ بیس ہزار بار نئی و اثبات و اسم ذات تو ہر ایک کا معمول تھا، بعض نے روزانہ تیس ہزار اور چالیس ہزار تک نوبت پہنچا دی تھی، اور اکثر سچے طالب حسب ارشاد رسول اکرم ﷺ علم سلوک حاصل کرنے کے واسطے آپ کی خدمت میں حاضر ہوتے تھے۔

”انوار العارفین“ میں حضرت بندگی شیخ ابراہیم مراد آبادی کا قصہ کہ ارشد خدام حضرت سید آدم بنوری رحمہ اللہ تھے رسالہ ”کشف الاسرار“ سے اس طرح لکھا کہ مولانا شیخ ابراہیم مراد آبادی رحمہ اللہ فرماتے ہیں: جس زمانہ میں حضرت سید آدم بنوری رحمہ اللہ قصبہ پائل میں بہ طور سیر تشریف لائے، یہ فقیر اُن کی ہم رکاب تھا، ایک روز عجب قصہ پیش آیا کہ اُسی قصبہ کی ایک مسجد میں بیٹھا تھا، اور حضرت سید آدم بنوری کے خادم بہت سے موجود تھے، یکا یک ایک مرد نورانی ہوا سے نمودار ہوئے، اور میری طرف متوجہ ہوئے، میں بے ہوش ہو گیا، اسی حالت ذوق اور کیفیت میں مرد نورانی نے مجھے فرمایا: ابراہیم! تو تو ہماری ملک سے ہے، ہمارے ساتھ چل! میں نے عرض کیا: آپ کون ہیں؟ فرمایا: میں چشتی ہوں، پھر میں نے عرض کیا کہ آپ کا اسم شریف کیا ہے؟ فرمایا: ناظر محمد، میں نے ارادہ کیا کہ ہم راہ چلوں، آپ ہوا میں غائب ہو گئے، میں مسجد کے دروازہ تک جا کر اُس لکڑی سے ڈک گیا جو جانوروں کے روکنے کے واسطے دروازے میں لگا رکھی تھی، مجھے اُس وقت یہ ہوش نہ تھا کہ اس لکڑی کے اوپر سے جاؤں یا نیچے سے نکل جاؤں، یاروں نے جب مجھے دیکھا کہ یہ بے خبر ہے، اٹھ کر پکڑ لیا، اور بٹھا لیا،

ایک گھڑی کے بعد مجھے ہوش آیا، گریہ وزاری میں مصروف ہو گیا، اور سخت بے قرار ہوا، حضرت سید آدم بنوری سے عرض کیا: مجھے اجازت دیجیے کہ اُس مرد غیب کی تلاش میں نکلوں، اب قیام کرنا میرے سے ناممکن ہے، غرض وہاں سے رخصت ہو کر ہر شہر میں تلاش کرتا ہوا پھر تا تھا کہ قصبہ گنگوہ میں پہنچا، شہر کے باہر ایک زمین دار کو دیکھا، جو اپنے کھیت میں پانی دے رہا تھا، میں نے اُس سے پوچھا: اس قصبہ گنگوہ میں کوئی درویش بھی ہیں؟ اُس نے کہا: بے شک ہیں، میں نے پوچھا: کس سلسلہ میں ہیں؟ بتلایا کہ وہ چشتی ہیں، اس خبر سے میرے دل کو گونہ تسلی ہوئی، پھر میں نے اُس سے پوچھا: کوئی کرامت بھی اُن کی سنی ہے؟ اُس نے کہا: ایک دفعہ یہاں تشریف لائے تھے، مجھے ہم راہ لے گئے، اور فرمایا: جس کھیت میں تو نے پانی نہیں دیا اس کا اہتمام ہمارے نام پر چھوڑ دے، ان شاء اللہ غلہ دو چند پیدا ہوگا، چنانچہ ایسا ہی ہوا کہ جس زمین میں میں نے پانی دیا تھا اُس کی نسبت اُس خشک زمین میں اُن بزرگ کے فرمانے سے دو چند غلہ پیدا ہوا۔ آخر میں خانقاہ شریف میں پہنچا، صورت مبارک سے یقین کر لیا کہ یہ وہی نورانی صورت ہے، جو قصبہ پائل میں غیب سے نمودار ہوئی تھی، مگر یہ تردد پیدا ہوا کہ مجھے اپنا نام ناظر محمد بتلایا تھا، اور یہاں آپ کا نام محمد صادق زبانوں پر ہے، آخر موقع پر میں نے دریافت کیا، تو فرمایا: اس عالم میں میرا نام محمد صادق ہے، اور عالم غیب میں مجھے ناظر محمد پکارتے ہیں، پھر حضرت نے تعلیم و تلقین فرما کر مجھے مقصود تک پہنچایا، اور خلیفہ بنا کر مراد آباد کو رخصت کیا۔

ایک خلیفہ آپ کے شیخ عبد السبحان سہارن پوری ہیں، ایک روز مشرف بہ زیارت ہوئے کہ حضور رسول اکرم ﷺ مع صحابہ کے رونق افروز ہیں، اور شیخ محمد صادق بھی حاضر ہیں، حضور سرور عالم ﷺ نے شیخ عبد السبحان کو فرمایا کہ یہ تیرے پیر ہیں، گنگوہ جا کر مرید ہو جا، اور مقصود اصلی حاصل کر، چنانچہ شیخ عبد السبحان صاحب حسب فرمان واجب الاذعان سردار دو جہاں علی علیہ السلام بے تابانہ گنگوہ پہنچے، اور دولت

بیعت سے مشرف ہو کر ریاضت اور مجاہدہ اختیار کیا، مقصود تک پہنچ کر دولتِ خلافت سے مشرف ہوئے۔

ایک خلیفہ آپ کے حضرت عارف کامل مولانا عبد الجلیل آبادی شاگردِ رشید حضرت شیخ اجل شیخ عبدالحق محدث دہلوی کے تھے۔ انھوں نے زمانہ طالب علمی میں ہی یہ خواب دیکھا کہ ایک صحرائے وسیع نورانی میں حضور سرور عالم ﷺ اہلق گھوڑے پر سوار ہیں، مولانا نے شرفِ قدم بوسی حاصل کیا، حضور نے فرمایا: علم قیل وقال چھوڑ کر علم حال حاصل کر، اور صورتِ شیخ محمد صادق دکھلا کر فرمایا کہ یہ میری امت کے اکابر اولیا سے ہیں، گنگوہہ جا کر ان سے مرید ہو جا، چنانچہ حسب ہدایت حضور رسول اکرم ﷺ مولانا عبد الجلیل گنگوہہ پہنچے، اور دولتِ بیعت سے مشرف ہوئے، اور حق ریاضت و مجاہدہ ادا کر کے خرقہ خلافت حاصل کیا، اور ایک عالم کو دولتِ فیضانِ صابری سے مالا مال کر دیا۔

غرض حضرت شیخ محمد صادق محبوب الہی کے خلفا بہت ہوئے، اور اکثر سے سلاسلِ طریقت جاری ہیں۔

۱۸ محرم الحرام کو آپ نے وفات پائی۔ رحمۃ اللہ علیہ

ہر چند آپ کے خلفا تمام سے سلاسل جاری ہوئے، مگر آپ کے ہر دو صاحب زادے شیخ المشائخ حضرت بندگی شیخ داؤد رحمہ اللہ، اور بندگی شیخ المشائخ حضرت شیخ محمد جی رحمہ اللہ سے سلسلہ چشتیہ صابریہ قدوسیہ کو زیادہ فروغ ہوا۔

ذکر شیخ المشائخ

حضرت بندگی شیخ داؤد جی رحمہ اللہ

حضرت بندگی داؤد جی رحمہ اللہ حضرت محبوب الہی کے بڑے صاحب زادہ، اور سجادہ نشین، اور خلیفہ اول تھے۔ ابتدا ہی میں حضرت شیخ محمد صادق محبوب الہی کو حضور رسول اکرم ﷺ نے بشارت دی تھی کہ تمہارے اس فرزند داؤد سے ایسا سلسلہ ہدایت و ارشاد کا جاری ہوگا کہ مشرق سے مغرب تک پہنچے گا، اور ایک عالم اُس کے نور ولایت سے منور ہوگا۔ حضرت محبوب الہی اس بشارت کے بعد خاص طور پر تربیت ظاہری اور باطنی میں توجہ فرماتے تھے، چنانچہ بہت جلد درجہ تکمیل پر پہنچا دیا۔

لکھا ہے کہ بندگی داؤد جی صبح سے پہر دن چڑھے تک ذکر جہر نفی و اثبات اور اسم ذات میں مصروف رہتے تھے، اس کے بعد دو پہر تک جس دم اور اشتغال کے بجالانے میں سخت مجاہدہ کرتے تھے، پھر قیلوہ فرما کر نماز ظہر کی ادا کر کے حجرہ کے اندر تشریف لے جاتے، اور نماز عصر تک مشغول رہ پائیہ اور سیر و جود میں مصروف رہتے تھے، عصر سے مغرب تک صلوٰۃ و سوطی کا مشغول کرتے تھے، اور مغرب سے عشا تک پیر و مرشد برحق کی خدمت اقدس میں حاضر رہ کر علوم لدنیہ کی تعلیم پاتے تھے، عشا کی نماز سے فارغ ہو کر با وضو سر جانب شمال اور پاؤں جانب جنوب کر کے مستقبلِ قبلہ رخ ہو کر شہودِ مطلوب کے انتظار میں چند گھڑی لیٹ جاتے تھے، پھر اٹھ کر وضو کر کے نماز تہجد ادا کر کے صبح تک ورزش مشغول رہتے تھے، اور اس قدر مشق جس دم میں بہم پہنچائی تھی کہ بعض وقت آدھی رات سے صبح دم ایک سانس لیتے تھے، مشغول رہ پائیہ جس میں

۹ دفعہ اسم ذات تسبیح کے ایک دانہ پر پڑھا جائے ایک سانس میں تین تسبیحیں پڑھ لیتے تھے۔ آپ کا وجود فنا ہو گیا تھا، اور استغراق رہتا تھا، ایک مرتبہ مشغل سہ پایہ کرنے کے بعد آپ مراقبہ میں تھے، کیفیت بے خودی طاری ہو گئی، دیکھا کہ سینہ مبارک آپ کا پھٹ گیا، اور اُس میں سے عرش عظیم نکلا، جس پر حضور سر دار دو عالم ﷺ اور بندگی شیخ محمد صادق محبوب الہی ﷺ رونق افروز ہیں، سر دار دو عالم ﷺ نے داؤد جی کا ہاتھ پکڑا، اور اُس تخت پر بٹھالیا، وہاں عجائبات دیکھے، اور اُسی سلسلہ میں دیکھا کہ حضرت غوث اعظم ﷺ اور حضرت خواجہ خواجگان اجیری ﷺ نے حضور رسول اکرم ﷺ سے عرض کیا کہ یہ جو ان خلافت کبریٰ کے لائق ہے، حضور نے نور کی دو انگشتیاں دونوں کو عطا فرمائیں، اور دونوں پیش واؤں نے حضرت کو پہنا دیں، اور کمالات نبوت اور ولایت مطلقہ کے مل جانے کی بشارت دی، حضرت محبوب الہی یہ تمام حال سن کر بہت خوش ہوئے، اور فرقہ خلافت پہنا کر امانت پیران عظام چشت مع اسم اعظم سپرد کر دی۔

”اقتباس الانوار“ وغیرہ میں لکھا ہے کہ جب اورنگ زیب بادشاہ ۱۰۶۸ھ میں تخت سلطنت پر بیٹھا، اس خاندان کے بعض دشمنوں نے بادشاہ سے کثرت مشغولیت سماع کی شکایت کی، بادشاہ نے حضرت کو دہلی بلوایا، جس روز گھر سے روانہ ہوئے، عالم گیر بادشاہ نے دیکھا کہ بندگی داؤد جی اس کے خلوت خانہ میں رونق افروز ہیں، اور فرماتے ہیں: میرا نام داؤد ہے، کیوں بلایا ہے، اور کیوں درویشوں کو تکلیف دیتا ہے؟ بادشاہ پر ہیبت چھا گئی، اور بہت معذرت کی، اور معافی چاہی، پھر اپنی معتمد اور نیاز کے بھیجا کہ حضرت واپس تشریف لے جائیں، میرے بلانے کے سبب تکلیف گوارا نہ کریں، حضرت نے جواب دیا: میں گھر سے روانہ ہو چکا ہوں، اپنے پیران عظام خواجہ قطب الاقطاب اور حضرت محبوب الہی سلطان المشائخ اور حضرت مخدوم چراغ دہلوی کی زیارت سے مشرف ہو کر واپس جاؤں گا، چنانچہ دہلی پہنچے، اور تینوں مزارات پر حاضر ہوئے، مگر باوجود بلانے کے بادشاہ کے پاس نہیں گئے، ملا عبد القوی

جو مقررین بادشاہ تھے مباحثہ کے واسطے آ موجود ہوئے کہ یہ بدعت راگ کے سننے کی ہشتیوں نے کس دلیل شرعی سے نکالی ہے؟ بندگی داؤد جی نے فرمایا: اگر دلیل قالی چاہیے، بخاری شریف میں حضور سر دار دو جہاں ﷺ کا کنیز سے سماع سنا ثابت ہے، ہاں جو سرود فحش اور فسق کے مضامین شامل ہو وہ حرام ہے، اور ہمارے پیران عظام مزا میر سے سنا نہیں چاہتے تھے، اور اگر دلیل حالی درکار ہے، سامنے آئے قوالوں نے سرود شروع کر دیا، حضرت داؤد جی پر حالت خاص طاری ہو گئی، اور زبان مبارک سے نکلا: تو جاہل ہے، میرے سے دلیل طلب کرتا ہے، اتنا کہنا تھا کہ تمام علم ملا عبد القوی سے سلب ہو گیا، بے اختیار ہو کر آپ کے پاؤں میں آ پڑا، اور معذرت شروع کی، آپ نے معاف فرمایا، بد دستور علوم یاد آ گئے، نہایت عاجزی کے ساتھ حضرت کے پاس سے رخصت ہو کر تمام حال بادشاہ سے بیان کیا، بادشاہ کو از سر نو زیادہ تر اعتقاد پیدا ہو گیا۔

حضرت بندگی داؤد جی کے چار خلیفہ زیادہ مشہور ہوئے:

ایک - عارف باللہ صوفی سوندھا بہو بری

دوم - حضرت شیخ بلاقی کیتھلی

سوم - سید غریب اللہ کیرانوی

چہارم - حضرت سید شاہ ابو المعالی

چاروں سے سلاسل طریقت جاری ہوئے، مگر سیدنا حضرت قطب ربانی

حضرت سید شاہ ابو المعالی رحمہ اللہ سے بڑا فیضان ہوا، اور سلسلہ چشتیہ صابریہ نے کمال

عروج پایا، جیسا کہ آگے آئے گا۔

ذکر حضرت عارف باللہ

شیخ سوندھا صوفی رحمہ اللہ

”اقتباس الانوار“ میں لکھا ہے: جب آپ کو طلب مولیٰ کا شوق پیدا ہوا، تمام علاقے سے مجروح ہو کر گھر سے روانہ ہوئے، اول ہی منزل پانی پت میں کی، اور حضرت مخدوم شیخ جلال کبیر الاولیا کے مزار شریف کے پاس بعد نماز عشا آرام کیا، رات کو دیکھا کہ حضرت کبیر الاولیا تشریف لائے، اور ہاتھ پکڑ کر صورت بندگی شیخ داؤد جی کو دکھلا دیا، اور فرمایا: تیرے پیرویہ ہیں، شیخ داؤد نام ہے، گنگوہ میں ان کا مقام ہے، صبح ہوتے ہی گنگوہ کی طرف روانہ ہوئے، وہاں صورت مبارک دیکھ کر پہچان لیا کہ وہی بزرگ ہیں، جن کی صورت حضرت مخدوم کبیر الاولیا نے خواب میں دکھائی ہے، فوراً بیعت سے مشرف ہو گئے۔

حضرت بندگی داؤد جی نے فرمایا: تین دن کا روزہ رکھو، اور ان دنوں میں ایک لاکھ بار کلمہ طیبہ پڑھو، چوتھے دن غسل طریقت کر کے بعد نماز عشا میرے پاس آؤ، جب چوتھی رات حاضر ہوئے، آپ نے ذکر نفی و اثبات اور اسم ذات کا بتلایا، اور کہا: حجرہ تنگ و تاریک میں بیٹھ کر اس ذکر میں لگے رہو، ان شاء اللہ تعالیٰ جلد مقصود حاصل ہوگا، اس کے بعد کلاہ چارتر کی اپنے سر مبارک سے اتار کر مرحمت فرمائی، اور حجرہ پیران عظام عطا فرمایا، حضرت صوفی شیخ سوندھا برابر ذکر جہر میں رات دن مصروف رہے، اور کثود کار ہونے لگا، پھر حضرت بندگی داؤد جی رحمہ اللہ نے فرمایا کہ تم پانی پت جا کر مجاہدہ کرو، چنانچہ حضرت صوفی صاحب پانی پت پہنچ کر کبھی روضہ حضرت مخدوم

جلال پانی پتی رحمہ اللہ میں، اور کبھی روضہ حضور مخدوم شمس الدین ٹرک پانی پتی رحمہ اللہ میں مصروف ذکر رہتے تھے، اور حق ریاضت اور مجاہدہ کا ادا کرتے تھے۔ آخر الامر ساحل مقصود تک پہنچے، تجلیات کا پیش آنا شروع ہوا، فنائے تام پیدا ہو گئی، ۱۳ روز تک بے حس و حرکت پڑے رہے، جب ہوش میں آئے، تو پیر و مرشد کی خدمت میں گنگوہ حاضر ہو کر حال عرض کیا، حضرت شیخ داؤد جی بہت خوش ہوئے، اور گلے سے لگالیا، پھر شغل بہوگم اور سہ پایہ تلقین فرما کر زیادہ ریاضت اور مجاہدہ کا حکم دیا، اور قطب الارشاد کے مرتبہ پر پہنچایا۔

اسی عرصہ میں ایسا نور آپ سے ظاہر ہوا کہ جس سے تمام عالم منور ہو گیا، اور یہ معلوم ہوا کہ یہ نور حضور مخدوم العالمین سید مخدوم علاء الدین علی احمد صابر کی طرف سے عطا ہوا، اور وہاں کا فیض ہے، یہ دیکھ کر بے اختیار کلیر شریف حاضر ہو گئے، جیسا کہ پہلے حضور مخدوم صاحب کے حالات میں منقول ہوا ہے، اسی طرح درجہ بہ درجہ وہی مقام حاصل کیا جو خاندان چشتیہ صابر یہ قدوسیہ میں جاں بازی اور بہت بڑے مجاہدہ کے بعد حاصل کرتے ہیں، جس کی تفصیل ان کے خلیفہ خاص حضرت مولانا محمد اکرم رحمہ اللہ نے ”اقتباس الانوار“ میں لکھی ہے، جس کا دل چاہے اس میں دیکھے۔

۲۳ جمادی الثانی ۱۱۱۹ھ میں آپ نے وفات پائی۔ رحمۃ اللہ تعالیٰ علیہ

ذکر حضرت عارف باللہ

مولانا محمد اکرم رحمہ اللہ

حضرت مولانا محمد اکرم رحمہ اللہ علوم ظاہری اور باطنی کے جامع، اپنے زمانہ کے قطب تھے۔ آپ کی تصانیف علم تصوف میں بہت مشہور ہیں، خصوصاً آپ کی کتاب ”اقتباس الانوار“ تاریخ خاندان چشتیہ صابریہ میں بے نظیر کتاب ہے، بزرگان دین کے حالات کے علاوہ حسب موقع مسائل مشکلہ تصوف وحدۃ الوجود وغیرہ کو حل کرتے گئے ہیں، اذکار و اشغال کو خوب بتلادیا ہے۔

کتاب مذکور کے دیباچہ میں تحریر فرماتے ہیں کہ جب ”اقتباس الانوار“ ختم ہونے کے نزدیک پہنچی، ایک رات میں نے یہ واقعہ دیکھا کہ گویا بہشت کے باغوں میں سے ایک باغ ہے، اُس میں سرخ موتی کا قہر ہے، اُس قہر میں سردارِ دو عالم صلی اللہ علیہ وسلم مع ہر چہار صحابہ و دیگر اولیائے نام دار و رقیق افروز ہیں، اور حضور غوث اعظم، و حضور خواجہ غریب نواز اجمیری، و حضرت شیخ الاسلام شکر گنج، و حضور سلطان المشائخ، و حضرت قطب العالم گنگوہی، و حضرت شیخ محمد صادق محبوب الہی بھی موجود ہیں، اس عرصہ میں میں یہ کتاب لے کر حاضر ہوا، حضرت شیخ محمد صادق نے کتاب میرے ہاتھ سے لے کر حضور سردارِ دو عالم صلی اللہ علیہ وسلم کے سامنے پیش کی، اور عرض کیا: حضور! اب یہ کتاب خلفائے راشدین اور ائمہ معصومین اور اولیائے متقدمین و متاخرین کے حالات میں لکھی گئی ہے۔ حضور نے دست مبارک میں کتاب لے کر پوچھا: اس کا مصنف کہاں ہے؟ میں فوراً حاضر ہو گیا، اور عرض کیا: حضور! میں نے لکھی ہے، فرمایا: بہت اچھی کتاب لکھی ہے، ہم نے تیری کتاب کو قبول کیا، فاتحہ قبولیت کتاب پڑھ کر ایک چادر نور اخضر کی، جس پر سورۃ اِذَا جَاءَ نَصْرُ اللّٰهِ لکھی ہوئی تھی، مرحمت فرمائی، پھر خلفائے

راشدین اور حضرت غوث اعظم و خواجہ بزرگ و دیگر بزرگان دین نے نوبت بہ نوبت کتاب کو دیکھا، اور قبول فرمایا، اور مجھے بشارت دی۔ اس واقعہ سے جب میں بیدار ہوا، تو دیکھا، میرے بستر سے عطر و عنبر کی خوشبو آتی ہے، میں بہت خوش ہوا، اور دو گانہ شکریہ کا ادا کیا، اور میں نے اس کتاب کو حسب اشارہ غوث اعظم و خواجہ بزرگ رحمہما فی شروع کیا تھا۔

اپنا حال لکھتے ہیں کہ بیعت کرنے کے بعد حضرت قطب الوقت شیخ سوندھا صوفی نے مجھے تین روز کا روزہ طے رکھوایا، پھر ذکر نفی و اثبات اور اسم ذات کا تعلیم کیا، سات برس تک میں نے عزلت میں سخت ریاضت کی، اور کمال مجاہدہ اختیار کیا، آخر الامر بہ برکت پیران عظام کشود کار ہوا، اور ساحل مقصود تک پہنچا۔ تفصیل واقعات سلوک ”اقتباس الانوار“ میں موجود ہے، وہاں دیکھنی چاہیے۔

تاریخ وفات مولانا محمد اکرم معلوم نہیں ہوئی۔ حضرت مولانا محمد اکرم رحمہ اللہ سے سلسلہ پانی پت وغیرہ میں جاری ہے۔ مولانا کے خلیفہ حضرت شاہ محمد فاضل رحمہ اللہ مشہور بزرگ گزرے ہیں۔ ان کے خلیفہ حضرت حکیم سکھو صاحب کرامات تھے۔ مولانا قاضی ثناء اللہ صاحب رحمہ اللہ نے اپنے ”وصیت نامہ“ میں ان کی نسبت لکھا ہے کہ میرے جنازہ کی نماز حکیم سکھو پڑھائیں، جیسا کہ پہلے بھی ذکر آیا ہے۔

ذکر حضرت شاہ بلاقی کیسٹھلی رحمہ اللہ

حضرت بندگی شیخ داؤد جی رحمہ اللہ حضرت شاہ بلاقی کیسٹھلی سے بہت خوش تھے، کیوں کہ انھوں نے ریاضت اور مجاہدہ کمال کے درجہ کو پہنچا دیا تھا، اور عارف کامل بن گئے تھے۔ حضرت داؤد جی کے وصال کے بعد ہندوستان میں نہیں رہ سکے، مکہ معظمہ ہو کر مدینہ منورہ پہنچے، اور وہیں وفات پائی۔ رحمۃ اللہ تعالیٰ علیہ

ذکر حضرت سید غریب اللہ کیرانوی رحمۃ اللہ علیہ

سید صاحب نے حضرت قطب العارفین شاہ ابوسعید گنگوہی رحمۃ اللہ علیہ کی صحبت بھی اٹھائی تھی، اور حضرت محبوب الہی شیخ محمد صادق رحمۃ اللہ علیہ سے بھی تعلیم طریقت حاصل کی تھی، مگر دولت خلافت حضرت بندگی شیخ داؤد جی رحمۃ اللہ علیہ سے ملی، اپنے وقت کے کامل شیخ تھے۔

”اقتباس الانوار“ میں لکھا ہے کہ اکثر عرس خواجہ قطب الاقطاب میں بہ مقام دہلی حاضر ہوا کرتے تھے، ایک دفعہ وہاں مجلس سماع ہو رہی تھی، بادشاہ وقت اور نگ زیب کے مصاحبوں میں ایک پیرزادہ سرہندی موقع سماع خواجہ صاحب پر پہنچے، اور بادشاہی محتسب کو ہم راہ لے گئے، قوالوں کو روکنا شروع کیا، اور حکم دیا: گانا بند کرو، تمام فقراے حاضرین بے ذوق ہو گئے، اُس وقت حضرت سید غریب اللہ نے حضور خواجہ قطب الاقطاب رحمۃ اللہ علیہ کی روح مقدس کی طرف توجہ کی، اور معلوم کرنا چاہا کہ حضور خواجہ ہی کی مرضی ہے کہ سماع نہ ہو یا خود محتسب نفسانیت سے یہ کام کر رہا ہے، یکا یک یہ منکشف ہوا کہ حضور خواجہ کی قبر شریف شق ہوئی، اور حضور سرخ لباس کے ساتھ اندر سے نکل کر قبر پر بیٹھ گئے، اور یہ شعر زبان مبارک پر ہے:

گل گوں لباس کرد و سوار سمند شد

یاران حذر کنید کہ آتش بلند شد

یہ کیفیت نظر پڑتے ہی حضرت سید غریب اللہ کو از سر نو توجہ شروع ہو گیا، اور تمام مجلس پر رقت و حالت طاری ہو گئی، وہ پیرزادہ صاحب اور محتسب بھی رونے لگے، قوالوں نے بہ دستور گانا شروع کیا، وہ کیفیت ہوئی کہ اس سے پہلے کم ہوئی ہوگی، مگر اُن پیرزادہ کا چند روز بعد انتقال ہو گیا، بادشاہ دکن چلا گیا، پھر واپس نہیں آیا۔

مزار حضرت سید غریب اللہ کیرانہ میں ہے۔ رحمۃ اللہ علیہ

ذکر قطب ربانی

حضرت سید شاہ ابوالمعالی انیسٹھوی رحمۃ اللہ علیہ

آپ سادات کرام اور خلفائے عظام بندگی حضرت شیخ داؤد جی رحمۃ اللہ علیہ سے ہیں، فقر و فاقہ میں لاثانی اور ریاضت و مجاہدہ میں عظیم الشان اپنے وقت کے مانے جاتے تھے، تمام عمر ذکر جہر اور استغراق باطن میں گزاری، تربیت مریداں اور تعلیم طالبان میں ملکہ خاص رکھتے تھے۔ عارف باللہ مولانا محمد اکرم رحمۃ اللہ علیہ ”اقتباس الانوار“ میں آپ کی نسبت تحریر فرماتے ہیں:

”تمام عمر بہ ذکر جہر و استغراق باطن گذرانید، شہرت بسیار یافتہ بود و در

تربیت مریداں اشتہار تمام داشت۔“

آپ کا کمال اس سے ظاہر ہے کہ ایک مرتبہ قصبہ تھانیس میں آپ کے زمانہ کے اولیائے کرام جمع تھے، جیسے حضرت قطب الوقت شیخ سوندھا بہوہری، و حضرت شیخ عبدالفتح سرہندی، و حضرت شیخ بلاقی کیتھلی، و حضرت شیخ عبدالقادر سنوری، و حضرت شاہ غریب اللہ کیرانوی وغیرہ، ایسے مجمع میں شیخ عبدالفتح کی زبان سے خوش طبعی کے طور پر یہ کلمہ نکلا کہ بھائی ابوالمعالی نفی و اثبات میں کیا فرماتے ہیں؟ حضرت نے فوراً جواب میں فرمایا کہ زبان سے کہنے کا اعتبار نہیں، تجربہ کرا کے دکھانا چاہیے، اگر اس بھینس کے کان میں جو سامنے کھڑی ہے مدلائے نفی کھینچا جائے، تو یہ مرجائے، اور جب کلمہ اثبات پڑھا جائے تو زندہ ہو جائے، سب بزرگان دین نے کہنا شروع کیا کہ بلاشبہ اس کے دکھانے کی ضرورت ہے، حضرت سیدنا شاہ ابوالمعالی اٹھے، اور بھینس

کے پاس جا کر لَا إِلَهَ إِلَّا اللَّهُ کو مد اور درازی اور جہر سے کہا، فوراً بھینس بے جان ہو کر زمین پر گر پڑی، اور جب کلمہ اثبات إِلَّا اللَّهُ کہا، تو وہ زندہ ہو گئی، اور گھاس کھانے لگی، تمام موجودین مشائخ آپ کے اس کمال سے حیرت زدہ ہو گئے، اور اقرار کرنا پڑا کہ یہ کرامات حضرات سلف شلی اور جنیدؒ کے کرامات کے مشابہ ہے۔

آپ کی حالت استغراق محویت کی ایسی ہو گئی تھی کہ دو دو تین تین مہینے تک نہ کچھ کھاتے تھے، نہ پیتے تھے، نماز کے وقت خادم دوش مبارک ہلا کر آگاہ کرتا تھا، فرماتے تھے: مجھے خبر نہیں، وضو کراؤ، چنانچہ وضو کراتے، اور نماز پڑھاتے، اس کے بعد ایسی حالت ہو گئی کہ رات دن حالت محویت اور استغراق میں تو رہتے، مگر نماز کے وقت خود آگاہ ہو کر نماز ادا کرتے، لوگوں نے عرض کیا کہ پہلے ہم لوگ حضور کو نماز کے وقت آگاہ کرتے تھے، اب خود آپ آگاہ ہو جاتے ہیں، فرمایا کہ اب نماز صورت پکڑ کر میرے سامنے آ جاتی ہے، فرض کہتا ہے: میں فرض خدا ہوں، سنت کہتی ہے کہ میں سنت رسول اللہ ﷺ کی ہوں، بہ موجب اس کے میں نماز ادا کرتا ہوں۔ آخر الامر حالت استغراق اس سے بھی زیادہ بڑھ گئی۔ اسی کیفیت استغراق میں ماہ ربیع الاول ۱۱۱۲ھ میں وفات پائی۔

حضرت کی اولاد امجاد میں سے انیسٹھ میں دو صاحب سجادہ نشین ہیں:

ایک - حضرت حاج الحرمین الشریفین شاہ محمد فخر الدین سلسلہ سیم اللہ تعالیٰ

دوم - حضرت شاہ مسعود احمد ابقاھم اللہ تعالیٰ

شاہ محمد فخر الدین صاحب آخر ماہ صفر میں عرس کرتے ہیں، اور شاہ مسعود احمد صاحب شروع رجب میں عرس کرتے ہیں، اور دونوں صاحب بالاتفاق روزمرہ مسافرین اور درویشانِ مقیم خانقاہ کو کھانا دیتے ہیں، لنگر جاری ہے۔ بركة اللہ فیہم عاجز راقم الحروف نے ایک مستقل رسالہ میں حضرت شاہ ابو المعالیؒ کے حالات لکھے ہیں، اس کا نام ”عقد الدلائل یعنی مناقب شاہ ابو المعالی“ ہے۔

آپ کے خلفاء میں حضرت سیدنا شاہ میراں بھیکھہؒ زیادہ مشہور ہیں۔

اور آپ کے ایک خلیفہ حضرت شاہ مدار کا مزار مقدس انیسٹھ ہی میں ہے، نہایت پُر فیض جگہ ہے۔ ہمارے قصبہ انیسٹھ میں حافظ کریم بخش نام مرد صالح تھے، باوجود تین شادیوں کے آپ کو اولاد نہ ہوئی تھی، راؤ رحمت خان صاحب ایک بزرگ نے، جن کا ذکر اس کتاب میں ہے، حافظ صاحب سے فرمایا کہ ہر شب جمعہ کو حضرت شاہ مدارؒ کے مزار پر حاضر ہوا کرو، ان کی برکت سے تمہیں اولاد ہوگی، چنانچہ حافظ صاحب نے جانا شروع کیا، اور اللہ کریم نے اُن کو فرزند عطا فرمایا۔ مزار مبارک حضرت شاہ مدارؒ کے برکات قصبہ انیسٹھ میں مسلم اور مشہور ہیں۔

ذکر حضرت سیدنا قطب زماں پیر دست گیر

سید شاہ بھیکھ جی

حضرت سید صاحب متاخرین مشائخین چشتیہ میں ایسے باکمال اور صاحب جلال و جمال گزرے ہیں کہ اپنا ثانی نہیں رکھتے تھے۔ کشائش ظاہری اور باطنی، اور قبولیت صوری و معنوی کی آپ کے زمانہ میں آپ جیسی کسی کو حاصل نہیں ہوئی تھی۔ درویشوں اور طالبان خدا کا مجمع اور حلقہ ذکر آپ کے یہاں ایسا رہتا تھا کہ آپ سے پہلے ہندوستان میں شاید کسی بزرگ کے پاس ہوا ہو، شاہان وقت اور وزرا و ارکان دولت آپ کے نیاز مند و معتقد تھے۔

پہلے ایک بزرگ شاہ قاسم کے آپ طالب ہوئے، اور کچھ عرصہ تک خدمت کرتے رہے، مگر اُن کو معلوم ہوا کہ سید صاحب ایک دریاے عظیم نظر آتے ہیں، کسی کامل اکمل بزرگ سے فائدہ اٹھانے کے لائق ہیں، تب آپ کو رخصت کیا، اور دوسرے پیر کی تلاش کرنے کی اجازت دی، آپ تلاش کرتے کرتے شاہ بہاول کی امداد سے بہ مقام انیٹھ حضرت قطب ربانی سیدنا حضرت شاہ ابوالمعالی جی کی خدمت اقدس میں حاضر ہو کر دولت بیعت سے سرفراز ہوئے، حضرت شاہ صاحب نے ذکر تلقین فرما کر رخصت کر دیا، سید صاحب نے کہو ام واپس ہو کر ایسی ریاضت اور مجاہدہ اختیار کیا جیسا کہ سلسلہ چشتیہ صابریہ قدوسیہ کے اکابر کرتے آئے ہیں، چند عرصہ میں آپ کو ایسا کشف حاصل ہو گیا کہ مقام انیٹھ میں حضرت سیدنا شاہ ابوالمعالی جی کا موئے مبارک ڈاڑھی میں کنگھا کرتے ہوئے گر پڑا تھا، کہو ام سے

دیکھ لیا، اور انیٹھ پہنچ کر وہ موئے مبارک پیر و مرشد کا زمین سے اٹھالیا، حضرت شاہ ابوالمعالی جی نے کہ مرشد کامل اور طیب حاذق تھے میراں جی سے کہا: اس قسم کا کشف کوئی فقر اور درویشی نہیں، اس طرف توجہ نہ کریں، صرف یاد الہی ذکر و فکر میں مصروف رہیں، چنانچہ حضرت میراں جی نے وہ مجاہدہ کیا کہ اپنے آپ کو فنا کر کے چھوڑا۔

ایک دفعہ حضرت شاہ صاحب نے بلایا، تو بہ وجہ ضعف باقاعدہ چلنے کی طاقت نہ تھی، بہ زور کرامت دریا پر سے کشتی کے بغیر چند عرصہ میں دو منزل طے کر کے حاضر خدمت پیر و مرشد برحق ہو گئے، حضرت شاہ صاحب نے فرمایا: رعایت عالم اسباب ضروری ہے، دریا پر سے جب گزرنا ہو کشتی کے ذریعے گزریں، چنانچہ واپسی پر آپ منزل کرتے ہوئے گئے، اور کشتی کے ذریعہ دریا کو طے کیا، پھر حضرت قطب ربانی سید شاہ ابوالمعالی جی خود بہ مقام کہو ام میراں جی کے پاس رونق افروز ہوئے، اور خرقہ خلافت پہنایا، اور اپنا جانشین مطلق مقرر کیا۔

حضرت میراں جی جی کے کرامات اور خوارق عادات اور کمالات آپ کے ملفوظات ”ثمرۃ الفوائد“ میں مولانا لطف اللہ آپ کے خلیفہ نے اور ”نہمۃ السالکین“ میں آپ کے دوسرے خلیفہ مولانا علیم اللہ جالندھری نے لکھے ہیں، جس کو موقع ملے ان دونوں کتابوں کو دیکھے۔

میں ایک کرامت حضرت میراں جی جی کی ”خزینۃ الاصفیا“ سے نقل کرتا ہوں، وہ یہ ہے کہ حضرت کا ایک مرید موضع نوندہن میں ہوتا تھا، اُس کا بچہ دس سال کی عمر کا فوت ہو گیا، اور اُسی وقت حضرت میراں جی اُس کے گھر میں تشریف لے گئے، اُس نے اُس مردہ بچہ کو فوراً کوٹھے میں بند کر کے اپنی اہلیہ سے کہا کہ حضرت میراں جی جب تک طعام نوش فرمائیں کوئی بات ظاہر نہ ہو، کھانا تیار ہو گیا، دسترخوان بچھ گیا، حضور میراں جی نے فرمایا: تمہارا بچہ کہاں ہے؟ اُسے لاؤ، ہمارے ساتھ کھانا کھائے!

عرض کیا: وہ کہیں باہر کھیلتا ہوگا، حضور طعام نوش فرمائیں! فرمایا: اُس کے بغیر ہم ہرگز کھانا نہیں کھائیں گے، جب وہ شخص مجبور ہو گیا، رو کر عرض کرنے لگا: حضور! وہ تو مر گیا، اور ہم نے اُس کی نعش گھر میں بند کر دی ہے، فرمایا: نہیں سوتا ہوگا، جاؤ، دیکھو تو سہی، جب دروازہ کھولا، تو اُس کے سانس لینے کی آواز آئی، جا کر جگایا، اور حضور میراں جی کے پاس لائے، حضرت نے اُس کے ہم راہ کھانا تناول فرمایا۔ اس کرامت کی بڑی شہرت ہوئی، اور صد ہا اہل اسلام سلسلہ عالیہ چشتیہ صابریہ میں داخل ہوئے۔

عزیزم مولوی سید غلام بھیکھ وکیل و رئیس انبالہ حضرت میراں جی رحمۃ اللہ علیہ کے حالات جمع کر کے عن قریب شائع کرنے والے ہیں، متوسلان سلسلہ اُن کے مطالعہ سے فائدہ اٹھائیں گے ان شاء اللہ!

پنجم رمضان المبارک ۱۱۳۱ھ میں آپ نے وفات پائی۔ قصبہ کہواں میں آپ کا روضہ ہے۔

آپ کے خلفاء بہ کثرت اقطار عالم بالخصوص ہندوستان میں ہوئے ہیں۔ آپ کے خلیفہ اول حضرت سید شاہ محمد باقر رحمۃ اللہ علیہ فرزند ارجمند حضرت قطب ربانی سید شاہ ابوالمعالی رحمۃ اللہ علیہ کے ہیں۔ ان کا مزار مقدس اپنے والد ماجد کے گنبد میں ہے۔

حضرت مولانا سید علیم اللہ فاضل جالندھری رحمۃ اللہ علیہ سے آپ کا سلسلہ جالندھر اور اس کے نواح میں جاری ہے۔

اور حضرت خواجہ شاہ عنایت اللہ بہلول پوری سے ایک بڑا سلسلہ رام پور روہیل کھنڈ میں اُن کے خلیفہ حضرت قطب الوقت اخوند فقیر رحمۃ اللہ علیہ سے جاری ہے۔ لکھا ہے کہ حضرت شاہ عنایت اللہ ذات کے گوجر بھینسین چرایا کرتے تھے، اتفاقاً حضرت میراں جی رحمۃ اللہ علیہ کا اُس طرف گزر ہو گیا، آپ کی نظر عنایت اُن پر ہو گئی، رنگے گئے، اور بڑے صاحب کمال ہوئے۔

ذکر حضرت شاہ عبدالکریم، معروف بہ

اخوند فقیر رام پوری چشتی صابری رحمۃ اللہ علیہ

آپ خلیفہ شاہ عنایت اللہ بہلول پوری کے ہوئے۔ لکھا ہے کہ حضرت شاہ بھیکھ رحمۃ اللہ علیہ نے شاہ عنایت اللہ سے پیشین گوئی کی تھی کہ تمہارے پاس ایک طالب خدا اس قسم کا آئے گا، میں یہ تسبیح اور ہلاس دان لے دیتا ہوں، یہ امانت اُن کو پہنچا دینا۔

حضرت اخوند صاحب قاری بھی تھے۔ سلسلہ چشتیہ صابریہ کو آپ سے بہت رونق ہوئی۔ بڑے صاحب کمال تھے۔ رحمۃ اللہ علیہ

ذکر حضرت شاہ غلام حسین رحمۃ اللہ علیہ

آپ فرزند و خلیفہ اور سجادہ نشین اپنے والد ماجد حضرت اخوند صاحب رحمۃ اللہ علیہ کے تھے۔ بہت اشخاص کو آپ سے فیض پہنچا۔

ذکر حضرت فقیر شاہ رحمۃ اللہ علیہ

آپ مرید و خلیفہ حضرت شاہ غلام حسین رحمۃ اللہ علیہ کے ہیں۔ آپ کے جانشین آپ کے صاحب زادہ حضرت حافظ علی حسین رحمۃ اللہ علیہ تھے، اور نیز حضرت حافظ علی حسین صاحب خلیفہ حضرت حافظ محمود شاہ صاحب کے تھے۔ آپ کے خلیفہ جناب صوفی محمد حسین مراد آبادی رحمۃ اللہ علیہ ہوئے، اور صوفی صاحب کے بہت سے خلفا ہیں، جن سے اُن کا سلسلہ جاری ہے۔ اللہ ہم بارک فی اہلنا فریم و سلسلتہم۔

حضرت حافظ علی حسین صاحب کی زیارت راقم الحروف نے کی ہے، اچھے بزرگ صاحب حال تھے، اور اُن کے اخلاص ہی کی برکت ہے کہ اُن کے خلیفہ حضرت صوفی محمد حسین صاحب کو بڑا عروج ہوا، صوفی صاحب کا مجمع عرس کلیر شریف میں ہر سال حلقہ اور ذکر میں مصروف رہتا ہے، جن کو دیکھ کر دل خوش ہوتا ہے۔ سخت افسوس ہے کہ ایک سال گزرا ہوگا کہ صوفی صاحب نے انتقال فرمایا۔ رحمۃ اللہ علیہ

حضرت شاہ عبدالرحیم مراد آبادی خلیفہ و جانشین شاہ جی عبداللہ شاہ صاحب رحمۃ اللہ علیہ کے، اور وہ خلیفہ حضرت شاہ غلام حسین صاحب رحمۃ اللہ علیہ کے تھے۔ حضرت اخوند صاحب کے سلسلہ میں حضرت والا شاہ محمد حسن صاحب رام پور روہیل کھنڈ میں مشہور بزرگ، اور حضرت مخدوم العالمین کلیری رحمۃ اللہ علیہ کے نام مبارک کے عاشق اور اویسی گزرے ہیں۔ رحمۃ اللہ علیہ

شاہ عبدالرحیم صاحب کے جانشین صوفی جان صاحب تھے۔ صوفی جان صاحب جب تک زندہ رہے اوقات کے پابند، پیرانِ عظام سے کمال اخلاص رکھنے والے، حاضرین پیرانِ کلیر شریف سے تھے۔ اللہ تعالیٰ آپ کی مغفرت فرمائے۔

حضرت شاہ عنایت اللہ صاحب خلیفہ حضرت میراں جی صاحب رحمۃ اللہ علیہ سے جیسا سلسلہ چشتیہ صابریہ اخوند صاحب کارام پور و مراد آباد میں جاری ہے ایسا ہی پنجاب کے گوشہ بھٹنڈہ وغیرہ میں جاری ہے۔ آپ کے خلیفہ حضرت خواجہ شیخ محمد روشن بے ریا چشتی صابری رحمۃ اللہ علیہ تھے۔ آپ کا لقب ”بے ریا“ اس واسطے مشہور ہوا کہ نہایت صاف گو تھے۔ ان کے خلیفہ و جانشین خواجہ حافظ محمد چشتی صابری گزرے ہیں۔ مزار شریف آپ کا سنم میں ہے۔ حضرت موصوف نے ۱۲۴۰ھ میں وفات پائی۔ اُن کے خلیفہ حضرت خواجہ اللہ بخش چشتی صابری رحمۃ اللہ علیہ ہیں۔ آپ کے مجاہدہ اور ریاضت کا ذکر کتاب ”تذکرۃ المشائخ“ میں لکھا ہے۔ مزار شریف سنم میں ہے۔ آپ کے کئی خلیفہ گزرے ہیں، مگر جانشین اور خلیفہ اعظم خواجہ ناصر الدین چشتی صابری ہوئے ہیں۔ ۲۰ ربیع الاول ۱۲۵۴ھ میں آپ نے وفات پائی۔

ذکر حضرت خواجہ ناصر الدین چشتی صابری رحمۃ اللہ علیہ

مولوی مولا بخش مصنف ”تذکرۃ المشائخ“ تحریر فرماتے ہیں کہ قصبہ سنم میں علم ظاہری اور باطنی میں کوئی آپ کا نظیر نہیں تھا، اور کمال ریاضت اور مجاہدہ آپ نے کیا تھا۔ صابری درویشوں جیسے رنگین کپڑے رکھتے تھے۔ انتقال کے قریب گھر سے رخصت ہو کر مسجد میں چلے آئے، اور وہیں وفات پائی۔ وفات آپ کی ۲۲ رمضان المبارک ۱۲۹۵ھ میں ہوئی۔ مزار مقدس سنم میں ہے۔

آپ کے صاحب زادے شمس الدین عرف مست جانشین اور سجادہ نشین ہیں۔ بارک اللہ فیہ وفي عمرہ وزہدہ۔

ذکر حضرت زبدۃ العارفین

مولانا سید علیم اللہ فاضل جالندھری رحمۃ اللہ علیہ

حضرت مولانا سید علیم اللہ جالندھری شیخ کامل مکمل، صاحب کرامت و خوارق گزرے ہیں، حضرت پیر دست گیر قطب الوقت سید شاہ میراں بھیکھ رحمۃ اللہ علیہ کے خلفا میں ممتاز تھے۔ اپنے بیعت سے مشرف ہونے کا حال تمام کتاب ”زہمتہ السالکین“ میں لکھا ہے۔ حسب ارشاد حضور اکرم صلی اللہ علیہ وسلم حضرت میراں جی کی خدمت اقدس میں حاضر ہوئے۔ سلسلہ چشتیہ صابریہ آپ سے جاری ہے۔ ۱۶ صفر ۱۲۰۲ھ کو آپ نے وفات پائی۔

آپ کے خلفا میں سے مولانا عبد اللہ شاہ صاحب نے ”اسرار العلیم“ نام رسالہ آپ کے حالات میں لکھا ہے۔ آپ کے جانشین سید عنایت اللہ شاہ ہوئے، اُن کے جانشین اور خلیفہ سید ہدایت اللہ شاہ صاحب، اُن کے خلیفہ اور جانشین سید ثناء اللہ شاہ صاحب، اُن کے خلیفہ اور جانشین سید مسیح اللہ شاہ رحمۃ اللہ علیہم اجمعین، اُن کے جانشین اب ۱۳۳۲ھ میں سید نذیر اللہ شاہ ہیں۔

[دیگر خلفائے سید شاہ بھیکھ]

حضرت پیر دست گیر قطب یزدانی سید شاہ بھیکھ رحمۃ اللہ علیہ کے خلفا میں سے ایک حضرت خواجہ عبد اللہ رحمۃ اللہ علیہ تھے، وہ حضرت کے جانشین خاص دائرہ شریفہ میں ہوتے۔ آپ کے جانشین اور خلیفہ حضرت خواجہ محمد عمر رحمۃ اللہ علیہ ہوئے، اُن کے جانشین اور خلیفہ حضرت نور علی شاہ رحمۃ اللہ علیہ ہوئے، ان کے جانشین اور خلیفہ حضرت سردار بہادر علی شاہ رحمۃ اللہ علیہ ہوئے۔

عاجز راقم الحروف عرض کرتا ہے کہ مجھے سردار صاحب کی حیات شریفہ میں دو دفعہ دائرہ شریفہ متصل بھٹکے میں جانے اور سردار صاحب کی خدمت اقدس میں حاضر ہونے کا اتفاق ہوا، بزرگانِ سلف کے نمونے تھے، آپ کی حیات میں ایک سو کے قریب درویش خانقاہ شریفہ میں موجود رہتے تھے، رات کے دو بجے سے اٹھ کر ذکر جہر میں مصروف ہو کر حلقہ کرتے تھے، اسی طرح بعد نماز عصر جہر کے ساتھ حلقہ کیا کرتے تھے، سردار صاحب کبھی روپیہ اشرفی کو ہاتھ میں نہیں لیتے تھے، جب کوئی نذر پیش کرتا تھا، جو پاس موجود ہوتا تھا، وہ سنبھال لیتا تھا، اور کبھی آپ کی زبان پر کلمہ ”میں“ نہیں آتا تھا، بہ جائے ”میں“ کے ”یہ فقیر“ یا ”یہ عاجز“ اپنے سے تعبیر کرتے تھے، ہمارے قصبہ انیٹھ کے عام باشندوں کی خاص طور پر مہمانی اور مدارات اس تعلق سے کرتے تھے کہ وہاں حضرت قطب صمدانی سید شاہ ابوالعالی رحمۃ اللہ علیہ کا مزار مقدس ہے۔

جناب حکیم حسین بخش صاحب رئیس قصبہ انیٹھ ریاست منڈی میں راجہ کے طبیب تھے، اور ابتدا سے سردار صاحب کے معتقد تھے، کسی نے یہ خبر مشہور کر دی کہ

سردار صاحب کا انتقال ہو گیا، حکیم صاحب کو کمال رنج ہوا، سردار صاحب رات کو خواب میں تشریف لائے، اور حکیم صاحب کو بیعت سے مشرف کیا۔

تاریخ وفات سردار صاحب معلوم نہیں۔ رحمۃ اللہ علیہ

سردار صاحب کے مریدوں میں حافظ محمد حسین صاحب ساکن موضع ہابڑی اچھے بااوقات بزرگ ہیں، ذکر اللہ یا درود شریف یا کسی کو نصیحت کرنے میں رات دن مصروف رہتے ہیں، وقت ضائع نہیں کرتے۔

سعد اللہ شاہ صاحب ساکن موضع سکھروڈہ بھی آپ کے مرید مجاز، اوقات کے پابند ہیں۔

اور آج کل دائرہ شریفہ میں سردار صاحب غی کے مرید راؤ امداد علی خان صاحب سجادہ نشین ہیں، اور کبیر ام شریف میں شاہ محمد اسحاق صاحب سجادہ نشین ہیں۔

ذکر حضرت عارف باللہ

سید محمد سالم ترمذی قدس سرہ

آپ حضرت پیر دست گیر سید شاہ بھیکھ رحمۃ اللہ علیہ کے مقبول خلفا میں سے ہیں۔ آپ کے واسطے سے اس سلسلہ شریفہ کو بڑا عروج ہوا۔ آپ نے میراں جی رحمۃ اللہ علیہ سے مشرف بہ بیعت ہو کر کمال مجاہدہ اور ریاضت کی۔ ۱۲ برس تک گھر سے پوشیدہ ہو گئے، تمام عزیز واقربا کو بھول گئے۔ آپ کے والدین آپ کی جدائی میں روتے روتے نایاب ہو گئے۔ آخر میراں جی رحمۃ اللہ علیہ نے آپ کو بلوا کر والدین کے پاس بھیجا۔

”انوار العارفین“ میں لکھا ہے کہ آپ کے برادر زادہ اور خلیفہ حضرت سید محمد اعظم نے آپ سے پوچھا کہ یہ بات کہاں تک صحیح ہے کہ شیخ جس صورت میں چاہے اپنے آپ کو ظاہر کر دے؟ فرمایا: یہ قول درست ہے، پھر داہنا ہاتھ اپنے چہرہ پر پھیرا، تو بہ شکل نابالغ بچہ کے نظر آنے لگے، دوسری دفعہ ہاتھ پھیرا تو جوان نظر آنے لگے، تیسری دفعہ ہاتھ پھیرا تو بوڑھے ضعیف دکھائی دینے لگے۔

۲۲ رمضان المبارک ۱۱۷۵ھ میں آپ کی وفات ہوئی۔ مزار شریف روپڑ میں ہے۔

ذکر عارف باللہ

حضرت سید محمد اعظم رحمۃ اللہ علیہ

آپ خلیفہ و جانشین اپنے عم بزرگ دار حضرت سید محمد سالم رحمۃ اللہ علیہ کے تھے۔ مزاج عالی میں کمال فروتنی تھی، کسی ہم سایہ کا کام بازار کا ہوتا خوشی سے کرتے تھے، اور جب آپ کے پاس گوشت کا سالن آتا اُس میں اور پانی ملا دیتے تھے، تاکہ اُسے کھا کر نفس مونا نہ ہو۔ آپ کے کئی خلیفہ ہوئے، مگر زیادہ رونق حضرت حافظ محمد موسیٰ رحمۃ اللہ علیہ کے سلسلہ سے ہوئی۔ ۲۹ ربیع الثانی ۱۲۲۷ھ میں وفات پائی۔

ذکر حضرت شیخ المشائخ

حافظ محمد موسیٰ مانک پوری چشتی صابری رحمہ اللہ

”انوار العارفين“ میں ہے: جب ولولہ شوق یزدان کا پیدا ہوا، حضرت حافظ جی صاحب پیر کی تلاش میں نکلے، آخر الامر غیب سے اشارہ ہوا، رو پڑ پہنچے، اور حضرت سید محمد اعظم رحمہ اللہ سے مشرف بہ بیعت ہوئے۔ سید صاحب نے حسب قاعدہ تعلیم و تلقین اذکار و اشغال کی فرمائی، آپ نے کمال محنت اٹھائی، اور درجہ کمال پر پہنچے، دولت خلافت سے مشرف ہوئے۔ سید صاحب نے فرمایا: میرے تمام مرید تمہارے سپرد ہیں۔ آپ نے مانک پور میں آکر قیام کیا، ارشاد و ہدایت طالبان خدا میں مصروف ہوئے، آپ کی بڑی شہرت ہوئی، چار طرف سے طالبان خدا جمع ہو گئے، خاندان چشتیہ صابریہ کے مشائخ میں آپ بے نظیر وقت تھے، پہلے آپ ذکر جبر کی تعلیم کرتے تھے، اور مد و شد تحت و فوق و جملہ شرائط کے پورا کرنے کی سخت تاکید فرماتے تھے، رات کو جو درویش حلقہ ذکر میں غیر حاضر ہوتا اس سے سخت باز پرس فرماتے تھے، جس قدر فتوحات باہر سے آتے درویشوں کے خورد و نوش اور لباس سے جو زیادہ ہوتا اسے مساکین اور محتاجوں پر تقسیم کر دیتے تھے۔

آپ اولیٰ حضرت میراں جی رحمہ اللہ کے تھے۔ حضرت عارف باللہ مولانا سید امانت علی صاحب امر وہی رحمہ اللہ فرماتے ہیں کہ میں نے حضرت حافظ جی کو یہ کہتے ہوئے سنا: میراں جی! یہ کام نہیں ہوا۔

مرض وفات میں حضرت مولانا سید امانت علی صاحب، اور حضرت شاہ خاموش

صاحب حیدر آبادی، اور حضرت عبداللہ شاہ صاحب تھامیری، اور حضرت شاہ جی جان اللہ صاحب خان پوری، اور حضرت حاجی مسکین شاہ صاحب کو حضرت حافظ صاحب نے اشارہ فرمایا کہ تم میں میری جگہ کوئی بیٹھے، اور خانقاہ و تعلیم و تربیت کا کام اپنے ذمہ لے، مگر ہر ایک نے عذر کیا، آخر الامر پیر شاہ کو منتخب فرمایا، اور تمام درویش بھی اس امر سے رضا مند ہو گئے، کیوں کہ بیماری میں حضرت حافظ صاحب رحمہ اللہ کی بڑی خدمت کی تھی۔

۱۶ رمضان المبارک ۱۲۳۷ھ میں آپ نے وفات پائی۔ تمام درویشوں نے پیر شاہ کو دستار باندہ دی، اور مسند پر بٹھادیا۔

حضرت مولانا سید امانت علی صاحب سے مصنف ”انوار العارفين“ نقل کرتے ہیں کہ حضرت حافظ صاحب نے پیر شاہ کا دل آفتاب کی مانند بنادیا تھا، کاش ہم اس قائم مقامی سے انکار نہ کرتے، تو کیا اچھا ہوتا۔

حضرت حافظ صاحب رحمہ اللہ کے خلفا میں مولانا سید امانت علی صاحب زیادہ مشہور ہوئے۔ عارف واصل اور شیخ کامل تھے، ابتدا ہی سے آپ زیور تقویٰ اور پرہیز گاری سے آراستہ تھے، علوم ظاہری آپ نے بہ مقام دہلی حاصل کیے تھے، اور طریقت کے آداب ابتدا میں حضرت شاہ غلام حسین صاحب خلیہ حضرت اخوند فقیر صاحب، اور حضرت حافظ کا مگار خان صاحب سے سیکھے تھے، مگر چون کہ آپ کی استعداد غالب تھی، حسب ہدایت حضرت حافظ بانی صاحب رحمہ اللہ مانک پور پہنچ کر حضرت حافظ قدس سرہ کی خدمت میں حاضر ہو کر دولت بیعت سے مشرف ہوئے، اور حسب ارشاد فیض بنیاد حافظ صاحب ذکر جبر اور اسم ذات کی ورزش کو خوب ریاضت اور محنت سے ادا کیا۔ حضرت حافظ صاحب نے دولت خلافت سے مشرف فرمایا، اور اپنے جملہ خدام پر ممتاز کر دیا، اور سب کو حجرہ میں جو جگہ ملتی وہاں بیٹھ جاتے، مگر مولانا صاحب کے واسطے حضرت حافظ صاحب نے اپنی چار پائی کے برابر تخت بچھوادیاتھا۔

مصنف ”انوار العاقبتین“ حافظ محمد حسین صاحب مراد آبادی لکھتے ہیں کہ عباس خان رئیس مراد آباد حضرت مولانا سے مرید ہو گیا تھا، ایک روز حضرت مولانا کے پاس بیٹھے ہوئے اُس کے دل میں یہ خیال پیدا ہوا کہ مرید ہونے سے کچھ فائدہ نہیں، یہ خطرہ آتے ہی بدن میں جنبش پیدا ہو گئی، اور اس قدر جنبش غالب ہوئی کہ بے ہوش ہو گئے، جب ہوش میں آئے، تو معلوم ہوا کہ میرے سر کے سامنے تکیہ رکھا ہوا ہے کہ میں بے ہوشی میں سر زمین پر مارتا تھا۔

حضرت مولانا پانچوں وقت جماعت کے ساتھ نماز مسجد میں ادا کرتے تھے، اشراق و چاشت و دیگر نوافل برابر ادا کرتے تھے، مرض موت تک حضرت سے جماعت فوت نہیں ہوئی۔ ۱۹/ ذی قعدہ ۱۲۸۰ھ میں حضرت مولانا نے وفات پائی۔
رحمۃ اللہ علیہ

آپ کے کئی خلیفہ ہوئے۔ شاہ سعادت اللہ صاحب آپ کے قدیمی خادم اور خلیفہ تھے، اُن کے خلیفہ میر غلام حسین امروہی ہوئے، اُن کے خلیفہ حکیم اعظم علی دہلوی ہیں، اور حکیم اعظم علی صاحب نے شاہ عنایت احمد صاحب قدوسی کو اپنا خلیفہ بنایا ہے۔ حکیم اعظم علی صاحب ہر مہینہ کی تاریخ سیزدہم کو حضرت مخدوم العالمین کلیری کی فاتحہ دلاتے ہیں، اور ختم کے بعد مجلس سماع منعقد کرتے ہیں۔ سلمہ اللہ

حضرت مولانا رحمۃ اللہ علیہ کے خلفا میں ایک خلیفہ حضرت مولوی نوازش علی صاحب ساکن ضلع ہوشیار پور بہ قید حیات اور مرد صالح بابرکت ہیں۔ کئی سال سے کلیر شریف میں حاضر ہوتے ہیں۔ جناب مولانا سید عبدالعزیز صاحب انیسٹروی آپ کے خلیفہ ہیں۔

ذکر حضرت عارف باللہ

سید معین الدین عرف شاہ خاموش رحمۃ اللہ علیہ

حضرت شاہ خاموش حیدر آبادی رحمۃ اللہ علیہ حضرت حافظ صاحب رحمۃ اللہ علیہ کے خاص خلفا میں سے گزرے ہیں۔ حیدر آباد کے علاقہ میں آپ کا قدیمی وطن ہے۔

شوق الہی میں پہلے آپ اجیر شریف حاضر حاضر ہوئے، وہاں سے مانگ پور شریف پہنچ کر حضرت شیخ کامل مکمل حافظ صاحب رحمۃ اللہ علیہ کے قدموں میں جا پڑے، اور دولت بیعت سے مشرف ہو کر کمال ریاضت و مجاہدہ کیا، پھر دولت خلافت سے مشرف ہو کر ہدایت و ارشاد کا راستہ طالبانِ خدا کو بتایا۔

ابتداء میں امر وہبہ مراد آباد زیادہ قیام فرماتے تھے، پھر حرمین شریفین میں حاضر ہوئے، وہاں سے واپس ہو کر وطن اصلی میں پہنچ کر حیدر آباد میں قیام کیا، اور ۴ ذی قعدہ ۱۲۸۸ھ میں وفات پائی۔ مزار مبارک خاص حیدر آباد میں ہے۔

آپ کے جانشین حضرت ہاشم حسینی صاحب خاص حیدر آباد میں آپ کے سجادہ اور خلیفہ ہیں۔ ایک بزرگ عبداللہ شاہ صاحب بھی آپ کے خلیفہ ہیں، اُن سے راقم کو ملاقات حاصل ہے، اور ہلال شاہ صاحب آپ کے خلفا میں ہیں۔ غرض آپ کا سلسلہ جاری ہے۔

ذکر حضرت عارف باللہ

حافظ بانکے صاحب رحمۃ اللہ

حضرت شیخ الشانخ حافظ موسیٰ صاحب رحمۃ اللہ کے خلفا میں سے حافظ سید محمد حسین صاحب عرف حافظ بانکے صاحب خاص خلیفہ تھے۔ علوم ظاہری اور باطنی کے جامع تھے، اسرار عجیبہ اور نکات غریبہ بیان فرمایا کرتے تھے۔ مولانا شاہ عبدالعزیز صاحب رحمۃ اللہ کے شاگرد تھے، پھر علوم ظاہری سے فارغ ہو کر حضرت حافظ صاحب رحمۃ اللہ کا شہرہ سن کر علوم باطنی حاصل کرنے کے واسطے مائیک پور پہنچے، اور حضرت کی دولت بیعت سے مشرف ہوئے۔

آپ کے ”حافظ بانکے“ کے نام سے مشہور ہونے کی وجہ یہ ہے کہ حضرت پیر و مرشد برحق نے ایک مرتبہ لباس سپاہیانہ پہنا ہوا دیکھ کر فرمایا تھا: تم بانکے ہو؟ اس سے آپ ملقب بہ لقب ”حافظ بانکے“ کے مشہور ہو گئے۔

آپ نے پورا مجاہدہ کیا تھا، حضرت پیر و مرشد برحق آپ کی ریاضت اور محنت دیکھ کر بہت خوش ہوئے، اور خلافت عطا فرمائی۔ آپ کا سلسلہ جاری ہے، اور صالحین اس میں موجود ہیں۔ ۷ ذی الحجہ ۱۲۸۰ھ بہ مقام جے پور وفات پائی۔ وہیں آپ کا مزار فاتر الانوار ہے۔

ذکر حضرت ناصر الدین عرف محمد ناصر خان رحمۃ اللہ

آپ خلیفہ حضرت حافظ بانکے صاحب رحمۃ اللہ تھے۔ ریاضت اور مجاہدہ آپ کا پہلے بزرگوں سے ملتا جلتا تھا، مدتوں روزمرہ روزہ رکھتے تھے، اور رات کو عبادت میں مصروف رہتے تھے، اور جواز کار و اشغال پیرو مرشد نے بتلائے تھے نہایت اہتمام سے اُن کو پورا کرتے رہے، آخر الامر خوش ہو کر حافظ صاحب نے آپ کو خلیفہ بنایا، اور اپنا قائم مقام کیا۔ ایک مخلوق نے آپ سے خدا کا نام سیکھا، اور صد ہا نے عقائد باطلہ سے آپ کے ہاتھ پر توبہ کی۔ حضرت سید الطائفة الصابریہ مخدوم العالمین رحمۃ اللہ سے آپ کو خاص نسبت تھی، جب نام نامی سنتے، بے اختیار رونے لگتے۔ ۲۲ شوال ۱۲۹۵ھ میں آپ کی وفات ہوئی۔ فیروز آباد ضلع آگرہ میں آپ کا مزار ہے۔

شاہ غازی الدین حضرت کے برادرزادہ و خلیفہ و جانشین ہیں۔ حضرت شاہ مقصود علی صاحب رحمۃ اللہ آپ کے اعظم خلفا میں سے تھے، انتقال فرما گئے، اُن کے جانشین عبدالکریم شاہ ہیں، جناب واجد علی شاہ صاحب سندیلوی اور حافظ امیر حسن صاحب انیٹھوی آپ کے خلفا میں سے ہیں، اول الذکر سے سلسلہ جاری ہے، دوسرے صاحب ابھی بیعت نہیں کرتے، مگر اوقات کے پابند جوان صالح ہیں۔

حضرت حافظ محمد موسیٰ صاحب کے خلفا میں خواجہ عبداللہ صاحب امر وہی بھی اچھے بزرگ تھے۔ مزار مقدس ان کا مائیک پور شریف ہی میں ہے۔ اُن کے خلیفہ حضرت صندل شاہ صاحب رحمۃ اللہ ہوئے ہیں، حضرت مولانا سید عبداللہ صاحب شافعی رحمۃ اللہ کو بھی آپ نے اجازت بیعت عطا فرمائی تھی۔

ذکر حضرت بندگی شیخ محمد جی گنگوہی رحمۃ اللہ علیہ

حضرت شیخ المشائخ محبوب الہی شیخ محمد صادق گنگوہی رحمۃ اللہ علیہ سے جیسا سلسلہ اُن کے بڑے صاحب زادہ حضرت بندگی شاہ داؤد رحمۃ اللہ علیہ سے جاری ہوا، جس کا بیان آچکا ہے، ویسا ہی اُن کے چھوٹے صاحب زادہ حضرت بندگی شیخ محمد جی رحمۃ اللہ علیہ سے جاری ہوا۔ ”انوار العارفين“ میں ”مفتاح التوارخ“ سے یہ الفاظ نقل کیے ہیں:

”خليفة دوم شيخ محمد خلف خورده محبوب الہی از محنت شمان صوفیہ چشتیہ بودو خلفاے بسیار داشت۔“

حضرت محبوب الہی نے ان چھوٹے صاحب زادہ کو اذکار و اشغال تعلیم فرما بہت جلد درجہ تکمیل پر پہنچا دیا تھا، اور سجادگی پیران کلیر شریف جو آپ کے یہاں قطب العالم رحمۃ اللہ علیہ کے زمانہ سے چلی آتی تھی وہ بھی آپ کو عطا فرمائی تھی، وہاں کی سجادہ نشین اب تک آپ کی ہی اولاد میں چلی آتی ہے، چنانچہ آج کل کہ ۱۳۳۲ھ ہے، حضرت شاہ عبد الرحیم صاحب پیران کلیر شریف کے سجادہ نشین ہیں، ان کا سلسلہ نسبت قدوسی اس طرح ہے:

حضرت شاہ عبد الرحیم، بن شاہ عبد الکریم، بن شاہ نیاز علی، بن شاہ علی بخش، بن شاہ احسان علی، بن شاہ علی، بن شاہ غلام احمد عرف شاہ بڑے صاحب، بن حضرت بندگی حضرت شیخ محمد جی گنگوہی، بن حضرت محبوب الہی شیخ محمد صادق گنگوہی، بن حضرت فتح اللہ رحمۃ اللہ علیہ، بن حضرت شیخ عبد الحمید رحمۃ اللہ علیہ، بن حضرت قطب العالم شیخ عبد القدوس گنگوہی قدس سرہ

شغل سہ پایہ کی ورزش آپ نے کمال کے درجہ تک پہنچادی تھی، اور وہی کمالات حاصل کیے جو مشائخ چشتیہ صابریہ قدوسیہ حاصل کرتے تھے۔ حضرت عارف باللہ مولانا محمد اکرم رحمۃ اللہ علیہ حضرت محمد جی رحمۃ اللہ علیہ کا ذکر خیر ان الفاظ میں لکھتے ہیں:

”فانی در ذات احد بندگی شیخ محمد گنگوہی برادر خورده بندگی شیخ داؤد قدس سرہ بود و در تربیت مریداں قوتے باہر و در ہدایت مستفیداں تصرفے ظاہر داشت، از رؤساے چشتیہ بود، خلفا بسیار داشت، و از دامن تربیتش مردمان خوب و مستفیدان مرغوب برخاستند عالے رابہ نور ہدایت خویش منور ساختند، تمام عمر در عشق و محبت و فقر و فنا و شغل باطن گزرا نید چوں خواست کہ جمال محبوب حقیقی رابے پردہ بیند مرغ و روش حجاب سستی مجازی راشت کردہ بہ آشیانہ لامکان پرواز نمود و بادوست یک رنگ گشت، مرقد مبارکش در قصبہ گنگوہ غم ربا و مشکل کشاے خلایق است۔“

۲۲ ربیع الاول ۱۰۹۹ھ میں آپ نے وفات پائی۔

ذکر حضرت غریب نواز

شاہ غریب اللہ اختیار پوری رحمۃ اللہ علیہ

”تذکرہ العابدین“ میں ہے کہ حضرت شاہ غریب اللہ خلیفہ اعظم حضرت بندگی شیخ محمد جی رحمۃ اللہ علیہ کے تھے۔ ابتدا میں آپ تلاش پیر و مرشد برحق میں جاہ جا پھرتے تھے، اتفاقاً اسی تلاش میں پیران کلیر شریف پہنچے، عرس کے موقع پر وہاں مجمع کثیر مشائخ اور اولیا کا دیکھا، حضرت بندگی شیخ محمد جی رحمۃ اللہ علیہ کو دیکھ کر عقیدہ آ گیا، اور معلوم ہو گیا کہ جو اوصاف مرشد کامل کے واسطے چاہئیں وہ سب حضرت میں موجود ہیں، ہم راہ ہو لیے، اور ایک سال کے بعد شیخ محمد جی رحمۃ اللہ علیہ نے آپ کو بیعت سے مشرف کیا، اور اذکار و اشغال تعلیم کیے، ایک مدت تک رات دن اذکار و اشغال میں مشغول رہے، واقعات اور مکاشفات بے تعداد آپ پر گزرتے تھے، مگر کسی سے اپنا حال ظاہر نہیں کیا۔

ایک مرتبہ حضرت بندگی شیخ محمد جی رحمۃ اللہ علیہ مع خادمان درویشان کلیر شریف کے عرس میں جا رہے تھے، شاہ غریب اللہ بھی ہم راہ تھے، دیگر درویشوں نے مسکین خیال کر کے اپنا اسباب ان پر لا دیا، اگرچہ شاہ غریب اللہ کو تکلیف ہوئی، مگر انکار نہیں کیا، یہاں تک کہ موضع رام پور میں پہنچے، اور وہاں سولانی ندی پر ٹھہر کر کسی نے وضو اور کسی نے غسل کیا، اور ارادہ کیا کہ حسب دستور یہاں سے ذکر کا حلقہ کرتے ہوئے کلیر شریف میں داخل ہوں، اس موقع پر حضرت بندگی شیخ محمد جی رحمۃ اللہ علیہ مراقبہ میں بیٹھ گئے، سر جھکایا ہی تھا کہ دیکھا حضور مخدوم العالمین رحمۃ اللہ علیہ اپنے روضہ اقدس پر رونق افروز ہیں، اور درویشوں کو تو بلاتے ہیں، مگر شیخ محمد جی سے فرماتے ہیں: تم میرے یہاں نہ آؤ،

جب تک کہ میرے غریب کا حق ادا نہ کرو! عرض کیا: حضور وہ کون ہے؟ فرمایا: غریب اُس کا نام، غریب اُس کی عادت ہے، غریب اُس کی قوم ہے، غریب اُس کی صورت ہے، اختیار پور کا رہنے والا ہے۔ شیخ محمد جی نے حضور مخدوم العالمین سے عرض کیا: آپ کے دربار میں حاضر ہو کر اس کا حق ادا کروں گا۔ فرمایا: اسی جگہ رام پور کے تکیہ میں اُس کا حق ادا کرو، آپ نے مراقبہ سے سر اٹھایا، اور شاہ غریب اللہ کو بلایا، آپ نے فرمایا: غسل کر! شاہ غریب اللہ نے غسل کیا، اور حاضر خدمت ہوئے، حضرت شیخ محمد جی رحمۃ اللہ علیہ نے سامنے بٹھایا، اور اسرار حق تعلیم کیے، اسم اعظم سکھایا، اور نسبت صوری و معنوی منتقل کی، اور فرمایا: اس کو خلافت حضور مخدوم العالمین رحمۃ اللہ علیہ نے مرحمت فرمائی ہے، جو شخص خوش نودی حضور مخدوم کی چاہے ان کو پاکی میں بٹھلا کر اپنا کاندھا لگائے۔ یہ سنتے ہی سب پیر بھائیوں نے آپ کو پاکی میں سوار کرایا، کسی نے کندھا کسی نے ہاتھ لگایا، اور سولانی ندی کے پار اتارا، جب اس عزت کے ساتھ پیران کلیر شریف پہنچے، اور عرس کر کے واپس آئے، اور یہ مقبولیت آپ کی مشہور ہوئی، اور حضرت شیخ محمد جی صاحب کی بی بی صاحبہ نے سنا، تو آپ کو دروازہ پر بلا کر خادمہ یعنی باندی سے کہہ دیا کہ شاہ غریب اللہ سے کہہ دو: اگر تم اپنے پیر و مرشد کا چراغ جلانا چاہتے ہو، تو اولاد کے واسطے دعا کرو، جب اولاد ہی نہ ہوگی تو کون چراغ جلانے لگے گا۔ شاہ غریب اللہ پر حالت خاص طاری ہو گئی، اور کہا: اب تو غریب حضرت پیر و مرشد کے واسطے اولاد ہی لے کر حاضر ہوگا، آپ اُسی وقت صدر پور کی جھیل میں ناف تک پانی میں گر کر دعا کرنے لگے، موسم سردیوں کا تھا، آپ مغلوب الحال ہو گئے، سردی کی تکلیف کا خیال نہ کیا، اور اللہ کریم سے عرض کیا: میں اسی جگہ ہلاک ہو جاؤں گا، لیکن نامراد نہیں واپس ہوں گا، بہ طفیل حضرت محمد رسول اللہ صلی اللہ علیہ وسلم کے میری دعا قبول کر، اور میرے پیر و مرشد کے گھر میں فرزند عنایت کر! چنانچہ شب میں آپ کو الہام ہوا کہ تیرے پیر کے ایک اولاد ہوگی، شاہ غریب اللہ نے عرض کیا: اے کریم! تو وہاب ہے، اور زیادہ دے،

الہام ہوا: دو بیٹے ہوں گے، پھر عرض کیا: اور زیادہ، حکم ہوا: چار ہوں گے، پھر عرض کیا: چاروں حافظ، عالم، صوفی ہوں، ادھر حضرت بندگی شیخ محمد جی رحمۃ اللہ علیہ کو عالم مکاشفہ میں معلوم ہوا کہ غریب اللہ شاہ خدا سے ضد کر رہا ہے، اُسی وقت صورت روحانی پیر کی وہاں پہنچی، اور کہا: اس ضد سے باز آؤ، جو کچھ ملا، اُس پر شکر خداوندی ادا کرو، اور چلے آؤ، چنانچہ واپس آ گئے، بعد نماز اشراق دروازہ پر جا کر بی بی صاحبہ کو خوش خبری سنائی، وہاں سے واپس ہو کر پیر و مرشد کے سلام کو حاضر ہوئے، حضرت پیر و مرشد آپ سے بہت خوش ہوئے، اور فرمایا: اب تم کو بار بار پیرزادیاں تنگ کریں گی، تم اختیار پور چلے جاؤ، آپ فوراً اختیار پور چلے آئے، اور مسند ارشاد پر بیٹھے، اور لنگر مساکین و محتاجین کے واسطے جاری کیا، اور بہت سے طالبانِ خدا کو مقصود تک پہنچایا۔

۱۳ رمضان المبارک ۱۱۳۳ھ میں آپ نے وفات پائی۔ رحمۃ اللہ علیہ

ذکر حضرت زبدۃ العارفین

شیخ محمد اعظم رنبوی رحمۃ اللہ علیہ

آپ حضرت غریب نواز شاہ غریب اللہ رحمۃ اللہ علیہ کے خلیفہ تھے۔ ابتدا ہی سے گرویدہ اور نیاز مند حضرت غریب نواز کے ہو گئے تھے، اور حسب فرمودہ حضرت پیر و مرشد برحق اذکار و اشغال میں اکثر وقت گزارتے تھے، اور کھیت کا کام بھی کیا کرتے تھے، جب شیخ کامل کے مرتبہ پر پہنچے، پیر و مرشد نے خرقة خلافت پہنایا، اور رتبہ کو روانہ کیا، آپ مستور الحال رہتے تھے، کسی کو مرید نہیں کرتے تھے، آخر آپ کے پیر بھائی سید شاہ علی صاحب نے کہہ کر آپ کو ارشاد پھیلانے اور سلسلہ تعلیم تلقین جاری کرنے پر مجبور کیا، چند آدمی آپ نے مرید کیے، اور ذکر و شغل تلقین کر کے مجاہدہ کرانا شروع کیا، اُن سب میں حضرت شاہ محمد جمال محبوب الہی جلد مقصود تک پہنچے، اور نسبت محبوبیت سے مشرف ہوئے، آپ کو اپنا جانشین اور خلیفہ بنایا۔

”تذکرۃ العابدین“ میں نقل کیا ہے کہ ایک مرتبہ گنگوہ شریف کے عرس شریف میں اس زمانہ کے صوفیہ کرام جمع تھے، حضرت شیخ محمد اعظم نہیں آئے تھے، حضرت قطب الوقت پیر دست گیر سید شاہ بھیکھ رحمۃ اللہ علیہ نے یاد کیا، اور فرمایا: شاہ محمد اعظم نہیں آئے، اور یہ وقت نماز مغرب کا تھا، کسی صوفی نے کہا: وہ رنگھڑ فقیر ہیں، اُن کی فقیری ایسی ہی ہوتی ہے، کی تو کی، اور چھوڑ دی تو چھوڑ دی، شاہ محمد اعظم رحمۃ اللہ علیہ نے اُسی وقت کشف سے اپنے ہم راہیوں سے کہا: لوگ میری غیبت کرتے ہیں، اب میں گنگوہ کو جاتا ہوں، جس کا دل چاہے میرے ہم راہ چلے، دو خادم ہم راہ ہوئے، آپ دو منٹ

میں دریائے جمن پر پہنچے، اُس وقت دریا طغیانی پر تھا، آپ نے چادر بچھا دی، اور مع ہم راہیوں کے دریا پر سے گزر کر طرفۃ العین میں گنگوہ جاموجود ہوئے، حضرت قطب الوقت پیر دست گیر سید شاہ بھی کھڑے ہوئے تھے، دریافت فرمانے لگے: کون صاحب ہیں؟ حضرت صوفی سونداہا رحمۃ اللہ علیہ بھی موجود تھے، انھوں نے بہ آواز بلند کہا: یہ وہی ہیں جن کی نسبت کسی صوفی نے رنگھرقیر کا لفظ کہا تھا۔ شیخ محمد اعظم رحمۃ اللہ علیہ کی یہ کرامت دیکھ کر جملہ صوفیہ کرام متعجب ہوئے، اور آپ کی شوکت وعظمت اور کرامت کا سب نے اقرار کیا۔

۱۲ رجب ۱۱۴۴ھ میں آپ نے وفات پائی۔ رحمۃ اللہ علیہ

ذکر حضرت عارف باللہ

شاہ محمد جمال محبوب الہی رحمۃ اللہ علیہ

آپ سلیمانی شریف میں پیدا ہوئے۔

”تذکرۃ العابدین“ میں لکھا ہے کہ پیر و مرشد حضرت سید شاہ بھی کھڑے رحمۃ اللہ علیہ تھامیر سے داؤ شریفہ کو جاتے تھے، سلیمانی میں نماز کا وقت ہو گیا، شاہ صاحب نماز کے واسطے ٹھہرے، شاہ محمد جمال صاحب کہ ابھی بچہ ہی تھے، فوراً دو لوٹے وضو کے واسطے لائے، اور عرض کیا: میں آپ کو وضو کراؤں گا، حضرت میراں جی وضو کرتے جاتے تھے اور فرماتے تھے: اس جوان کی صورت پر محبوبیت برسی ہے۔ آخر جب دروطلب خدا کا پیدا ہوا، پیر کی تلاش میں نکلے، بہ موجب ہدایت بعض اولیا حضرت شیخ محمد اعظم جی رحمۃ اللہ علیہ کی خدمت اقدس میں حاضر ہو کر مشرف بہ بیعت ہو گئے، آپ نے اول تین روز کا روزہ طے رکھوایا، چوتھی شب غسل کرا کے اپنے سامنے بٹھایا، اور نسبت صابری منتقل فرمائی۔ آپ عرض کرنے لگے: میں مرجاؤں گا، میں اس قدر اسرار کا متحمل نہیں ہو سکتا، آخر چند روز بہ تدریج مجاہدہ اور اشغال میں مصروف رکھ کر کامل بنا دیا۔

لکھا ہے کہ آپ نے شغل محمدیہ اور شغل سہ پایہ اور سلطانہ نصیر اور سلطانہ محمودا یہ تمام اشغال کرائے، اور اعلیٰ درجہ کی تکمیل پر پہنچایا، اور خرقہ خلافت پہنا کر مسند ارشاد پر بٹھلا دیا۔ آپ کی شہرت بہت ہوئی، اور آپ نے بہت سے خدام کو ساحل مقصود تک پہنچایا، من جملہ اُن کے حضرت شاہ محمد حیات صاحب، اور خلیفہ نور محمد صاحب، و میراں محمد صاحب، و جان محمد صاحب قدس اللہ ابراہیم ہیں۔

آپ کی کرامتوں سے ایک کرامت لکھی جاتی ہے کہ ایک دفعہ آپ کو بہ مقام کرنال حضرت قلندر صاحب رحمہ اللہ کے عرس شریف میں سماع کے وقت اس قدر وجد ہوا کہ بے خبر ہو گئے، اور کپڑے قوالوں کو دے دیے، اُس وقت غلاف روضہ قلندر صاحب کا خود بخود آپ کے اوپر آ پہنچا، آپ نے قوالی موقوف کرادی، اور فرمایا: اب مجھ کو کفن مل گیا ہے، اگلا عرس نصیب نہیں ہوگا، اگلے روز وہاں سے رنبہ کو آئے، تو شاہ چاند صاحب نے جو ایک بزرگ اولیاء سلسلہ سہروردیہ کے تھے آپ کو مبارک باد دی، اور فرمایا: کل تمہیں چادر محبوبیت کی مل گئی ہے، تمہارا بہت بڑا روضہ بنے گا، اور قیامت تک تمہارا فیض جاری رہے گا۔

ایک کرامت آپ کی وفات کے بعد اس نواح میں مشہور ہے، اور ”تذکرۃ العابدین“ میں بھی نقل کی ہے، وہ یہ ہے کہ جب خان محمد خان نے آپ کا روضہ بنوایا، نواب صاحب گنج پورہ کے روپیہ اس خیال سے خرچ کر لیے تھے کہ تنخواہ سے ادا کر دیا جائے گا، بالفعل یہ کام پورا ہو جائے، مخالفوں کی غمازی سے نواب صاحب نے خان محمد خان کو قلعہ کے تہ خانہ میں بند کر دیا، اور کہا: تازندگی نہیں چھوڑو گا، اگر شاہ محمد جمال میں کچھ کرامت ہے، جن کے روضہ پر روپیہ لگایا گیا ہے، وہ اس تہ خانہ سے نکال کر لے جائیں، چنانچہ اُسی رات کو آپ کی روح مقدس تہ خانہ میں خان محمد خان کے پاس پہنچی، اور فرمایا: چل، عرض کیا: تہ خانہ کے اندر بند ہوں، کوئی صورت باہر نکلنے کی نہیں۔ حضرت نے ہاتھ پکڑ کر باہر نکال دیا، پھر عرض کیا: حضرت! سپاہی پہرہ والے میرے سبب موقوف ہو جائیں گے۔ فرمایا: نواب صاحب کے پاس جا کر اور اطلاع کر کے جا، پھر الزام نہیں آئے گا۔ چنانچہ خان محمد خان نے نواب صاحب کے قریب پہنچ کر آواز دی کہ میرے پیرومرشد حضرت شاہ محمد جمال مجھے لیے جاتے ہیں، اتنا کہہ کر طرفۃ العین میں رنبہ پہنچے، نواب نے یہ آواز سن کر جواب دیا کہ جیل خانہ اور تہ خانہ کا قفل دیکھو، بلکہ خود نواب نے آ کر مشعلیں روشن کرائیں، جیل خانہ کو

بہ دستور مقفل پایا، پھر قفل کھلوا کر دیکھا، تو اندر کوئی نہ تھا، اُسی وقت میرٹھی کو بلا کر معافی کا پروانہ لکھوا کر رنبہ بھیجا، اور بہ جائے ۵۰۰ روپیہ ماہ وار کے ایک ہزار روپیہ ماہ وار کر دیا، اور تمام خزانہ جنیدون اور گنج پورہ واندری کے سپرد کر دیے، چنانچہ خان محمد خان کا انتقال جنیدون میں ہوا، اور وہیں مزار پر انوار اُن کا ہے۔

۲۹ شعبان ۱۱۷۵ھ میں حضرت محبوب الہی شاہ محمد جمال نے وفات پائی۔ روضہ مبارک موضع رنبہ ضلع کرنال میں ہے۔ رحمۃ اللہ علیہ

ذکر حضرت عارف باللہ

شاہ محمد حیات رحمۃ اللہ علیہ

آپ حضرت محبوب الہی شاہ محمد جمال کے خلیفہ اول ہیں۔ آپ کو یکا یک جذب الہی پیدا ہوا، کسی روز برات کے ہم راہ گھوڑا دوڑاتے تھے کہ غیب سے آواز آئی: بہت گھوڑے دوڑائے، باز آؤ! تعجب سے ادھر ادھر دیکھنے لگے، اور کہنے لگے: یہ کس کی آواز ہے؟ تھوڑی دیر میں پھر وہی آواز آنے لگی، آخر عرض کیا کہ اور کیا کروں؟ تب آواز آئی: مقام رنبہ میں اللہ کا محبوب شاہ محمد جمال ہے، اُس کے پاس جاؤ اور نام خدا سیکھو! آپ کے دل پر ایسا اثر ہوا کہ تمام سامان اور گھوڑا اسی جگہ چھوڑا، اور مقام رنبہ پہنچ کر حضرت سے مشرف بہ بیعت ہوئے، اور موافق ارشادِ مرشد ایسا مجاہدہ کیا کہ تمام مقامات کھل گئے، شغل سہ پایہ کی ورزش انتہا کے درجہ پر پہنچا دی، اور درجہ تکمیل کا حاصل کیا، خرقہ خلافت پایا، اور بہت طالبانِ خدا کو خدا رسیدہ بنایا، خصوصاً تین پیر بھائیوں کو خلیفہ کیا:

اول - حضرت میراں غلام علی شاہ صاحب کو

دوم - حضرت خان محمد خان صاحب کو

سوم - حضرت میراں مظفر صاحب کو

رحمۃ اللہ علیہم اجمعین

۱۷ جمادی الاولیٰ ۱۱۹۲ھ میں وفات پائی۔ مزار شریف سلطانی میں ہے۔

حضرت میراں مظفر علی صاحب کے خلیفہ حضرت شیخ جمال علی صاحب ہوئے،

اور اُن کے خلیفہ حضرت مولانا مظہر علی صاحب جلال آبادی ہوئے، ان کے خلیفہ حضرت مولانا فتح علی صاحب، اور مولوی ضامن علی صاحب ہوئے۔ مولانا فتح علی صاحب نے عین حج کے دن مقام عرفات میں لبیک کہتے ہوئے وفات پائی۔

ان کے خلیفہ حضرت پیر جی غلام محی الدین صاحب رنبہ والے ہوئے۔ اس عاجز راقم الحروف نے پیر جی صاحب کی زیارت کی ہے، اچھے بزرگ، صاحب نسبت اور باوقار تھے۔ جب کلیر شریف حاضر ہوتے تھے، حتی الوسع پیادہ پا چلتے تھے، اور خانقاہ شریف میں حاضر ہو کر ادباً روضہ شریفہ کے اندر نہیں جا سکتے تھے، حضرت مخدوم العالمین رحمۃ اللہ علیہ کی محبت اور عشق میں مخمور اور بے خود رہتے تھے۔ اُن کے خلیفہ حضرت حافظ محمد بشیر صاحب آج کل کہ ۱۳۳۲ھ ہے دارالخیر اجمیر میں رہتے ہیں، اچھے بابرکت بزرگ ہیں، سلسلہ چشتیہ صابریہ اُن سے جاری ہے، سہارن پور میں حافظ امیر حسن صاحب سوداگر دربار شریف کے لنگری بھی اور پیر جی صاحب کے دیکھنے والے ہیں، حافظ صاحب عرصہ سے ہر سال ۱۰ روز تک ماہ ربیع الاول میں مشایخان و درویشان حاضرین خانقاہ شریف حضور مخدوم العالمین رحمۃ اللہ علیہ کا لنگر اپنے پاس سے دیتے ہیں۔ بارک اللہ فی عملہ و عمرہ و رزقہ۔

حضرت مولانا سید فتح علی صاحب رحمۃ اللہ علیہ کے ایک خلیفہ سید سرفراز علی رحمۃ اللہ علیہ بڑے بابرکت بزرگ ہوئے ہیں، اول درجہ میں مرتاض اور مجاہد تھے۔ مزار مقدس ان کا انیسٹھ میں ہے، فیض و برکت کی جگہ ہے۔

ذکر حضرت مرشدنا مولانا

سید غلام علی شاہ صاحب رحمۃ اللہ علیہ

حضرت مولانا مرشد آباد کے سیدزادہ، خاندانی رئیس، اور زبردست عالم تھے۔ آپ زیارت حرمین شریفین زادہما اللہ ہر فاکے واسطے حاضر ہوئے، وہاں یکا یک طلب خدا کا مضمون دل میں پیدا ہوا، تلاش کرتے رہے، پھر ہندوستان آ کر اجیر شریف میں حاضر ہوئے، وہاں کسی پر عقیدہ نہ جما، دہلی اور پانی پت میں آئے، آخر حضرت قلندر صاحب رحمۃ اللہ علیہ نے دست گیری فرمائی، اور خواب میں دیکھا کہ ایک گھوڑے پر قلندر صاحب سوار ہیں، دوسرے پر شاہ محمد جمال سوار ہیں۔ مولانا سے حضرت قلندر صاحب نے فرمایا: یہ تیرا پیر ہے، رنبہ میں اس کا مکان ہے، شاہ محمد جمال نام ہے۔ آپ صبح ہی رنبہ پہنچے، مگر یہ معلوم ہوا کہ عالم نہیں، قوم کے راجپوت ہیں، دیہاتی گفتگو ہے، وہاں سے واپس آ گئے، عقیدہ نہیں جما۔ دوسری شب پھر قلندر صاحب رحمۃ اللہ علیہ کو خواب میں دیکھا، فرماتے ہیں: رنبہ جا، شاہ محمد جمال وہی ہیں جن کو تو نے دیکھا ہے، دوسری دفعہ گئے، مگر دوسری دفعہ بھی دل بستگی نہ ہوئی، واپس ہو گئے، اور سخت بے قرار ہو کر اللہ کریم کو پکارنا شروع کیا، آخر رات کو دیکھا کہ ایک اژدھانے آ کر لگنا شروع کیا، ہر چند عملیات پڑھنے شروع کیے، کچھ اثر نہ ہوا، اُس وقت شاہ محمد جمال یاد آ گئے، اور بے اختیار پکارا: یا محمد جمال! اس وقت میری دست گیری کرو! اُسی وقت کیا دیکھتے ہیں کہ گھوڑے پر سوار ہیں، اور نزدیک آپ پہنچے، اور اژدھے کو برچھا مارا،

اُس نے اُگنا شروع کیا، یہاں تک کہ تمام بدن اُگل دیا، اور وہ صورت وہاں سے غائب ہو گئی، جب آپ کو حضرت شاہ محمد جمال کی ولایت کا یقین ہوا، صبح ہی رنبہ پہنچے، نماز ظہر کا وقت جب آیا، شاہ صاحب نے فرمایا: مولوی صاحب نماز پڑھاؤ، مولانا کو پھر حضرت کے عالم نہ ہونے کا خیال آیا، تو خود امی بن گئے، سارا علم بھول گئے، مولانا نے عرض کیا: آپ ہی نماز پڑھائیں، مجھے کچھ یاد نہیں رہا۔ حضرت نے فرمایا: اب تک مولوی صاحب! تم نے صفاتیوں سے نسبت حاصل کی ہے، فقیروں کے ساتھ رہنے کا اتفاق نہیں ہوا، ذات کا خاصہ ہے کہ صفات پر غالب رہتی ہے، تب آپ اپنے علم کے جال سے خالی ہو کر بیعت سے مشرف ہوئے، اور طریقہ پیران چشت کا حاصل کیا، اور کمال کو پہنچے، اور شاہ محمد حیات رحمۃ اللہ علیہ کے سپرد کیے گئے، انہیں سے خلافت پائی۔

عاجز راقم الحروف بہ مقام شاہ آباد ضلع انبالہ میں غلام بھیکھ کے نام نمبردار کے مکان پر ایک دفعہ گیا تھا، اُن کے دروازہ میں ایک جگہ محفوظ دیکھی کہ اُس کی عزت کرتے تھے، متبرک سمجھتے تھے، میں نے وجہ دریافت کی، بتلایا کہ ہمارے جد امجد حضرت پیر دست گیر مولانا سید غلام علی شاہ صاحب کے مرید صحبت یافتہ ذاکر شاغل تھے، جب اُن کے انتقال کا وقت قریب آیا، یہیں اُن کی چار پائی تھی، یکا یک تعظیم کو اُٹھے، اور بشاش ہو گئے، جب سب نے حال دریافت کیا، تو بتلایا کہ میرے پیر و مرشد حضرت مولانا سید شاہ غلام علی رحمۃ اللہ علیہ کی روح مقدس اس وقت رونق افروز تھی۔ اس وقت سے ہم اس جگہ کا ادب کرتے ہیں۔

نیز عاجز راقم الحروف سے حضرت سردار بہادر علی شاہ صاحب رحمۃ اللہ علیہ نے حضرت عارف باللہ مولانا سید غلام علی شاہ صاحب قدس سرہ کے کامل مکمل ہونے کا خاص طور پر ذکر فرمایا تھا، اور یہ بھی فرمایا تھا کہ سلجھانی سے دائرہ شریفہ میں واسطے حاصل کرنے روحانی فیض حضرت پیر دست گیر قطب الوقت سید شاہ بھیکھ رحمۃ اللہ علیہ کے آیا کرتے تھے،

یعنی حضرت میراں جی کے اویسی مرید تھے، پس جو مرید سلیمانی بزرگوں کے سلسلہ میں داخل ہیں وہ حضرت شاہ بھیکھ کے سلسلہ میں بھی داخل ہیں، اور دونوں سلاسل کی نسبتوں کے جامع ہیں۔ و الحمد للہ علی ذلك۔

۱۵/ جمادی الاولیٰ ۱۳۱۰ھ کو وصال فرمایا۔ مزار مقدس سلیمانی شریف میں ہے۔

۱۲/ خلیفہ کامل چھوڑے، مگر خلیفہ اول و جانشین حضرت پیر دست گیر سید شاہ امیر

الدین شاہ آبادی ہوئے۔

رحمة الله عليه

ذکر حضرت پیر دست گیر

سید شاہ امیر الدین رحمۃ اللہ علیہ

آپ قصبہ شاہ آباد ضلع انبالہ کے سادات میں سے تھے۔ چوں کہ حضرت مولانا شاہ غلام علی صاحب رحمۃ اللہ علیہ سلیمانی شریف سے شاہ آباد میں تشریف لے جایا کرتے تھے، حضرت کے والد ماجد نے عرض کیا: ہمارا لڑکا دین کے کام کا ہے، نہ دنیا کے مصرف کا، فرمایا: دین کے کام کا تو ہو سکتا ہے، ہمارے سپرد کر دو، چنانچہ حضرت کے سامنے لائے، نظر توجہ سے دیکھا، تعلق خاص پیدا ہو گیا، اور رجوع الی اللہ کا مضمون دل میں سا گیا۔ حضرت مولانا سلیمانی شریف لے گئے، شاہ امیر الدین ایک روز تو بے قرار ہو کر حال دریافت کرتے رہے، دوسرے روز جو سلیمانی میں حاضر ہوئے، تین روز بعد حضرت مولانا دائرہ شریفہ حضرت پیر دست گیر سید شاہ بھیکھ کے مزار پر تشریف لے گئے، تو شاہ صاحب دریائے مارکنڈہ تک ہم راہ رکاب رہے، حضرت مولانا نے فرمایا: ٹھہرو! شاہ صاحب وہیں ٹھہرے، اور ایک ٹوٹے ہوئے کنوئیں میں، جس میں پانی نہ تھا، بیٹھ کر ذکر جہر میں مصروف ہو گئے، تین روز بعد جب حضرت مولانا دائرہ شریفہ سے واپس ہوئے، راستہ میں ذکر اللہ کی آواز سنی، دریافت کرنے سے معلوم ہوا سید امیر الدین ہیں، بلوایا، اور سلیمان ہم راہ لے گئے، اس عرصہ میں حضرت مولانا نے حضرت سیدۃ النسا فاطمۃ الزہراء علیہا السلام کو خواب میں دیکھا، فرماتی ہیں کہ میری اولاد کی حق تلفی نہ کر، اُس وقت آپ کو یہ خیال گزرا کہ شاید وطن اور گھر سے جدا کرنا ناپسند ہوا، ہو شاہ آباد واپس بھیج دیا، حضرت شاہ امیر الدین بے قرار تھے، تین

چار روز بعد پھر سلیمانی واپس ہو گئے، اسی شب حضرت مولانا مشرف بہ زیارت ہوئے، حضور سر دارِ دو عالم ﷺ نے فرمایا: امیر الدین کو تعلیم کرو، جاہِ جانہ پھراؤ، پھر حضرت مولانا نے آپ کی تعلیم باطنی کی طرف بہت توجہ کی، اور خوب ریاضت کرائی، اور درجہ تکمیل پر پہنچا کر سجادہ نشین اور خلیفہ قرار دیا۔

حضرت سید شاہ امیر الدین رحمہ اللہ کی بڑی شہرت ہوئی، جماعت کثیر درویشوں کا حلقہ آپ کے ہم راہ رہتا تھا، سب رات دن ذکر جہر میں مصروف رہتے تھے، اور جب کبھی کسی جلسہ یا عرس میں تشریف لے جاتے تھے تمام فقر ادب سے بیٹھے رہتے تھے، چہرہ پر آپ کے نقاب رہتا تھا۔ یہ مشہور تھا کہ آپ جانوروں کی آواز سمجھتے تھے۔ ایک دفعہ ایک بھینس دوڑتی ہوئی آپ کے پاس آئی، آپ نے فرمایا: یہ فریاد کرتی ہے کہ میرے چھ بچے ذبح کر ڈالے ہیں، جب دریافت کیا گیا، تو یہ شکایت صحیح تھی۔

آپ کی وفات ۱۲ جمادی الاولیٰ ۱۲۴۳ھ میں ہوئی۔ مزار اقدس سلیمانی میں ہے۔ رحمۃ اللہ علیہ

ذکر حضرت حبیب الواصلین

شیخ امام علی صاحب رام پوری رحمہ اللہ

آپ سے سلسلہ حضرت پیر دست گیر سید شاہ امیر الدین رحمہ اللہ کا جاری ہوا۔ عنقوان شباب میں آپ کو ذوق و شوق اور در و طلب پیدا ہوا۔ سید صاحب کا شہرہ سن کر سلیمانی شریف پہنچے، اور دولت بیعت سے مشرف ہو کر ذکر نفی و اثبات اور اسم ذات میں خوب مشق بڑھائی۔

”تذکرۃ العابدین“ میں لکھا ہے کہ ذکر نفی و اثبات کے وقت گاہ گاہ آپ کو جوش پیدا ہوتا تھا، حجرہ سے باہر آ کر درخت کی شاخ پکڑ کر نفی و اثبات میں مصروف ہو جاتے تھے، عجب حالت ہوتی تھی، نفی کے وقت درخت کی شاخیں اونچی ہو جاتی تھیں، اور اثبات کے وقت زمین پر جھک جاتی تھیں، گویا سجدہ کرتی ہیں، جب آپ کو نسبت چشتیہ صابریہ حاصل ہو گئی، سید صاحب نے خلیفہ بنایا، اور خلعت معنوی پہنایا، اور رام پور کو بھیج دیا، وطن میں پہنچ کر آپ نے سپاہیانہ لباس میں زندگی بسر کرنی شروع کی، تاکہ کسی کو حال معلوم نہ ہو، یہاں تک سپاہیوں میں نوکری کر لی، ایک روز آپ صاحب کلکٹر ضلع سہارن پور کی کوٹھی میں نماز پڑھتے تھے، صاحب کلکٹر اسی جگہ آ گیا، جب سجدہ میں گئے، ٹھوکر ماری، اور کچھ کہتا ہوا چلا، آپ نے سلام بھیر کر ایک ہاتھ تلوار کا مارا، دوسری دفعہ ہاتھ اٹھایا تھا کہ صاحب بھاگ کر کوٹھی میں گھسا، مگر بہت زخمی ہو گیا، پولیس نے فوراً گرفتار کر لیا، مقدمہ عدالت میں دائر ہوا، معتبر ذریعہ سے سنا تھا کہ قصور صاحب کا ثابت ہوا کہ عبادت کرتے ہوئے ٹھوکر ماری، مگر عدالت نے یہ

خیال انتظام سلطنت قید محض کر دیا، باوجودے کہ صاحب زنجی ہوا تھا، اور مقدمہ بھی ہوا، لیکن صاحب جب تک زندہ رہا اور جہاں کہیں رہا حضرت کا معتقد رہا، اور ماہ بہ ماہ کچھ امداد کرتا رہا۔

قید ہو جانے پر آپ کے خلیفہ عارف باللہ حضرت محمد حسن صاحب رحمۃ اللہ علیہ نے کلیر شریف حاضر ہو کر حضرت مخدوم العالمین رحمۃ اللہ علیہ کے یہاں فریاد کی، حضرت نے معاملہ میں مولانا کو فرمایا: ہمارا سپاہی امام علی جیل خانہ میں بے کار نہیں گیا، ایک درویش شطاری نسبت والا جیل خانہ میں ہے، اُس کے پاس بھیجا گیا ہے۔

عاجز راقم الحروف عرض کرتا ہے: مجھے ایک عمر رسیدہ سپاہی نے، جو ان دنوں جیل خانہ سہارن پور کے محافظوں میں تھا بتلایا تھا کہ حضرت شاہ امام علی صاحب رحمۃ اللہ علیہ کی کرامات اور برکات جیل خانہ میں ہم سپاہی دیکھا کرتے تھے، اور سب کمال کے معتقد تھے، جب آپ کو جیل خانہ سے باہر لائے، تو مجسم نور نظر آتے تھے۔ حضرت کے عزیزوں سے سنا کہ وفات سے پہلے پیران کلیر شریف حاضر ہوئے، تاکہ وہیں وفات پائیں، اور دفن ہوں، مگر حضور مخدوم العالمین رحمۃ اللہ علیہ نے حکم دیا: رام پور جاؤ، وہیں تمہارا مزار ہوگا، چنانچہ آپ سواری پہلی میں واپس ہوئے، علاوہ دیگر خادموں کے مولوی عبدالغنی صاحب خسر حضرت مولانا رشید احمد صاحب محدث گنگوہی رحمۃ اللہ علیہ بھی کہ آپ کے خادموں میں سے تھے آپ کی ہم رکاب تھے، سب نے عجب حالات اور واقعات کلیر شریف سے رام پور تک دیکھے۔ وفات راستہ میں ہوئی، یا رام پور پہنچ کر وصال فرمایا۔

اور یہ کرامت مشہور ہے کہ جب گاڑی بان نے تیل کے سائٹا مارا، جس قدر نشان تیل کی کمر میں تھا، اسی قدر آپ کی پشت پر ظاہر ہوا، اور آپ نے آہ کی۔

۱۲۴۰ھ میں یکم جمادی الاولیٰ کو آپ کی وفات ہوئی۔ صلی اللہ علیہ

ذکر زبدۃ المحدثین حضرت محمد حسن صاحب، عرف

مولانا محمد بخش صاحب رام پوری رحمۃ اللہ علیہ

آپ خلیفہ اور جانشین حضرت شاہ امام علی شاہ رحمۃ اللہ علیہ کے گزرے ہیں۔ ”تذکرۃ العابدین“ میں لکھا ہے: اٹھارہ برس کی عمر میں حضرت مولانا شاہ امام علی صاحب رحمۃ اللہ علیہ کی خدمت میں حاضر ہو کر دولت بیعت سے مشرف ہو گئے تھے، اور ایسا تعلق پیدا ہو گیا تھا کہ کسی وقت پیر و مرشد سے جدا ہونا گوارا نہیں کرتے تھے، یہاں تک کہ جب حضرت شاہ صاحب تہجد کی نماز کے واسطے گھر سے باہر نکلتے، اور مسجد میں جاتے، تو مولانا کو دروازہ کے باہر کھڑا ہوا پاتے، ایک روز شاہ صاحب نے فرمایا کہ محمد بخش! مجھے اللہ تعالیٰ نے معلوم کرا دیا ہے کہ جو کچھ میرے پاس ہے وہ تیرا ہے، اب تم دہلی جاؤ، اور علوم عربیہ حاصل کر کے آؤ، آپ سنتے ہی حکم بجالائے، اور دہلی پہنچ کر استاذ الکمل مولانا مملوک علی صاحب نانوتوی رحمۃ اللہ علیہ سے علوم تحصیل کیے، مگر اس عرصہ میں اذکار و اشغال کے سلسلہ میں بھی کمی نہیں آنے دی۔ مولانا مملوک علی صاحب آپ کے حالات دیکھ کر آپ کا ادب کرتے تھے، اور نہایت معتقد تھے، مکان علیحدہ دے دیا تھا، اکثر درویش دہلی کے آپ کے پاس آتے جاتے تھے۔ جو واقعہ کالج اور مدرسہ کے متعلق پیش آنے والا ہوتا تھا مولانا مملوک علی صاحب کو پہلے سے اس کی خبر دے دیا کرتے تھے۔ حضرت مولانا رشید احمد صاحب رحمۃ اللہ علیہ نے ابتدائی کتابیں صرف ونحو کی حضرت ہی سے پڑھی تھیں، ”دلائل الخیرات“ اور ”حزب البحر“ کی اجازت بھی آپ

ہی سے لی تھی، اور آپ ہی کی ترغیب اور ہدایت سے تحصیل علوم کے واسطے مولانا دہلی تشریف لے گئے تھے۔

”تذکرۃ الرشید“ ص ۲۶ میں لکھا ہے کہ حضرت مولانا مملوک علی صاحب کے اولاد دختری تھی، کوئی فرزند نہ تھا، مولانا محمد حسن صاحب نے کہا: جیسے ہمارے پیروں میں سے شاہ غریب اللہ صاحب نے اپنے پیر حضرت بندگی شیخ محمد جی رحمہ اللہ کے واسطے فرزند نرینہ کے پیدا ہونے کی دعا کی تھی، میں اپنے استاد کے واسطے دعا کرتا ہوں کہ اُن کے گھر میں ایسا فرزند پیدا ہو کہ عالم اور حافظ اور ولی ہو، مولانا مملوک علی صاحب یہ سن کر ہنس پڑے۔ اللہ کریم نے آپ کی دعا قبول کی، اور مولانا محمد یعقوب پیدا ہوئے، جو اول درجہ کے حافظ اور صوفی تھے۔ بعد تحصیل علوم جب حضرت مولانا دہلی سے واپس رام پور ہوئے، حضرت شاہ صاحب کی خدمت میں پہنچے، شاہ صاحب نے آپ کو خلافت عطا فرمائی، اور خود وفات پائی، جیسا کہ اس سے پہلے ذکر آیا۔

عاجز راقم الحروف عرض کرتا ہے کہ عاجز سے حضرت استاذی مولانا انصار علی صاحب انیسٹھوی رحمہ اللہ نے فرمایا تھا کہ جب مدینہ منورہ میں جناب مولوی محمد بخش صاحب رام پوری اور یہ خاکسار علم حدیث پڑھا کرتے تھے، تو مولوی صاحب کو تو ہر وقت حضور اکرم صلی اللہ علیہ وسلم کی حضوری تھی، اور بغیر خوش بولگائے میرے کپڑوں میں سے خوش بو آیا کرتی تھی۔

آپ نے اپنا خلیفہ حضرت میاں جی صاحب رحمہ اللہ کو کیا، اور ۱۲۵۹ھ میں ۷۱۷ھ کو آپ نے وفات پائی۔ مزار مقدس رام پور میں ہے۔ رحمۃ اللہ علیہ

ذکر حضرت زبدۃ الصالحین

میاں جی کریم بخش رام پوری رحمہ اللہ

حضرت میاں جی صاحب رحمہ اللہ کو ابتدا ہی سے نام خدا لینے کا شوق پیدا ہو گیا تھا، حضرت مولانا قدس سرہ کے پاس حاضر ہو کر دولت بیعت سے مشرف ہو گئے، اور اذکار و اشغال اس مجاہدہ سے کرنے شروع کیے کہ آپ کی آواز میں گنگناہٹ پیدا ہو گئی تھی۔

عاجز راقم الحروف نے پیر و مرشد رحمہ اللہ سے سنا کہ حضرت میاں جی صاحب جس دم کے ساتھ مسجد میں مشغل کر رہے ہیں کہ سخت بے قراری پیدا ہوئی، کپڑے پھاڑ ڈالنے کو تیار ہوئے کہ یکا یک حضرت مولانا محمد بخش رحمہ اللہ کی روح مقدس مجسم تشریف لائی، اور پکڑ لیا، اور ہر طرح کی تسلی فرما کر غائب ہو گئی۔

اور یہ بھی ثقہ شخص سے سنا کہ حضرت میاں جی صاحب رحمہ اللہ فرماتے تھے کہ جب میں ذکر سے سر اٹھاتا ہوں تو اپنے سر سے آسمان تک ذکر لکھا ہوا دیکھتا ہوں۔ سبحان اللہ! کیا صحیح واقعہ ہے!! فرمایا اللہ کریم نے:

”إِلَيْهِ يَصْعَدُ الْكَلِمُ الطَّيِّبُ“

یعنی پاکیزہ کلمات اللہ کی طرف چڑھتے ہیں۔

مولوی عبدالحق صاحب انیسٹھوی خلیفہ حضرت حافظ ضامن صاحب تھانوی رحمہ اللہ نے عاجز راقم الحروف سے بیان کیا تھا کہ ایک دفعہ سخت گرمی کے وقت دوپہر کے قریب یہ مقام رام پور حضرت میاں جی صاحب رحمہ اللہ کے پاس جانے کا اتفاق ہوا،

مسجد کے آگے چار پائی پر بیٹھے ہوئے حقہ پیتے تھے، حقہ میرے سامنے کر دیا، چوں کہ میں میاں جی صاحب سے بے تکلف تھا، میں نے یہ کہنا شروع کیا کہ آپ کی بزرگی تو ہم اُس وقت خیال کریں کہ ایسی گرمی کے وقت بارش ہو جائے، اور آرام ملے، ہنستے رہے، اور میں بے تکلف بار بار کہتا رہا، آخر الامر چہرہ حضرت کا سرخ ہو گیا، اور خاموش ہو گئے، کچھ دیر نہیں گزری کہ بادل چھا گیا، اور بارش ہو گئی، وہ گرمی اور طش دور ہو گئی۔ اس قصہ کو ”تذکرۃ العابدین“ میں اور الفاظ سے لکھا ہے، مگر مجھے جیسا یاد تھا وہی لکھ دیا، نتیجہ ایک ہی ہے۔

حضرت مولانا محمد حسن صاحب رحمۃ اللہ علیہ کی وفات کا دن نزدیک آیا، مریدوں نے عرض کیا کہ آپ کے جنازے کی نماز کون پڑھائے گا؟ فرمایا: کریم بخش، سب سن کر متعجب ہوئے کہ میاں جی صاحب بچے پور میں ملازم ہیں، کس طرح آسکیں گے، چنانچہ اگلے روز آپ کی وفات ہو گئی، حضرت میاں جی صاحب آ موجود ہوئے، اور جنازے کی نماز پڑھائی۔

حضرت میاں جی صاحب کی وفات ۱۷ شوال ۱۲۷۹ھ کو ہوئی۔ قبر مقدس رام پور میں ہے۔

آپ کے تین خلیفہ ہوئے، تینوں سے سہلاسل جاری ہیں:

اول حضرت حافظ محمد عابد صاحب رحمۃ اللہ علیہ تھے کہ ۶ ماہ گزرے ہوں گے آپ نے اپنے وطن دیوبند میں وفات پائی۔ اپنے زمانہ کے صالحین سے گئے جاتے تھے۔ حضرات علمائے دیوبند حضرت مولانا محمد قاسم صاحب رحمۃ اللہ علیہ اور مولانا محمد یعقوب صاحب رحمۃ اللہ علیہ کو غیر ہما آپ کی تعظیم کرتے تھے۔ آپ کے خلیفہ حضرت حاجی محمد انور شاہ صاحب دیوبندی تھے۔ آپ کے سامنے ہی ۱۳۱۲ھ میں انتقال کر گئے تھے۔ لائق بزرگ اور اہل نسبت تھے۔ ”ملفوظات انوری“ مولوی حاجی اکرم علی میں آپ کے

مفصل حالات زہد و ریاضت وغیرہ کے درج ہیں۔ مولوی سید امانت علی نکودری آپ کے خلیفہ سے سلسلہ چشتیہ صابریہ پنجاب میں جاری ہے۔

دوسرے خلیفہ حضرت میاں جی صاحب علیہ الرحمہ کے حضرت خواجہ طفیل علی صاحب رام پوری رحمۃ اللہ علیہ گزرے ہیں۔ ان کے خلیفہ عزیزم ناصر الاسلام محمد شفیع رام پوری خود ان کے فرزند ارجمند تھے۔ سخت افسوس ہے کہ عین عالم شباب میں انتقال کر گئے۔ بریلی اور مظفر نگر وغیرہ میں حضرت خواجہ صاحب اور مولوی صاحب کے مرید بہ کثرت موجود ہیں۔ مولوی صاحب کے صاحب زادہ فیضان احمد ابھی صغیر سن بچے ہیں، اللہ کریم اُن کی عمر میں برکت دے، اور اپنے بزرگوں کی جانشینی کے قابل بنادے۔

نعمت بہ ذریعہ حضرت مولانا آپ کے والد ماجد حضرت شاہ امام علی صاحب سے ملی تھی وہ حضرت حافظ صاحب کے سپرد کر دی۔

مدت العمر حضرت مرشدی حافظ صاحب علیہ الرحمہ نے عزالت اور خلوت میں گزاری، ابتدا میں تو مسجد محلہ کے حجرہ میں سال ہا سال رات دن رہے، جب آپ کے بڑے بھائی حضرت خواجہ طفیل علی صاحب رحمۃ اللہ علیہ بہاول پور سے آئے تب اپنے گھر کے حجرہ میں رہنے لگے، اور اس عاجز راقم سے تذکرۂ فرمایا کہ جب میں نے اس حجرہ مسجد کو چھوڑ دیا، یہ دیکھا کہ حجرہ گر گیا، اور رو کر کہتا ہے: آپ مجھ سے کیوں جدا ہو گئے؟ کوئی وقت قراءت قرآن شریف اور درود شریف اور اذکار و اشغال سے خالی نہیں جاتا تھا، برادری کی تقریبوں میں جانا قطعی بند کر رکھا تھا، تمام عمر کبھی کسی نے نہ دیکھا ہوگا کہ بلا ضرورت کسی دنیا دار کے پاس گئے ہوں، بلکہ جہاں تک یاد ہے ضرورت پر بھی نہیں گئے۔ باوجود عیال و اطفال زیادہ ہونے کے اور اجلا خرچ ہونے کے دنیا کی فکر میں خلوت گاہ سے باہر جانا پسند نہیں کیا، ہمیشہ گھر میں متوکل رہے، اور خوش رہے۔

استعداد آپ کی فارسی کے علاوہ عربی میں بہت اچھی تھی، علوم دینیہ سے بہ قدر ضرورت ماہر تھے، تمام امور میں اتباع شرع شریف کو مقدم سمجھتے تھے۔

حضرت شیخ الحدیث مولانا محمد حسن رحمۃ اللہ علیہ کے زمانہ فیض نشان سے اس سلسلہ میں عالمانہ طریق اتباع ظاہری اور باطنی خاص طور پر شروع ہو گیا تھا، اسی طرز پر آپ نے اپنا عمل رکھا، عام مجلس سماع میں شامل نہیں ہوتے تھے، ہاں اگر خلوت میں مع لحاظ شرائط کے سماع ہوتا تب اُس کو بہت ہی اچھا اور نہایت ہی مفید خیال فرماتے تھے۔

اعراس پیران عظام میں سے پیران کلیر شریف میں ضرور حاضر ہوتے تھے، تقریباً چالیس سال کے عرصہ میں کبھی نہیں دیکھا کہ حاضر نہ ہوئے ہوں، ایک دفعہ کسی وجہ سے نہیں گئے تھے، نیاز مند خادم نے دریافت کیا، تو فرمایا: کسی قدر بیمار تھا، مگر بہت

ذکر حضرت زبدۃ العارفین عمدۃ السالکین شیخ و مرشدی

محمد صابر علی چشتی صابری رام پوری رحمۃ اللہ علیہ

حضرت میاں جی صاحب رحمۃ اللہ علیہ کے تیسرے خلیفہ مرشدی و شیخی حضرت حافظ محمد صابر علی رحمۃ اللہ علیہ تھے۔ آپ نے پہلے قرآن شریف تجوید کے ساتھ حفظ کیا تھا، نہایت خوش الحان تھے، قراءت اور ترتیل سے قرآن شریف پڑھا کرتے تھے۔ اُس کے بعد علوم دینیہ کی تعلیم کے واسطے دہلی پہنچے، نصف علم تحصیل کر چکے تھے کہ غدر ہو گیا، اور آپ وطن واپس ہو گئے، دہلی کے قیام میں حافظ محمد صابری صاحب جو صاحب خدمت دہلی مانے جاتے تھے آپ کے پاس آتے، اور نظر شفقت سے دیکھتے تھے، کیوں کہ اسی زمانہ میں آپ کے اوقات وظائف و اوراد سے منضبط تھے۔

عاجز کے ماموں منشی خواجہ حسن رام پوری مرحوم نے مجھے بتلایا تھا کہ ہمارے پیرو مرشد حضرت مولانا محمد حسن صاحب رحمۃ اللہ علیہ نے ہمارے سامنے بیان کیا تھا کہ میرے پیرو مرشد حضرت شاہ امام علی رحمۃ اللہ علیہ نے وفات سے پہلے فرمایا تھا کہ مجھے حضرت سیدۃ النساء فاطمہ الزہراء علیہا السلام نے گلاب کا پھول خواب میں عطا فرمایا ہے، اس خواب کی تعبیر یہ ہے کہ میرے گھر میں حمل ہے، میرے انتقال کے بعد ایسا فرزند صالح پیدا ہوگا کہ طریقت اور معرفت کی خوش بو اُس سے مہکتی ہوگی۔ چنانچہ حضرت مولانا جب تک زندہ رہے، خصوصیت کے ساتھ حضرت حافظ صاحب کو دیکھنے آتے تھے، حضرت مولانا کی وفات کے بعد اُن کے خلیفہ میاں جی صاحب علیہ الرحمہ کو بھی آپ کا بڑا خیال رہتا تھا، بیعت کرنے کے بعد جو اذکار و اشغال پیران عظام سے پہنچے، اور جو

قصور ہوا، کیوں کہ حضور مخدوم العالمین میری عدم حضوری سے ناخوش ہوئے، مدتوں اس عدم حاضری کا رنج رہا۔

جس سال وفات ہوئی، نہایت کم زور تھے، ضیق النفس کا دورہ تھا، رات دن پانی برس رہا تھا، کہیں اطمینان سے ٹھہرنے کے لیے ٹھکانہ نہ تھا، مگر نہایت خوشی سے حاضر ہوئے، ہر وقت بشاش تھے، اور یہ ارشاد فرمایا کہ ایک شخص کی نسبت دیکھا گیا ہے کہ بالکل جل گیا، اور جل کر خاکستر ہو گیا، دیکھنے والے کہتے ہیں: اب اکسیر بن گیا، موقع پا کر اس خادم نے عرض کیا: حضرت! یہ کس کا قصہ بیان فرمایا؟ تامل کے بعد بتلایا کہ یہ میرا ہی قصہ ہے۔ اس فرمانے کے ایک مہینہ بعد آپ کا وصال ہوا۔

آپ جب کبھی ذکر جہر کی تعلیم فرمایا کرتے تھے، تو تمام شرائط شد و مد و تحت و فوق کی رعایت کرتے تھے، سننے والے کے دل پر اثر ہوتا تھا، چوں کہ قرآن شریف کی طرح آپ ”دلائل الخیرات“ کے بھی آپ حافظ تھے، اور روزمرہ تمام پڑھتے تھے، نسبت خاص پیدا ہو گئی تھی، کثرت سے مشرف بہ زیارت ہوتے تھے۔

ایک دفعہ مجھ سے فرمایا کہ مجھے حضور رسول اکرم ﷺ نے فرمایا ہے: میرا نام ابا القاسم بھی لیا کرو، یعنی الصلوٰۃ والسلام علیک یا رسول اللہ کہا کرو! ایک مرتبہ دیکھا کہ سردار دو عالم ﷺ نے کرتہ شریف جسم اطہر سے جدا کر کے عطا فرمایا، اور حکم دیا: اس کو پہن لے۔

ایک دفعہ دیکھا کہ روضہ شریفہ میں حضور سردار دو عالم ﷺ رونق افروز ہیں، اور خواجہ اولیس قرنی رحمہ اللہ بھی موجود ہیں، اُس وقت حضرت خواجہ نے معانقہ سے مشرف فرمایا۔ حافظ فرماتے ہیں: میں نے عرض کیا: میرے دل کو حضرت اپنے دل مبارک سے ایسا ملا دیں کہ عرفان حقیقی حاصل ہو جائے، اور میرے جو متوسل ہیں حضرت کی ہم راہ رہیں۔ حضرت خواجہ نے فرمایا: تم اور تمھارے متوسل میرے ہم راہ ہیں، اور میں ہم راہ محبوب رب العالمین محمد رسول اللہ ﷺ کے ہوں۔

قرآن شریف کی کثرت تلاوت سے مناسبت خاص پیدا ہو گئی تھی۔ مجھے ایک دفعہ فرمایا کہ کبھی ایسا حظ اور لطف تلاوت کلام الہی میں آتا ہے کہ حروف قرآن شریف کے مجھ سے بات کرتے ہیں، اور بول اُٹھتے ہیں۔ سلطان الاذکار کا ایسا غلبہ تھا، فرماتے تھے: بفضلہ تعالیٰ مصرع ”ہر رگ من تار گشتہ حاجت ز نار نیست“ کا یہ فقیر مصداق ہو رہا ہے، سنبھلنا مشکل نظر آتا ہے۔

ابتدا میں حضرت پیر و مرشد حافظ صاحب نے عاجز راقم الحروف کو چار وظیفہ بتلائے تھے، وہ زمانہ خاکسار کی طالب علمی کا تھا، وظیفوں کے پڑھنے کا وقت کافی نہیں ملتا تھا، ایک شب حضرت قطب العالم شیخ عبدالقدوس گنگوہی رحمہ اللہ کی زیارت سے مشرف ہوا، فرمانے لگے: چار چیزیں ہماری طرف سے تمھیں پہنچی ہیں، تم اُن کو نہیں پڑھتے۔ میں نے خواب ہی میں عرض کیا: حضور! ابھی فلاں فلاں کتاب پڑھتا ہوں۔ یہ سن کر فرمایا: اچھا، مضائقہ نہیں۔ اس سے حضرت پیر و مرشد کی قبولیت پیران عظام میں معلوم ہوئی کہ آپ کی تعلیم ان کی ہی تعلیم ہے۔

تصرف کا یہ حال تھا کہ مولانا محمد عمر مرحوم سے اس عاجز راقم الحروف کی نسبت فرمایا: مشتاق احمد سلسلہ میں آجائے تو اچھا ہو، مگر اس عاجز کو دیگر حضرات سے عقیدہ تھا، جب میں مدرسہ دیوبند میں پہنچا، اور دوپہر کو قیلو لہ کیا، کیا دیکھا کہ دیوبند کی طرف سے رام پور حضرت کے دولت خانہ کے سامنے حاضر ہوا ہوں، حضرت حافظ صاحب اور حضرت کے والد ماجد حبیب الواصلین شاہ امام علی صاحب رحمہ اللہ دونوں رونق افروز ہیں، میں دیکھتے ہی دونوں کے گرد طواف کرنے لگا، اور طواف کرتا کرتا دونوں میں فنا ہو گیا، جب ہوش آ گیا تو میرے آنسو ظاہر میں بھی جاری تھے، مولانا محمد عمر مرحوم دیکھ رہے تھے، اور تعجب کر رہے تھے کہ یہ سوتا سوتا کیوں رو رہا ہے، اس کے بعد میرے دل کو ایسی کشش ہوئی کہ دیوبند سے رام پور پہنچ کر بیعت سے مشرف ہو گیا۔

حضرت حافظ صاحب کے مریدوں میں سے سید امتیاز علی صاحب منصف

امروہی کا آخر زمانہ بہت اچھا ہو گیا تھا، کثرت جہر ذکر اور کثرت درود شریف کے سبب نسبت خاص اُن میں پیدا ہو گئی تھی، لہذا اُن کو بیعت کرنے کی اجازت دے دی تھی، مگر منصف صاحب کسی کو بیعت نہیں کرتے تھے، اُن کے اخلاق زیادہ صفات حمیدہ سے بدل گئے تھے۔ افسوس ہے اُن کی عمر نے وفات کی۔ نماز تہجد میں ۷۱/۷۲ فی قعدہ ۱۳۲۳ھ کو اپنے وطن امر وہہ میں انتقال فرمایا۔

دوم مولانا سید عبداللہ صاحب کو بھی خلافت عطا فرمائی تھی، مولانا اپنی خوبیوں اور نیکیوں میں نزدیک و دور مشہور تھے، سادات عرب سر اے دہلی کی یادگار شافعی المذہب عرب تھے۔ اب اُن کے چاروں صاحب زادے مولوی سید محمد، مولوی سید عبدالغفور، مولوی سید عبدالغنی، مولوی سید عبدالعزیز مہذب نیک اخلاق والے ہیں۔ اپنے والد مرحوم کے قدم بہ قدم چل رہے ہیں۔ بركة اللہ فیہم حضرت مولوی صاحب نے ذی قعدہ کی ۲۵ تاریخ ۱۳۳۰ھ میں وفات پائی، اور حضرت شمس الدین عطاء اللہ رحمہ اللہ کے مزار مقدس کے احاطہ میں عرب سر اے کے پاس حسب اجازت ان کی روح مقدس کے دفن ہوئے۔

عاجز راقم الحروف روسیہ مشتاق احمد کی نسبت چند مرتبہ زبان مبارک سے حضرت پیر و مرشد حافظ صاحب نے خلافت عطا فرمانے کے واسطے ارشاد کیا تھا، لیکن اس عاجز نے صراحتہ انکار کیا، اور عرض کیا: عاجز اس قابل نہیں کہ خلیفہ بنایا جائے، بعض دفعہ یہ بھی فرمایا کہ معاملہ میں ہمیں تین یا دو دوپٹے سر کے باندھنے کے ملے ہیں، جن میں ایک تمھارا ہے، پھر بھی یہ عاجز انکار کرتا رہا، آخر الامر وفات سے چند مہینے پیش تر خلافت نامہ تحریر فرما کر بذریعہ ڈاک میرے پاس لدھیانہ بھیج دیا، عاجز نے سر آنکھوں پر رکھا، مگر کسی کو اطلاع نہیں دی، دوسرے یا تیسرے دن ایک عالم لدھیانوی مولوی نور محمد نام قادری میرے پاس تشریف لائے، اور یہ کہا کہ میں نے رات خواب میں دیکھا ہے کہ کوئی صاحب فرماتے ہیں: مولوی مشتاق احمد خلیفہ

ہو گئے۔ یہ سن کر دل اس واسطے زیادہ خوش ہوا کہ حضرت پیر و مرشد برحق کے اس عطیہ کی سچائی اور قبولیت عالم غیب سے ایک عالم باعمل کی زبان سے تصدیق ہو گئی۔ فالحمد للہ علی ذلک۔

حضرت پیر و مرشد برحق حافظ محمد صابر علی رحمہ اللہ نے شب جمعہ ۱۲ ربیع الثانی ۱۳۱۶ھ میں وفات پائی، اور اپنے وطن قصبہ رام پور ہی میں آپ کا مزار مقدس بنایا گیا۔ غالباً حضرت پیر و مرشد کی وفات کے دن یا ایک یا دو دن مقدم مؤخر اس عاجز نے خواب دیکھا کہ ایک بڑا مجمع ہے، اس میں حضرت حافظ صاحب کے مرید بھی ہیں، ایک کبوتر کی شکل کا پرندہ اڑا، ہر ایک کو حسرت اور رنج ہونے لگا کہ یہ بیش بہا پرندہ ہاتھ سے گیا، گویا آسمان کی طرف دیکھ رہے ہیں کہ کسی طرح پھر لوٹے، یکا یک وہ پرندہ لوٹا، اور اس عاجز راقم الحروف کی راہنی آنکھ پر اطمینان سے بیٹھ گیا، تسلی ہو گئی۔

آپ نے دو صاحب زادے چھوڑے؛ مولوی محبوب احمد اور مولوی غوث الاسلام۔ مولوی محبوب احمد تو انتقال کر گئے، اُن کے فرزند محمد مصطفیٰ جوان صالح اور مہذب و تعلیم یافتہ ہیں۔ مولوی غوث الاسلام صاحب اوقات کے پابند، زندہ دل اور حضرت پیر و مرشد کے طریقہ کے پابند ہیں۔

قصہ عجیب

حضرت حافظ صاحب کی وفات سے ۹ مہینے بعد مولوی سید ستار حسین صاحب منگلوری رحمہ اللہ جو حضرت کے اخص الخواص خدام میں سے تھے حضرت کا مزار مقدس پہنچے، بنوانا چاہا، لہذا کے قریب سے بنیاد دیوار کی اٹھانی چاہی، تاکہ آئندہ نقصان نہ پہنچے، بنیاد کھود رہے تھے کہ لہذا کھل گئی، کیا دیکھا کہ کفن حضرت پیر و مرشد برحق کا اس عرصہ ۱۵ مہینے میں میلا تک نہیں ہوا، بدستور سفید ہے۔ دیکھنے والوں کی عجیب کیفیت ہوئی، اور تصدیق ہو گئی کہ حضرت اولیاء اللہ سے ہیں۔ فالحمد للہ، ثم الحمد للہ علی ذلک۔

حضرت سید محمد عبداللہ صاحب رحمہ اللہ نے ایک مختصر رسالہ ”مجموعہ کائنات قدسی“ چھپوایا تھا، اُس میں بھی یہ قصہ کفن کے پندرہ مہینے تک میلانہ ہونے کا لکھا ہے۔

اس عاجز نے جیسا کہ اپنا حال شکستہ بال عرض کیا کہ حضرت پیر و مرشد کے سامنے یہی عرض کرتا رہا کہ اس عاجز سے خلافت کا بار ہرگز نہیں اٹھایا جاسکتا، وہی حال اب بھی ہے، بعض احباب معتقد بن کر مرید ہونا چاہتے ہیں، لیکن عاجز صاف انکار کر دیتا ہے، مرید نہیں کرتا، یہی صورت رہتی تو سلسلہ بند ہو جاتا، لیکن پیرانِ عظام کی برکت خصوصاً حضرت پیر و مرشد کی کرامت ہوئی کہ میرے چھوٹے بھائی پیر جی ظہور احمد صاحب دامت برکاتہم نے کہ صاحب نسبت اور مجاز ہیں اس سلسلہ کو سنبھال لیا، بہ کثرت طالبانِ خدا اُن سے مرید اور فیض یاب ہو رہے ہیں۔ و ہذا من اعظم نعم ربی علی و علی اخی بفضلہ تعالیٰ و بہ برکت پیرانِ عظام اچھا مجمع نظر آ رہا ہے، کئی اہل نسبت اور اہل حال موجود ہیں، شب و روز حق مجاہدہ ادا کر کے مدارجِ عرفان حاصل کر رہے ہیں۔ اللہم زد فرد۔

بعض احباب آپ کی خدمت میں اصرار کرتے ہیں کہ کچھ واقعات اور حالات اپنے پیارے بھائی پیر جی ظہور احمد کے جو عجیب و غریب ہیں اس کتاب میں لکھوں، مگر چوں کہ میرا بھائی مجھ سے جدا نہیں، کنفس واحدہ ہے، جو مجھے اپنے واسطے پسند ہے وہی اُن کے واسطے پسند ہے کہ خاموش رہوں کہ عجب وریا کا خطرناک اندیشہ لگا ہوا ہے۔ فاللہ حسبنانعم الوکیل، ولا حول قوۃ الا باللہ العلی العظیم۔

فائدہ

عاجز راقم الحروف مشتاق احمد عرض کرتا ہے کہ اس تاریخِ اولیائے سلسلہ چشتیہ صابریہ کے مدون کرنے سے اصلی غرض یہ ہے کہ اس کو پڑھ کر مومنین کا دلین کے دلوں میں طریقت کے حاصل کرنے اور در طلب پیدا کرنے کا شوق پیدا ہو، ہر چند طالبانِ خدا اور متلاشیانِ طریقہ اولیا آج کل کہ سخت غفلت کا زمانہ ہے تقریباً معدوم ہیں، لیکن ابھی قیامت دور ہے، اور وہ وقت نہیں آیا کہ جس کی خبر حضور سرِ دارِ دو عالم صلی اللہ علیہ وسلم نے دے رکھی ہے، کما فی صحیح مسلم:

عن انس، ان رسول اللہ صلی اللہ علیہ وسلم قال:

”لَا تَقُومُ السَّاعَةُ حَتَّى يَقَالَ فِي الْأَرْضِ اللَّهُ اللَّهُ“

و فی روایۃ، قال:

”لَا تَقُومُ السَّاعَةُ عَلٰی أَحَدٍ يَقُولُ اللَّهُ اللَّهُ“

فرمایا رسول اللہ صلی اللہ علیہ وسلم:

قیامت اُس وقت تک قائم نہیں ہوگی جب تک کہ زمین میں اللہ اللہ نہ کہا جائے۔

ایک روایت اس طرح ہے کہ

اُس شخص پر قیامت قائم نہ ہوگی جو اللہ اللہ کہتا ہوگا۔

اس حدیث سے یہ بھی معلوم ہوا کہ عالم کا بقا ذکرِ خدا کی برکت سے ہے، جب اللہ کا ذکر کرنے والے دنیا سے اٹھ جائیں گے تو قیامت آجائے گی۔

اولیاء اللہ جن کا ذکر اس کتاب میں لکھا گیا یا دالہی کو بڑھانے اور غفلت کے دور کرنے کے سبب درجہ ولایت پر پہنچتے رہے ہیں، اور سخت سے سخت مجاہدات کر کے نفس امارہ کو قابو میں لاتے رہے ہیں، کیوں کہ جیسے انسان میں کمالات ظاہری علوم دین کے سیکھنے اور اتباع شرع شریف کرنے سے پیدا ہو جاتے ہیں ویسے ہی کمالات باطنی ریاضت اور مجاہدہ کرنے اور شیخ کامل کی صحبت میں رہنے سے حاصل ہوتے ہیں۔ فرمایا اللہ کریم نے:

”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ۔“

یعنی جن لوگوں نے محنت کی ہمارے واسطے، ہم سوچھائیں گے اُن کو اپنی راہیں، اور بے شک اللہ ساتھ ہے نیکی والوں کے۔ اس آیہ شریفہ میں مجاہدہ عام ہے، شیطان سے ہو یا نفس سے ہو، یا اعدائے دین سے ہو۔ فی المدارك:

”اطلق المجاهدة و لم بقيدھا بمفعول ليتناول كل ما تعجب مجاهدته من النفس و الشيطان و اعداء الدين۔“

اور حدیث شریف میں ہے:

”وَالْمُجَاهِدُ مَنْ جَاهَدَ نَفْسَهُ فِي طَاعَةِ اللَّهِ۔“

یعنی مجاہد وہ شخص ہے جس نے اپنے نفس سے جہاد کیا ہو خدائے تعالیٰ کی عبادت میں۔

غرض حضرات اولیاء کرام کے حالات مطالعہ کرنے کے بعد اُن کی ریاضت اور مجاہدہ اور درد طلب و سوز و گداز سے سبق باطنی حاصل کرنا لازم ہے، نفس کو اخلاق ذمہ حسد اور کینہ اور غرور اور نفاق و ریا سے حسب ہدایت پیر طریقت کہ بلندی مرید کے حق میں طیب حاذق ہے پاک کرنے میں کوئی دقیقہ کوشش کا باقی نہ رکھے، اور

عادة اللہ جاری ہے کہ کسی کی محنت کو ضائع نہیں کرتا، کما قال جل و علا:

”إِنَّ اللَّهَ لَا يُضِيعُ أَجْرَ الْمُحْسِنِينَ۔“

اور جب نفس مقہور اور مغلوب ہوگا تو اُس کی صفات ذمہ بھی مقہور و مغلوب ہو جائیں گی، اور دل زندہ ہو کر اصلاح پر آجائے گا۔ فرمایا حضور رسول اکرم ﷺ نے کہ انسان کے بدن میں گوشت کا ٹکڑا ہے، اگر وہ درست ہو گیا تو تمام بدن درست ہو گیا۔

قلب کی اصلاح میں کثرت ذکر اللہ بہت موثر ہے، اس ذکر اللہ کے زیادہ موثر بنانے کے لیے طریق ذکر اولیاء سلسلہ نے حسب اجتہاد طریقت خود مختلف بتلائے ہیں، ہر ایک سلسلہ والے وہ اذکار اور اشغال جن کو ان پیش واؤں نے صفائی قلب کے واسطے تجربہ کر لیا ہے مریدوں کو سکھاتے ہیں، اور اُن سے ریاضت اور مجاہدہ کرا کے ساحل مقصود تک پہنچاتے ہیں، اور نیز طریقہ ادب اور تہذیب نفس کا سکھلاتے ہیں۔ وللہ در من قال:

در راہ خدا جملہ ادب باید بود

تا جان باقی است در طلب باید بود

دریا دریا اگر بکامت ریزند

کم باید کرد و خشک لب باید بود

جب طالب صادق ذوق و شوق کے ساتھ ذکر الہی میں مصروف ہو جاتا ہے تو خداوند عالم کی طرف سے دست گیری ہوتی ہے، اور فناے قلبی حاصل ہو کر نفس بہ وجہ ہم سائگی کے متاثر ہو جاتا ہے امارہ نہیں رہتا، فنا ہو جاتا ہے، اس کو اپنی خواہش پر اصرار باقی نہیں رہتا۔ فرمایا حضور رسول اکرم ﷺ نے:

”لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جَنَّتْ بِهِ۔“

یعنی تم میں مومن کامل وہی ہوگا کہ اُس کی خواہش تابع ہو جائے اُن احکام کی

جو میرے اوپر نازل ہوئے ہیں۔

پس جب طالب کو کثرتِ ذکر اور زیادتی شوق سے صلاحِ قلب اور فناءِ نفس حاصل ہو جاتی ہے تو قربِ الہی کی نعمت مل جاتی ہے، اور جب دل زندہ ہو کر نفس مر جاتا ہے تو انوار اور تجلیات کا ورد ہونے لگتا ہے۔ کیا اچھا کہا کسی بزرگ نے:۔

اے برادر! دو قدم راہ است دیگر راہ نیست

یک قدم بر نفس خود نہ دیگرے در کوے دوست

پیرانِ چشت ~~میرزا~~ مرثیہ عشاقِ شطار میں داخل ہیں، شوقِ وصولِ قربِ الہی میں جان قربان کر دیتے ہیں، مرنے سے پہلے مر جاتے ہیں، جو طالب ان حضرات کے حالات اس مختصر کتاب میں پڑھے گا وہ ان کی اس جاں بازی کی تصدیق کرے گا۔
ونعم ما قال:۔

عاشقانِ خواجگانِ چشت را

از قدم تا سر نشانے دیگر است

جاں بازی اور محویت و بے خودی حصہ خاص ان حضرت کا ہے۔۔

دلا اسرارِ عشق آسان ندانی

جگر خواری دہر دم جاں فشانی

بیا در باز جان در عشق جانان

اگر خواہی حیات جاودانی

تو دریائی دروں ٹٹ گوہر

بہ دست آری چو غواصی توانی

چو غواصان بہ دریا اندرون شو

بدر کن کسوتِ دنیاے فانی

چو یونس گر تو باشی مرد غواص

بر آری دُر بحر بے کرانی

کلیم اللہ بہ طور عشق بر شد

بشد بے خود ز حرف لن ترانی

غرض طالب جاں باز عاشق جہاں تاز کا کام اپنے آپ کو طلبِ محبوب میں مٹا دینا، اور آرام و راحت سے دور ہونا، درد و اندوہ کو خرید لینا، اور اس بیت پر عمل کرنا ہے:۔

دست از طلبِ ندارم تا کام من بر آید

یا تن رسد بہ جانان یا جان ز تن بر آید

اگر در خانہ کس است حرفے بس است۔

و هذا آخر الکلام، فی هذا المقام۔

و صلی اللہ علی سیدنا و مولانا محمد و علی الہ الکرام و اصحابہ

العظام، و الحمد للہ علی حسن الاختتام۔

و هذا فی ابتداء شہر جمادی الاولی فی سنة اثین و ثلاثین بعد

الالف و ثلاث مائة من الهجرة المقدسة علی صاحبها الوف الوف

صلوة و تحية۔

بسم اللہ الرحمن الرحیم

حق حق حق

شجرہ طیبہ مبارکہ حضرات خاندانِ چشتیہ صابریہ رحمۃ اللہ علیہم

الہی عفو کن جملہ گناہم
ز افعالِ ذمیہ شرم سارم
کہاں ہے بادہ و قاضی کدھر ہے
کہاں تک یہ غم دردِ جدائی
کہاں تک رنجِ مجبوری اٹھاؤں
الہی بندہ تو ناتوانم
الہی سہل کن راہ شریعت
نہ آخر مر ترا بندہ گنیم
جمال تو ز فضل تو چو ینم
مجھے اُس جانِ جاناں سے ملا دے
وہی یاد خدا کا مشغلہ ہو
بُن ہر موے تن باشد زبانی
بہ حق حاجی مشتاق احمد^۲
لباس شرع تن پر ٹھیک آئے
الہی نالہ صابر علی^۳ دے
الہی قلب کو میرے صفا کر

الہی صرف کن در سوز و آہم
الہی رحم کن بر حال زارم
طیان دل ہے ادھر تشنہ جگر ہے
رہائی زود تر آخر رہائی
کہاں تک تجھ سے یہ دوری اٹھاؤں
بہ قلب مضطرب باخستہ جانم
الہی رہ نما سوے حقیقت
بہ پیش خود بکن مائل جینم
گلے از روضہ امید چینم
مے حبِ ظہور احمد^۱ پلا دے
دل شوریدہ پُر نور و ضیا ہو
زبانے وہ عجب اللہ خوانے
میرے سینہ میں بھر دے شوقِ سرمد
مذاق لی مع اللہی چکھائے
زبان پر ہر گھڑی ذکرِ جلی دے
کریم بخش^۴ سی سوزش عطا کر

الہی کن مرا روشن ضمیرم
بہ حق آں امام^۱ می پرستان
بہ حق آں رئیسِ راست بازاں
الہی بخش اپنی یاد ہم کو
بہ حق آں غلام^۲ بارگاہت
بہ آں خواجہ محمد^۳ با حیاتے
الہی بخش ہم کو شادمانی
بہ حق آں جمال^۴ محو رویت
مجھے بھی اپنا مستانہ بنا دے
بہ حق آں محمد پیرِ اعظم^۵
الہی بخش دے سوزِ درونی
بہ حق شہ غریب اللہ^۶ عارف
الہی مہربانی کی نظر ہو
عطا کر سیرِ دریائے حقیقت
بہ آں شیخ محمد^۷ صرف الفت
بہ آں نذر محمد^۸ عرف صادق
کرم سے تو نے ان کو یہ بنایا
ہمیں بھی شانِ محبوبی عطا کر
الہی حال سب مستانہ ہو دے
ہمیں بھی وقفِ عشق احمدی کر
اثر دے بو سعید^۹ پاک جیسا
وہی شانِ جلالی کر عنایت

بہ حق شہ محمد بخش^۵ پیرم
مرا در عشق خود کن سینہ بریاں
امیر الدین^۶ امیر عشق بازاں
عطا کر عشق کی جاداد ہم کو
الہی دہ مرا جامِ محبت
ز نور خود مرا ہم دہ براتے
عطا فرما حیاتِ جاودانی
سرایت کرد دروے رنگ و بویت
الہی اپنا دیوانہ بنا دے
عطا کی جن کو تو نے شانِ اعظم
مٹا دے دل سے چندی و چگونگی
شناور بحر و انہار معارف
نظر اے بندہ پرور زود تر ہو
دما دم دے مجھے جامِ محبت
الہی رکھ ہمیں محو محبت
ہیں از بس راہ میں تیری جو دائق
لباس حسن و محبوبی پہنایا
وہی جلوہ وہی خوبی عطا کر
تمای قال محبوبانہ ہو دے
سراسر شانِ فیضِ سرمدی کر
سماں ہو تیرے ذکر بے ریا کا
وہی شوریدہ حالی کر عنایت

اجابت کا اثر دے تو دعا میں
 بہ حق شاہ بلخی پاک طینت
 الہی بخش حب دیں ہم کو
 بہ آں شیخ جلال^{۱۷} پاک سینہ
 خداوند مرا مدہوشیم وہ
 بہ حق عبد قدوس^{۱۸} مکرم
 سرور قلب اُن جیسا عطا کر
 الہی اپنا ہی کر مجھ کو طالب
 بہ حق شہ محمد عارف^{۱۹} حق
 ترا فضل و کرم ہو کاش یاد
 بہ احمد عارف^{۲۰} نیکو خصال
 الہی تابع خیر البشر کر
 الہی جب تلک ہوں ہوش بر جا
 بہ عبد الحق^{۲۱} امام رہ نمایاں
 مقامات فنا آسان فرما
 مزہ نان ریاضت کا چکھا دے
 اثر دے شہ جلال الدین^{۲۲} کا سا
 کر اپنے نور سے معمور سینہ
 شعاع شمس دیں^{۲۳} سے پُر جگر ہو
 وہی فیضان وہی نسبت عطا کر
 ہمیں جام مے صابر پلا دے
 عطا کر صبر و استغراق ایسا
 وہ لذت گریہ و آہ و بکا میں
 نظام الدین^{۲۴} آں شاہ ولایت
 عطا کر دین کے آئین ہم کو
 وہ سینہ تیری اُلفت کا خزانہ
 بہ عشق خود مرا بے ہوشیم وہ
 بہ حق قطب عالم آں معظم
 الہی یاد میں اپنی فنا کر
 مرا نسیان تری ہو یاد غالب
 ہمیں کر دے فنا فی ذات مطلق
 تجھے پہچان لیں اے رب داور
 سراسر منبع نور و فضائل
 ہمیں محو محبت سر بہ سر کر
 شریعت سے نہ باہر ہوں ہم اصلا
 فنا فی الذات امیر مقتدایاں
 مجھ عاجز پر کرم احسان فرما
 الہی فیض کے دریا بہا دے
 کبیر الاولیا پانی پتی کا
 ہو سینہ تیری اُلفت کا خزانہ
 منور دل ہو آنکھوں میں شرر ہو
 وہی ایقان وہی الفت عطا کر
 کچھ ایسے ڈھب سے جو تجھ سے ملا دے
 جناب سید مخدوم جیسا

عطا ورشہ ہو تسلیم و رضا کا
 ہمیشہ دے ہمیں ساغر پہ ساغر
 بہ حق شہ فرید الدین^{۲۵} بابا
 الہی لذت ایمان عطا کر
 طفیل شاہ قطب الدین کا کی^{۲۶}
 بہ حق شہ معین الدین چشتی^{۲۷}
 کر اپنی راہ میں امداد میری
 بہ حق خواجہ عثمان الہی
 رہ خم خانہ فقر و رضا سے
 بہ آں حاجی شریف پاک طینت
 عطا کر حج بیت اللہ ہم کو
 مدینہ میں پھریں با چشم پُر خم
 کلام پاک کا دے شوق کامل
 عطا ہو حال بو یوسف ولی کا
 عطا ہوں بو محمد کے مقامات
 الہی نسبت احمد ہو ایسی
 اثر ہو شاہ بو اسحاق جیسا
 عطا ہو ربط ممشاد علا کا
 مزہ وہ گوشہ وحدت میں آئے
 اثر ہو بو ہمیرہ مقتدا کا
 دل شوریدہ پُر نور و ضیا ہو
 بہ حق شاہ ابراہیم ابراہیم
 علماء الدین^{۲۸} امام الاولیا کا
 ز فیض حضرت مخدوم صابر
 الہی شوق دے دین نبی کا
 خدایا یاد میں اپنی فنا کر
 مٹا دے دل سے رغبت ماسوا کی
 ولی ہند اور خواجہ بہشتی
 غذائے روح ہووے یاد تیری
 عطا کر ہم کو آگاہی کما ہے
 محبت سے اطاعت سے وفا سے
 عطا ہو عرصہ راہ حقیقت
 زیارت قبر شاہنشاہ ہم کو
 پکاریں یا رسول اللہ ارحم
 بہ حق خواجہ مودود واصل
 مرا آئے سدا ذکر جلی کا
 بنیں سارے انہیں کے قال و حالات
 سراسر احمد ابدال جیسی
 سماں ہر دم رہے اثبات ولا کا
 وہی جذبہ مزہ آہ و بکا کا
 کہ ذوق و رغبت کثرت بھلائے
 پڑے سایہ حذیفہ مرثی کا
 سماں جلوت کا خلوت کا عطا ہو
 ملے وہ نعرہ یا ہو دما دم

حرارت جو کہ دے قلب و جگر کو
بہ حق شہ فضیل محو حریت
الہی شرع پر ثابت قدم رکھ
بہ انوار حقیقت ساز ہم دم
ملے جامہ خلوص و بے ریا کا
حسن بصری امام الاولیا کے
عطا ہوں اُن کے سب حال و کمالات
عطا نسبت ہو مولانا علی سے
اُمّت کر یوں چلے دریاے فیضان
چلے بہتا ہوا سوے محمد
خمار اُلفت خیر الورا سے
رہیں سر مست اور مدہوش و بے ہوش
ملیں بیمار اُس درماں سے جا کے
الہی اب میں کیا اور آرزو کیا
نہ ہم باقی رہیں باقی ہے تو
تیری ہی ذات کو دائم بقا ہے
الہی ہم میں باقی رہے تو
فنائیت میری تیری بقا ہو
الہی بندہ مسکین عمر پر
مدد تیری رہے ہر وقت ہر دم
میری سب حاجتیں دنیا و دین کی
تیرے ہی در سے پوری ہوں خدایا

جلا دے جو کہ نفس کینہ و رک
سراسر غرق دریاے محبت
شریعت اور طریقت کو بہم رکھ
ز بولے آں معطر کن دماغ
الہی عبد واحد مقتدا کا
محبت حضرت خیر الورا کے
کھلیں دل پر الہی سب کمالات
بس اُس شیر خدا حق کے ولی سے
کہ جس میں یہ غریب خستہ نالان
سراسر کھینچ لے بولے محمد
محمد نور حق سر خدا سے
نہ ہو کچھ جز ذات اقدس ہمیں ہوش
عطا خلعت ہو شاہ دو جہاں سے
الہی کیا میں میری ہاؤ ہو کیا
بجز تیرے نہ پھر کچھ آرزو ہو
الہی تو ہی اصل مدعا ہے
الہی ہم نہ ہوں باقی رہے تو
تیری اُلفت سے دل میرا بھرا ہو
کرم ہو، فضل ہو، اے رب داور
بہ حق آل و اصحاب مکرم
الہی راہ ایمان و یقیں کی
میرے حامی میرے سردار و مولیٰ

حضرت مولانا مشتاق احمد انیسٹھوی رحمۃ اللہ علیہ

-- خلیل احمد رانا --

مولانا مشتاق احمد حنفی چشتی صابری انیسٹھوی رحمۃ اللہ علیہ بن مخدوم بخش، بن نوازش
علی ۱۲۷۳ھ میں انیسٹھ مضافات سہارن پور (یوپی - بھارت) میں پیدا ہوئے۔ مولانا
سعادت علی سہارن پوری، مولانا سدید الدین دہلوی، مولانا محمد علی چاند پوری، اور مولانا
فیض الحسن سہارن پوری (م ۱۳۰۴ھ) سے علوم دینیہ پڑھے۔ علم حدیث مولانا قاری عبد
الرحمن پانی پتی علیہ الرحمہ (م ۱۳۱۳ھ) لے اور مولانا انصاری علی انیسٹھوی سے اخذ کیا۔ ۲
آپ کے خلیفہ مجاز مولانا پیر صبغت اللہ چشتی صابری علیہ الرحمہ (مدفون پاک پتن
شریف) فرماتے ہیں کہ حضرت مولانا مشتاق احمد انیسٹھوی علیہ الرحمہ ۸ مرتبہ حج کی سعادت
سے بہرہ ور ہوئے، تین حج تو مکہ مکرمہ کی سکونت کے دوران کیے، آپ قیام مکہ شریف کے
زمانے میں مولانا حاجی رحمت اللہ کیرانوی مہاجر کی رحمۃ اللہ علیہ (م ۱۳۰۸ھ) کے مدرسہ صولتیہ
میں تدریسی خدمات سرانجام دیتے رہے۔

رسالہ ”تقبیل دست بوسی و قدم بوسی“ کے صفحہ ۷ پر بہ ضمن جواب استفتایوں تحریر ہے:

”الجواب صحیح، والمجیب نجیح۔“

مشتاق احمد عفا اللہ عنہ، المدرس الاول بمدرسة الصولتیة
بمكة المكرمة سابقاً صدر المدرسين بمدرسة المعینة
العثمانية بدار الخیر اجمیر حالاً۔

مشتاق احمد

جمادی الاخریٰ ۱۳۳۱ھ

خرمین شریفین میں قیام کا مقصد وحید یہ تھا کہ وہاں سے برکات نبوی حاصل کیے جائیں، چنانچہ اللہ تعالیٰ کے کرم سے آپ کو کامیابی نصیب ہوئی، حضور پرنور نبی کریم صلی اللہ علیہ وسلم کے روضہ اطہر و انور کے زیریں حصہ کی خاک پاک اور مستعمل جاروب شریف کی متاع بے بہا سے نوازے گئے، مدینہ منورہ میں ایک بزرگ نے اپنا جبہ عطا کیا، ان تبرکات کے متعلق آپ نے وصیت فرمائی کہ بعد انتقال روضہ اقدس کی خاک پاک میری آنکھوں میں ڈال دی جائے، جاروب شریف میری بغل میں دے دیا جائے، اور جبہ مبارک کفن کے اوپر رکھ دیا جائے، حسب وصیت اس پر عمل کیا گیا۔ ۳

مدرسہ صولتہ میں تدریس کے دوران حجاز میں ہاشمی عہد کے وزیر خزانہ علامہ شیخ سید محمد طاہر دباغ مکی (۱۳۰۸ھ - ۱۳۷۸ھ) نے آپ سے تعلیم پائی۔ ۴

خرمین شریفین سے واپسی پر آپ نے سلسلہ درس و تدریس جاری رکھا، مدرسہ معینیہ عثمانیہ اجیر شریف میں مدت تک پڑھاتے رہے، لدھیانہ (مشرقی پنجاب، بھارت) میں مدرس رہے، لدھیانہ سے آپ ریاست گج پورہ کے مفتی ہو کر گج پورہ چلے گئے، اور آخر تک وہیں مقیم رہے۔

آپ سلسلہ چشتیہ صابریہ میں حضرت حافظ محمد صابر علی چشتی صابری رحمہ اللہ (متوفی ۱۱۴۲ رجب الثانی ۱۳۱۶ھ) رام پور منہاراں، ضلع سہارن پور، یوپی، ہندوستان سے بیعت ہوئے۔

یہ سلسلہ تلاش شیخ طریقت مولانا مشتاق احمد انیسٹھوی رحمہ اللہ کا اپنا بیان ہے: ”جس زمانہ میں حضرت مولانا شاہ فضل الرحمن گنج مراد آبادی نقشبندی رحمہ اللہ حیات تھے اور ان کی بزرگی اور کمال کی شہرت تھی، عاجز نے بھی ان کی خدمت میں حاضر ہونے کا ارادہ کیا، تو ایک رات کو خواب میں کیا دیکھتا ہوں کہ میں رڑکی (یوپی) میں ایسی جگہ ہوں کہ وہاں کنواں ہے اور سرسبز زراعت ہے، ایک صاحب جو کنوئیں سے بڑا ڈول کھینچ رہے ہیں وہ مجھ سے فرماتے ہیں: تیرا راستہ تو یہ ہے، کیا دیکھتا ہوں اس سرسبزی میں ایک صاف پگڈنڈی تھی جو راست کنوئیں سے قصبہ رام پور منہاراں (ضلع سہارن پور) تک جاری ہے،

اور اس وقت حضرت پیر و مرشد برحق حضرت حافظ محمد صابر علی صاحب چشتی صابری بہ قید حیات رونق افروز تھے، یہ دیکھتے ہی میرا ارادہ حضرت مولانا فضل الرحمن کی خدمت میں حاضر ہونے کا فتح ہو گیا۔“ ۵

غرض کہ مولانا مشتاق احمد انیسٹھوی علیہ الرحمہ بہ اشارات فیہی وبہ کشش مشائخ سلسلہ صابریہ حضرت حافظ محمد صابر علی چشتی صابری رام پوری (متوفی ۱۳۱۶ھ) رحمہ اللہ کے دست حق پرست پر بیعت ہوئے، اور شرف خلافت سے ممتاز ہوئے۔ عطاے خلافت کے بارے میں مولانا خود تحریر فرماتے ہیں:

”عاجز راقم الحروف مشتاق کی نسبت چند مرتبہ زبان مبارک سے پیر و مرشد حافظ محمد صابر علی رام پوری علیہ الرحمہ نے خلافت عطا فرمانے کا ارشاد کیا تھا، لیکن اس عاجز نے صراحتہ انکار کیا اور عرض کیا، عاجز اس قابل نہیں کہ خلیفہ بنایا جائے، بعض دفعہ یہ بھی فرمایا کہ اس معاملہ میں ہمیں تین یا دو دوپٹے سر کے باندھنے کے ملے ہیں، جن میں ایک تمہارا ہے، پھر بھی عاجز انکار کرتا رہا۔

آخر الامر وفات سے چند مہینے پیشتر خلافت نامہ تحریر فرما کر یہ ذریعہ ڈاک میرے پاس لدھیانہ بھیج دیا، عاجز نے سر آنکھوں پر رکھا، مگر کسی کو اطلاع نہیں دی، دوسرے یا تیسرے دن ایک عالم لدھیانوی مولوی نور محمد صاحب قادری میرے پاس تشریف لائے، اور کہا کہ میں نے رات خواب میں دیکھا ہے کہ کوئی صاحب فرماتے ہیں کہ مولوی مشتاق خلیفہ ہو گئے، یہ سن کر دل اس واسطے خوش ہوا کہ حضرت پیر و مرشد برحق کے اس عطیہ کی سچائی اور قبولیت عالم غیب سے ایک عالم باعمل کی زبان سے تصدیق ہو گئی۔ فالحمد للہ علی ذلک۔“ ۶

مولانا مشتاق احمد انیسٹھوی علیہ الرحمہ لکھتے ہیں کہ حضرت صابر علی رام پوری چشتی صابری رحمہ اللہ ”دلائل الخیرات شریف“ کے حافظ تھے، ایک مرتبہ مجھے فرمایا کہ مجھے حضور ﷺ نے فرمایا ہے کہ الصلوٰۃ والسلام علیک یا رسول اللہ پڑھا کرو۔ ۷

مولانا مشتاق احمد انیٹھوی علیہ الرحمہ اپنی تالیف ”تحفۃ السالکین“ میں فرماتے ہیں کہ نماز تہجد سے فارغ ہو کر ذکر کے بعد ۷ مرتبہ الصلوٰۃ والسلام علیک یا رسول اللہ، الصلوٰۃ والسلام علیک یا حبیب اللہ، الصلوٰۃ والسلام علیک یا نبی اللہ پڑھنا چاہیے۔ ۹

علمائے اہل سنت سے تعلقات

- ۱۔ فضائل و شاکل رسول کے موضوع پر مشہور کتاب ”انوار احمدی“ کے مصنف مولانا انوار اللہ خاں صاحب حیدر آبادی علیہ الرحمہ (متوفی ۱۳۳۶ھ) نے آپ کی کئی ایک تصانیف اپنے ادارہ اشاعت العلوم حیدر آباد سے شائع کرائیں۔ ۱۰
 - ۲۔ مؤلف ”انوار ساطعہ“ مولانا عبدالسمیع بیدل رام پوری (متوفی ۱۳۱۸ھ، رام پور منہاراں) آپ کے دوست اور رشتہ دار تھے، جب یہ اپنی کتاب ”انوار ساطعہ“ لکھ رہے تھے تو مولانا مشتاق احمد صاحب ان کے معاون و مددگار تھے۔ ۱۱
 - ۳۔ مشہور کتاب ”انوار آفتاب صداقت“ کے مصنف مولانا قاضی فضل احمد لودھیانوی علیہ الرحمہ (متوفی ۱۹۴۶ء) کی مرزائیت کے رد میں کتاب ”کلمہ فضل رحمانی بہ جواب ادہام غلام قادیانی“ پر عربی و اردو میں تقاریط لکھیں۔ ۱۲
 - ۴۔ کتاب ”الاکمل لابصار المذہبین“ یعنی ”سرمہ چشم وہابین“ بہ جواب ”فیصلہ علام الغیوب در بارہ علم غیب“ تالیف مولانا شاہ محمد ادریس حنفی نقشبندی مجددی قادری علیہ الرحمہ (بہادر گڑھ، ضلع رتھک، صوبہ ہریانہ، ہندوستان) میں مولوی اسماعیل دہلوی کی کتاب ”تقویۃ الایمان“ کی عبارت ”غیب کا دریافت کرنا اپنے اختیار میں ہو جب چاہے کر لیجیے یہ اللہ صاحب ہی کی شان ہے“ کا رد کیا گیا ہے کہ وہابی اللہ تعالیٰ جل شانہ کو پہلے سے غیب کا علم نہیں مانتے ہیں، کہتے ہیں کہ جب چاہے دریافت کر لے، اور حضور نبی کریم ﷺ کے لیے اللہ تعالیٰ کا عطا کردہ علم ثابت کیا گیا ہے۔ اس موضوع پر یہ اچھا تحقیقی رسالہ ہے۔
- مولانا مشتاق احمد انیٹھوی علیہ الرحمہ نے اس کتاب پر تقریظ تحریر فرمائی، جو درج ذیل ہے:

”تقریظ“

علامہ زماں، فہامہ دوراں، عالم کلام ربانی، فاضل علوم حقانی، یعنی جناب مولانا الفضل اولانا، حاجی الحرمین شریفین، مقبول بارگاہ الصمد، حافظ محمد مشتاق احمد صاحب انیٹھوی، ممتحن مدارس دینیات اسلامیہ، خصوصاً مدرسہ عربیہ امینیہ دہلی، حال مدرس اعلیٰ دارالعلوم نواب صاحب کرناں

بسم اللہ الرحمن الرحیم

الحمد لله وسلام على عباده الذين اصطفى

اما بعد، عاجز راقم الحروف نے رسالہ تبرکہ الاکمل لابصار المذہبین کو دیکھا، دلائل حقہ اثبات مسئلہ علم غیب میں اور رسائل سے بہتر پایا، حضرت مصنف رسالہ نے جو کچھ لکھا وہ اہل حق کے مطابق لکھا، اور جو سندیں کتب تفاسیر اور احادیث سے پیش کی ہیں وہ اثبات مقصود میں کافی ہیں۔ بارک الله في علمه ودينه۔

کتبۃ العبد العاصی مشتاق احمد حنفی چشتی انیٹھوی، مقیم گنج پورہ، کرناں، ۱۳

خلافا

آپ نے اپنے چھوٹے بھائی پیر جی ظہور احمد صاحب علیہ الرحمہ کو خلافت و سجادگی کے شرف سے سرفراز فرمایا تھا، اور اپنے اکثر مریدوں کو تربیت کے لیے ان کے سپرد کر دیا کرتے تھے، آپ نے اپنے مریدین کا حلقہ بہت ہی محدود رکھا، خواہش مندوں کو اپنے بھائی کا مرید کروا دیتے تھے، آپ کے بھائی پیر جی ظہور احمد صاحب آپ کی زندگی ہی میں انتقال کر گئے، آپ کے پہلے خلیفہ تو آپ کے بھائی تھے، دوسرے خلیفہ حضرت پیر جی محمد صبغت اللہ عثمانی جلالی چشتی صابری پانی پتی نے قیام پاکستان کے بعد پاک پتن شریف میں انتقال فرمایا، جو عادات و اطوار کے لحاظ سے نمونہ سلف تھے۔

حضرت مولانا نور بخش توکلی رحمہ اللہ (مصنف ”سیرت رسول عربی“) کو بھی آپ نے خلافت و اجازت سے نوازا تھا، حضرت علامہ توکلی علیہ الرحمہ نے حضرت مولانا مشتاق احمد

ایٹھوی علیہ الرحمہ سے فیض یاب ہونے کا واقعہ اپنی تالیف ”تذکرہ مشائخ نقش بندیہ مجددیہ“ میں لکھا ہے۔ ۱۳

تصانیف

- ۱- الکلام الاعلیٰ فی تفسیر سورة الاعلیٰ، محمود پریس، حیدرآباد دکن، ۱۳۳۱ھ، صفحات: ۲۰۰
- ۲- مرقع رسول (اصل نام الہدیۃ السنیہ)، دہلی پرنٹنگ پریس، دہلی، ۱۳۳۶ھ
- ۳- احسن التوضیح فی مسئلۃ التراویح (فارسی)
- ۴- الختہ الابراہیمیہ فی اعفاء الحجیہ (اردو)، مع حواشی مولانا نور بخش توکلی، انجمن نعمانیہ ہند، ۱۳۳۶ھ، صفحات: ۲۶، مطبع خادم التعليم شیم پریس، لاہور
- ۵- تحفہ خیریہ فی تحقیق شرائط الجمعہ، مطبع مجددی، امرتسر، صفحات: ۴۲
- ۶- ترجمہ اصول الشاشی، مظہر العجاوب پریس، حیدرآباد دکن
- ۷- رفیق الطريق فی اصول فقہ
- ۸- قریرۃ العینین تحقیق رفع الیدین، الامان برنی پریس، دہلی، صفحات: ۴۷
- ۹- تبشیر الاصفیاء اثبات حیات الانبیاء
- ۱۰- تحفہ احمدیہ در ثبوت معراج محمدیہ / المعراج الجسمانی فی رد علی القادیانی ۱۵
- ۱۱- التہدید فی اثبات التقليد
- ۱۲- کاشف اسرار غیبیہ بالاحادیث النبویہ
- ۱۳- امام جلال الدین سیوطی علیہ الرحمہ کے رسالہ ”المعجم فی الاجوبۃ السبعہ“ کا اردو ترجمہ مع حواشی جدیدہ، ۱۳۱۰ھ/ ۱۸۹۳ء، یہ ترجمہ جناب خواجہ احمد شاہ صاحب ریس اعظم لودھیانہ کی خواہش پر کیا گیا۔
- ۱۴- نسخ التوراة والانجیل
- ۱۵- تحفۃ السالکین، محمود پریس، حیدرآباد دکن، سنہ تصنیف: ۱۳۳۱ھ، صفحات: ۲۰۰
- ۱۶- تحفۃ الصوفیہ، مجلس اشاعت العلوم، حیدرآباد دکن، سنہ تصنیف: ۱۳۰۸ھ
- ۱۷- ذکر حدیث و احادیث و خبر، مجلس اشاعت اسلام حیدرآباد دکن، سنہ تصنیف: ۱۳۲۲ھ

۱۷- ترجمہ ”فیصلہ شاہ صاحب دہلوی نسبت توحید وجودی“ مطبع عثمانی، حیدرآباد دکن، ۱۳۳۰ء، صفحات: ۲۲۰

یہ کتابچہ حضرت شاہ عبدالعزیز محدث دہلوی رحمۃ اللہ علیہ کی مستقل تالیف ہے، نہ کسی مستقل تالیف کا حصہ، بلکہ یہ آپ کا فیصلہ ہے جو مسئلہ وحدت الوجود کے ایک علمی نزاع کے سلسلے میں بہ طور حکم آپ نے تحریر فرمایا تھا، مولانا مشتاق احمد ایٹھوی نے بعض احباب کی فرمائش پر اسے اردو میں منتقل کیا، اور ضروری مقامات کی مختصر شرح بھی فرمادی۔

- ۱۸- الضابطہ فی تحصیل الرابطہ، کریبی پریس، لودھیانہ، ۱۳۱۱ھ، صفحات: ۳۲۰
- ۱۹- الہدیۃ الشہابیہ شرح الہدیۃ القادریہ فی تحقیق کلمۃ الطیبہ
- ۲۰- تذکرہ فریدیہ، دہلی پرنٹنگ دپارٹمنٹ، دہلی، ۱۳۳۹ھ، صفحات: ۵۰
- حضرت دیوان سید محمد مرحوم سجادہ نشین پاک پتن شریف آپ کے بڑے مداح و قدردان تھے، ”تذکرہ فریدیہ“ آپ نے انھی کے ایما پر لکھی تھی۔

۲۱- إزالة الالتباس

۲۲- تحصیل المنال باصلاح حسن المقال ۱۶

- ۲۳- نزول الرحمۃ والغفران عند ذکر خواجہ انس و جان، سنہ تصنیف: ۱۳۳۷ھ، علامہ نور بخش توکلی کے اردو ترجمہ کے ساتھ لاہور سے ۱۳۳۸ھ میں ۳۶ صفحات پر شائع ہوئی۔ ۱۷
- ۲۴- ہدیۃ یوسفیہ: عصمت انبیاء علیہم السلام سے متعلق، اس رسالہ کو علامہ نور بخش توکلی نے حواشی کے ساتھ انجمن نعمانیہ ہند، لاہور کی طرف سے شائع کرایا تھا۔ ۱۸

۲۵- انوار العاشقین، مجلس اشاعت العلوم، حیدرآباد دکن، ۱۳۳۲ھ، صفحات: ۱۵۳

۲۶- عقد المآلی فی مناقب شاہ ابوالعالی (فارسی)

۲۷- رابطہ سنیہ بسید الطائفۃ الصابریہ (عربی) ۱۹

وصال

آپ کے خلیفہ حضرت پیر صفت اللہ صاحب عثمانی جلالی پانی پتی رحمۃ اللہ علیہ بیان کرتے ہیں: ”محرم الحرام ۱۳۵۶ھ کو حضرت مولانا مشتاق احمد محدث ایٹھوی میرے

غریب خانہ پر تشریف لائے، اور فرمایا کہ کلیر شریف حضرت بابا فرید الدین گنج شکر رحمۃ اللہ علیہ کا عرس کرنے جا رہا ہوں (آپ حضرت بابا صاحب علیہ الرحمہ کا عرس شریف اکثر کلیر شریف میں کیا کرتے تھے) عرس سے فارغ ہو کر واپس آؤں گا، مگر کلیر شریف سے سیدھے اپنے گھر انیٹھ تشریف لے گئے، اور وہاں سے بندہ کو بذریعہ خط طلب فرمایا، بندہ خدمت عالیہ میں حاضر ہو گیا، کلیر شریف سے روانگی کے وقت آپ کی طبیعت علیل ہو گئی تھی، ۶ محرم سے تا یوم وصال ۲۷ محرم تک دو تین مرتبہ صرف پانی نوش فرمایا، کسی قسم کی دوا یا غذا نہ کھائی، ان ایام میں مریدین کو ارشاد فرمایا: اب تم میرے پاس آ کر ہی ذکر کیا کرو۔ باوجود کمال نقاہت کے مریدین کے حلقہ ذکر میں آپ شمولیت فرماتے، اور آپ کی آواز شاملین حلقہ کی آواز سے بلند ہوتی، ذکر کے علاوہ آپ کی آواز اتنی مدہم ہوتی کہ کان منہ سے لگا کر بھی سننا مشکل تھا۔

۲۷ محرم الحرام ۱۳۵۶ھ / ۱۹۳۷ء کو اپنے روئے انور کو ہمیشہ ہمیشہ کے لیے چھپا لیا، وقت رحلت آپ کی عمر شریف ۹۹ سال چار ماہ تھی، ”اہل فضیلت“ (۱۳۵۶) مادہ تاریخ وفات ہے۔

اولاد

آپ کے پانچ صاحب زادے تھے:

- ۱- صاحب زادہ نذیر الحسن مرحوم، جو ۶۰ سال کی عمر میں ۱۹۶۴ء میں فوت ہوئے۔
- ۲- صاحب زادہ ظہور الحسن صاحب مقیم میرٹھ (یوپی، ہندوستان)، آپ اپنے والد گرامی کے سجادہ نشین تھے۔
- ۳- صاحب زادہ ظہیر الحسن، سرکاری ملازم تھے۔
- ۴- صاحب زادہ وحی الحسن، جو افغانستان میں حکومت پاکستان کے سفیر رہے۔
- ۵- صاحب زادہ حیدر الحسن صاحب، جو ۴۰ سال کی عمر میں ۱۹۴۷ء کے اوائل میں فوت ہوئے۔“

حوالہ جات

- ۱- عبدالحی حسنی ندوی، نزہۃ الخواطر (عربی)، مکتبہ خیر کثیر، کراچی، ۱۳۹۶ھ / ۱۹۷۶ء، جلد ۸، ص ۷۷۲
- ۲- مولانا مشتاق احمد انیٹھوی، انوار العاشقین، صوفی فاؤنڈیشن، بہاول پور، ۱۳۹۸ھ / ۱۹۷۸ء، ص ۸۶۵، حاشیہ ص ۱۳۶
- ۳- حکیم غلام قادر امرت سری، ”ذکر مشتاق“ تعارف مولانا مشتاق احمد انیٹھوی، مشمولہ ”تختہ السالکین“، مولانا مشتاق احمد انیٹھوی، کتب خانہ خدام الحنفیہ حسین آگاہی، ملتان، سن ۵۴
- ۴- بہاء الدین شاہ، امام احمد رضا محدث بریلوی اور علمائے مکہ مکرمہ، ادارہ تحقیقات امام احمد رضا، کراچی، ۱۳۷۷ھ / ۲۰۰۶ء، ص ۱۷۸
- ۵- حکیم غلام قادر امرت سری، ”ذکر مشتاق“، مشمولہ ”تختہ السالکین“، مولانا مشتاق احمد انیٹھوی، کتب خانہ خدام الحنفیہ حسین آگاہی، ملتان، سن ۷
- ۶- حضرت حافظ محمد صابر علی رحمۃ اللہ علیہ، حضرت شیخ کریم بخش رام پوری رحمۃ اللہ علیہ (متوفی ۱۷ شوال ۱۲۷۹ھ) کے خلیفہ مجاز تھے۔ حضرت شیخ کریم بخش کے تین خلیفہ تھے، حضرت حاجی محمد عابد دیوبندی رحمۃ اللہ علیہ (متوفی ۲۸ ذی الحجہ ۱۳۳۱ھ)، حضرت خواجہ علی رحمۃ اللہ علیہ (ان کے خلیفہ مولانا محمد شفیع رحمۃ اللہ علیہ متوفی ۱۳۷۷ھ، محلہ نور پوری میں مدفون ہیں)، اور حافظ محمد صابر علی رحمۃ اللہ علیہ (رام پور منہاراں) نوٹ دیوبند ضلع سہارن پور کے حضرت حاجی سید محمد عابد حسین عقیدۃ دیوبندی نہیں تھے، بل کہ مسکنا تھے، مسلک اہل مذہب نواز اور میلاد و فاتحہ کو جائز سمجھتے تھے، اور ہر ہفتہ پابندی کے ساتھ اس کا اہتمام بھی کرتے تھے، چنانچہ آپ کے سوانح نگار نذیر احمد دیوبندی لکھتے ہیں:

”بعد نماز مغرب نوافل و ختم خواجگان وغیرہ سے فراغ حاصل کر کے جو کوئی مرید یا مہمان ہوتا اس سے باتیں کرتے، ہر جمعہ کو بعد نماز مغرب مولود شریف کی محفل کا اہتمام کرتے، اس میں بہت زیادہ کثیر صرف کرتے تھے اور تازیست ہمیشہ کراتے رہے۔“

(تذکرۃ العابدین، مطبوعہ دہلی، ۱۳۳۳ھ، ص ۷۷)

حضرت حافظ محمد صابر علی رحمۃ اللہ علیہ کو حضرت حافظ لطافت علی دیوبندی رحمۃ اللہ علیہ سے بھی اجازت و خلافت ملی تھی، حضرت حافظ لطافت علی صاحب علیہ الرحمہ ضلع سہارن پور میں مشہور بزرگ

گزرے ہیں، علم تصوف میں بے نظیر وقت تھے، مولانا مشتاق احمد صاحب بہت دفعہ ان کی خدمت میں حاضر ہو کر مستفیض ہوئے، مولانا مشتاق احمد صاحب خود فرماتے ہیں:

”اس عاجز نے جب کبھی حضرت حافظ صاحب کی خدمت میں عریضہ بھیج کر کوئی تصوف کا مسئلہ حل کرنا چاہا تو حضرت نے جواب باصواب سے شرف فرمایا، اور اطمینان کر دیا،

حافظ لطافت علی صاحب کا مزار شیخ پور ضلع بدایوں (پوپی) میں ہے۔“ (انوار العاشقین، ص ۵۳، ۵۴) مولانا مشتاق احمد انٹھوی، انوار العاشقین، صوفی فاؤنڈیشن بہاول پور، ۱۳۹۸ھ/۱۹۷۸ء، ص ۱۴۲

۸- ایضاً، ص ۱۴۰

۹- تحفۃ السالکین، مطبوعہ ملتان، ص ۱۸

۱۰- ذکر مشتاق، مطبوعہ ملتان، ص ۱۲

۱۱- ایضاً

۱۲- قاضی فضل احمد گورداس پوری ثم لدھیانوی، کلمہ فضل رحمانی بہ جواب ادوہام غلام قادیانی، عالمی مجلس تحفظ ختم نبوت، ملتان، ۱۴۰۸ھ/۱۹۸۸ء، ص ۱۴۵

۱۳- مولانا شاہ محمد ادریس بہادر گدھی، الکحل لابصار المذہبین، ہندوستان الیکٹرونکس، دہلی، ۱۳۲۳ھ، ص ۲۳

۱۴- علامہ نور بخش توکلی، تذکرہ مشائخ نقشبندیہ، فضل نور اکیزی، گجرات (پنجاب)، ۱۹۷۰ء، ص ۴۷۸

۱۵- سیرت رسول عربی: مولانا نور بخش توکلی، ص ۵۳۰ (حاشیہ)

۱۶- ان تمام تصانیف کے حوالہ کے لیے دیکھیے:

۱- عبدالستار قادری سعیدی، مرآۃ التصانیف، جلد اول، مکتبہ قادریہ، لاہور، ۱۹۸۰ء، ص ۵۱، ۵۲، ۵۳، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸

شہبازِ طریقت بھی فیض یاب ہوئے۔ ”تاریخ مشائخِ چشت“ میں لکھا ہے:

” (حضرت عبدالقدوس گنگوہی) سلسلہ صابریہ کے وہ پہلے بزرگ ہیں جن کے حالات معاصر تذکروں اور تاریخوں میں ملتے ہیں، حضرت گنگوہی کو سلسلہ صابریہ میں جو شہرت نصیب ہوئی کسی اور کو نہ ہوئی۔“

(تاریخ مشائخِ چشت: خلیق احمد نظامی، ص ۲۳۵)

آپ کے ملفوظات جو آپ کے صاحب زادے حضرت شیخ رکن الدین نے جمع کیے وہ اس سلسلے کے اولین ملفوظات ہیں، آپ کے مکتوبات شریفہ بھی سلسلہ صابریہ میں تاریخی ہیں۔ آپ کے سلسلہ میں شیخ رکن الدین، شیخ جلال الدین تھانیسری اور شیخ عبدالاحد (والد گرامی حضرت مجدد الف ثانی) جیسے حضرات شامل ہوئے۔ حضرت مجدد نے پہلی بیعت اپنے والد سے سلسلہ چشتیہ میں ہی کی تھی، اور پہلی خلافت بھی حضرت کو سلسلہ چشتیہ صابریہ قدوسیہ کی ہی ملی۔ حضرت قطب عالم گنگوہی نے قصبہ گنگوہ ضلع سہارن پور میں ۱۵۳۷ء میں وصال فرمایا۔

حضرت جلال الدین تھانیسری کے خلیفہ نظام الدین بلخی ہوئے، جو ہندوستان سے بلخ چلے گئے تھے، کمال درجہ کے درویش اور عالم دین تھے، آپ کے خلفا میں شیخ ابوسعید گنگوہی (نبیرہ قطب عالم) معروف ہیں، جنہوں نے بلخ سے گنگوہ واپس آکر مسند ارشاد کو رونق بخشی۔ حضرت نظام الدین بلخی اپنی تبلیغی سرگرمیوں میں ایک امتیازی مقام رکھتے ہیں کہ ان کے خلیفہ سید غواص ترمذی (متوفی ۱۰۳۰ھ)، حاجی عبدالکریم لاہوری (۱۰۲۵ھ) اور شیخ جان اللہ لاہوری (متوفی ۱۰۳۹ھ) پشاور اور لاہور میں سلسلہ چشتیہ کے فروغ کے لیے کام کر رہے تھے۔ یاد رہے کہ سلسلہ چشتیہ نظامیہ (بہ مطابق خلیق نظامی) موجودہ پنجاب میں خواجہ نور محمد مہاروی کی تشریف آوری کے بعد باقاعدہ جاری ہوا۔ خواجہ مہاروی ۱۱۳۲ھ میں پیدا ہوئے، یوں ہم کہہ سکتے ہیں کہ صابری مشائخ پنجاب میں حضرت مہاروی کی پیدائش سے ڈیڑھ صد سال قبل اپنی خدمات انجام دے رہے تھے۔ بزرگ نظامی ہوں کہ صابری تمام ہی چشتی تعلیمات اور اکابر سے فیض یافتہ ہیں۔

سلسلہ عالیہ صابریہ میں آنے والے ادوار میں بہت باکمال شخصیات ہوئیں، جنہوں نے مختلف علاقوں میں سلسلہ کی تعلیمات کو عام کیا۔ الہ آباد میں حضرت شیخ محبت اللہ الہ آبادی، انیسٹھ میں حضرت شاہ ابوالعالی، کبیر ام ضلع پٹیالہ میں حضرت سید محمد سعید معروف بہ میراں بھیکھ، رام پور اور مراد آباد میں شاہ فقیر، ملا اخوند، حافظ علی حسین، سید محمد حسین مراد آبادی، شاہ محمد حسن صابری معشوق الہی، انبالہ میں حافظ موسیٰ مانک پوری، حیدر آباد کن میں حضرت شاہ خاموش، امر وہہ میں شاہ عبدالباری، شاہ عضد الدین، سید امانت علی امر وہوی اور تھانہ بھون میں حاجی امداد اللہ مہاجر کی جیسی شخصیات نے سلسلہ صابریہ کو فروغ دیا۔ ان تمام حضرات کے بے شمار خلفا ہوئے، ان سے کئی سو خاندانیں ہندوستان پاکستان میں اس وقت موجود ہیں۔

سلسلہ عالیہ چشتیہ صابریہ کے متقدمین و متاخرین مشائخ اکابر کے جو تذکرے تالیف ہوئے، اور جن تک ہماری رسائی یا فقط ان کے بارے علم ہے ان کا مختصر تعارف ذیل میں درج کیا جاتا ہے:

۱- سیر الاقطاب

شیخ الہدیہ (اللہ دیا) کی تالیف ہے۔ آپ حضرت جلال الدین کبیر الاولیا پانی پتی چشتی صابری کی اولاد سے تھے۔ گیارہویں صدی ہجری کے چشتی سلسلہ کے صوفی اور تذکرہ ہذا کے مؤلف کی حیثیت سے معروف ہیں۔

”سیر الاقطاب“ مشائخ چشتیہ صابریہ کا تذکرہ ہے۔ مؤلف نے اپنے شجرہ طریقت کے اصحاب کا تذکرہ لکھا ہے، لیکن اسے موجودہ تذکروں میں اہم مقام حاصل ہے۔ یہ ۱۰۳۲ھ/ ۱۶۲۶ء سے ۱۰۵۲ھ/ ۱۶۴۶ء کے درمیان مکمل کیا گیا۔ اصل کتاب فارسی زبان میں ہے۔ اردو میں اس کے دو مختلف ترجمے طبع ہو چکے ہیں:

- ۱- ترجمہ از: پروفیسر معین الدین دردائی (علیگ)، نفیس اکیڈمی، کراچی
- ۲- ترجمہ از: سید محمد علی جو یا مراد آبادی، اکسفر ڈیوٹی پریس (یہ ترجمہ ۱۸۷۷ء میں لکھنؤ سے بھی شائع ہوا تھا)

۲- مرآۃ الاسرار

شیخ عبد الرحمن چشتی کی تالیف اور ہندوستان میں تحریر کیے جانے والے مشائخ کے مفصل اور اولین تذکروں میں سے ایک ہے۔ اس میں تقریباً تمام سلاسل کا ذکر ہے۔ مشائخ چشتیہ صابریہ کا تذکرہ بھی حضرت شیخ داؤد گنگوہی تک موجود ہے۔ شیخ داؤد گنگوہی اس کی تالیف کے وقت زندہ تھے۔ مؤلف نے اس کتاب کو ۱۰۴۵ھ سے ۱۰۶۵ھ کے درمیان میں مکمل کیا۔ صاحب ”مرآۃ الاسرار“ کی حضرت شیخ ابوسعید گنگوہی سے ملاقات کا ذکر بھی ملتا ہے۔

۳- اقتباس الانوار

یہ ”سیر الاقطاب“ کے تقریباً ایک سو سال بعد کی تالیف ہے۔ مؤلف شیخ محمد اکرم براسوی حضرت امام اعظم ابوحنیفہ کی اولاد سے تھے۔ والد کا نام شیخ محمد علی اور دادا شیخ اللہ بخش (خلیفہ حضرت میاں میر قادری لاہوری) تھے۔ کرنال کے مضافاتی علاقے براس میں رہائش پذیر ہونے کی وجہ سے براسوی کہلائے۔ قیاس ہے کہ پہلے حضرت میاں میر لاہوری کی صحبت سے فیض یاب ہوئے ہوں گے۔ سلسلہ عالیہ چشتیہ صابریہ میں حضرت نظام الدین تھانیسری کے خلیفہ شیخ لقمان سے بھی بیعت کی۔ بعد ازاں اپنے والد کے شیخ طریقت حضرت شیخ سوندھا کے مرید ہوئے، اور خلافت پائی۔

”اقتباس الانوار“ مشائخ چشتیہ صابریہ کا مفصل تذکرہ ہے، جس میں شیخ محمد داؤد گنگوہی، شیخ محمد علی (والد مؤلف)، اور حضرت سوندھا سفیدونی خلیفہ شیخ داؤد گنگوہی تک کے حالات درج ہیں۔ اجمالاً حضرت داؤد گنگوہی کے دیگر خلفائے یعنی حضرت شاہ ابوالمعالی انیسٹھوی، شیخ بلاتی کیتھلی، حضرت سید غریب اللہ اور شیخ عبدالقادر سنوری کا ذکر بھی موجود ہے۔ اصل کتاب فارسی میں ہے، اس کا اردو ترجمہ کپتان واحد بخش سیال چشتی صابری نے کیا ہے، جو الفیصل ناشران و تاجران، لاہور سے مطبوع ہے۔ مؤلف نے اپنی خلافت ملنے کا سال ۱۱۱۱ھ/۱۷۰۰ء لکھا ہے، یعنی وہ اس کے بعد کچھ عرصہ ضرور حیات رہے، اسی سے اُن

کے عہد اور زمانہ تالیف کا اندازہ لگایا جاسکتا ہے، چون کہ مؤلف کا سنہ وصال معلوم نہیں۔

(تذکرہ علماء و مشائخ پاکستان و ہند: محمد اقبال مجددی، جلد اول، ص ۴۱۹)

مترجم کتاب پر سنہ تالیف ۱۱۳۰ھ لکھا ہے، جب کہ محمد اقبال مجددی صاحب نے بعد از تحقیق تکمیل تالیف کا سال ۱۱۳۲ھ لکھا ہے۔

۴- حدائق داؤدی

یہ غلام عبدالقدوس بن محمد یوسف کی تالیف ہے۔ مؤلف شیخ داؤد گنگوہی کے دختر زادہ تھے۔ یہ کتاب ”اقتباس الانوار“ اور ”مرآۃ الاسرار“ کی قریب العہد تصنیف ہے۔ اس میں شیخ نظام الدین تھانیسری، شیخ ابوسعید گنگوہی، شیخ محمد صادق گنگوہی اور شیخ داؤد گنگوہی، شیخ محمد برادر شیخ داؤد گنگوہی کے حالات موجود ہیں۔ یہ کتاب کبھی باقاعدہ طبع نہ ہو سکی، اس کے قلمی نسخے چند جگہ موجود تھے۔ اس کتاب سے اقتباسات جناب محمد اقبال مجددی صاحب نے نقل کیے ہیں، اور مولانا اعجاز الحق قدوسی صاحب کی کتاب میں بھی اقتباس ملتے ہیں۔ اقبال مجددی صاحب نے اس کتاب کی اہمیت اور مندرجات پر مفصل روشنی ڈالی ہے، جو ان کی کتاب ”تذکرہ علماء و مشائخ پاکستان و ہند“ (جلد اول، ص ۳۹۴-۳۷۰) میں شامل ہے۔ ”حدائق داؤدی“ شاید اب تک مطبوعہ مآخذ میں اپنی نظیر نہیں رکھتی۔ اس کا سنہ تالیف معلوم نہیں، البتہ اقبال مجددی صاحب نے قرآن سے ۱۱۵۰ھ طے کیا ہے۔

۵- خزینۃ الاصفیا

مفتی غلام سرور لاہوری (متوفی ۱۳۰۷ھ/۱۸۹۰ء) کی یہ کتاب کئی جلدوں پر مشتمل ہے۔ اس کا سنہ تالیف ۱۲۸۰ھ ہے۔

ہندوستان کے مشائخ سے متعلق تذکروں میں ”خزینۃ الاصفیا“ کو جو مقبولیت حاصل ہے وہ کسی اور کو کم ہی ہوئی۔ بہت سے صوفیہ ایسے ہیں جن کا تذکرہ مفتی صاحب کی کتب میں پہلی دفعہ آیا، اور بعد کے تذکرہ نگاروں نے مفتی صاحب کی کتب سے ہی استفادہ کیا۔ اسی سلسلے میں مفتی صاحب کی ایک کتاب ”حدیقۃ الاولیا“ بھی ہے جو سلسلہ صابریہ کے

لاہوری مشائخ (حضرت نظام الدین تھامیری کے خلفا) سے متعلق اولین ماخذ ہے۔
”خزینۃ الاصفیاء“ ۱۲۸۱ھ میں مکمل ہوئی۔ اصل کتاب فارسی میں ہے، اردو ترجمہ مع حواشی محمد
اقبال مجددی بھی شائع ہو چکا ہے۔

مفتی صاحب علمی حلقوں میں قدر کی نگاہ سے دیکھے جاتے تھے، حکمرانوں سے تعلق نہ
رکھتے تھے، سرسید سے بھی ملاقات ہوئی۔ مؤرخ لاہور کنہیا لال آپ کے تلامذہ میں سے
تھا۔ مؤلف خود سہروردی سلسلے سے تعلق رکھتے تھے۔

۶۔ انوار العارفین

یہ کتاب محمد حسین مراد آبادی کی ہے اور فارسی میں ہے۔ اس کا سنہ تالیف ۱۲۹۰ھ
ہے۔ تاحال اس کا ترجمہ نہیں ہوا، چاروں معروف سلاسل کے بزرگوں کا ذکر ہے۔ مؤلف
چوں کہ خود سلسلہ عالیہ صابریہ سے تعلق رکھتے تھے اس لیے سلسلہ عالیہ صابریہ کے بزرگوں کا
ذکر خصوصاً موجود ہے، اور بعض متاخرین اولیا و مشائخ سلسلہ پر یہ کتاب واحد ماخذ ہے۔
”انوار العارفین“ کے مؤلف کا تعارف صحیح طور پر نہ ہو سکا، کہ اسی دور میں ان کے ہم
نام دو سے تین بزرگ سلسلہ عالیہ صابریہ کے ہوئے ہیں۔ مؤلف کا سلسلہ بیعت تو واضح
ہے، تاہم اس کے علاوہ حالات زندگی معلوم نہ ہو سکے۔ ہر حال اہم تذکرہ ہے، اور بعد
کے تذکرہ نگاروں مثلاً صاحب ”گلزار ابرار“ وغیرہ اور محمد اقبال مجددی صاحب نے اس کو
ضرورتاً نقل کیا ہے۔

۷۔ حقیقت گلزار صابری

سلسلہ عالیہ صابریہ میں اولیا کے باطنی کتبوبات کا مجموعہ ہے، جو بقول جامع حضرت
شاہ محمد حسن صابری رام پوری پہلی دفعہ منظر عام پر آئے۔ سنہ تالیف ۱۳۰۲ھ/۱۸۵۶ء ہے۔
کتاب کے مصداق باطنی اور کشفی ہونے کی وجہ سے اہل تحقیق کے ہاں تو بہت وقعت نہ پاسکی،
لیکن اہل ذوق کے ہاں اس کتاب کو بہت مقبولیت حاصل ہوئی۔ یہ امر قابل ذکر ہے کہ
حضرت شاہ محمد حسن چشتی صابری ایک عالم دین بھی تھے، اور ان کو دہلی میں قیام کے دوران

حضرت شاہ عبدالعزیز محدث دہلوی سے شرف تلمذ رہا تھا۔ آپ کا سلسلہ پاکستان
و ہندوستان میں بہت پھیلا۔

”تواریخ آئینہ تصوف“ آپ کی مشہور تصنیف ہے، جس میں دو صد سے زائد سلاسل
طریقہ کا تذکرہ اور ان سے مصنف کو حاصل ہونے والی اجازات کی تفصیل موجود ہے۔ یہ
کتاب سال کی ریاضت اور عرب و عجم کی سیاحت کے بعد وجود میں آئی۔

۸۔ تحفۃ الابرار

از: مرزا آفتاب بیگ چشتی دہلوی

اردو زبان کے تذکرہ مشائخ میں یہ بھی ایک حسین گل دستہ ہے۔ مؤلف نے تمام
سلاسل کے بزرگوں کے حالات لکھے ہیں، جس میں ایک ضخیم جلد حالات مشائخ چشتیہ پر
مشتمل ہے۔ ۱۳۲۳ھ میں تالیف ہوئی، پہلی مرتبہ ۱۳۲۵ھ میں مطبع رضوی دہلی سے طبع
ہوئی، بعد ازاں پاکستان میں ترتیب نو کے ساتھ مکتبہ نبویہ لاہور سے شائع ہوئی۔ یہ قول
مؤلف انھوں نے یہ تذکرہ ۲۰۰ مختلف کتب کی مدد سے جمع کیا ہے۔ کتاب کا اسلوب تاریخ
وصال اور جائے مزار کے حوالے سے جدا ہے، ہر بزرگ کے تذکرہ کی ابتدا میں ہی یہ
معلومات اور حوالہ کتب دیا گیا ہے۔ چند بزرگوں کی جائے مزار ہمیں صرف اس کتاب سے
معلوم ہوئی۔ مؤلف حضرت خواجہ شمس الدین سیالوی رحمۃ اللہ علیہ کے مرید تھے۔ اس سے نسبت اور
زمانہ دونوں واضح ہو جاتے ہیں۔

۹۔ انوار العاشقین

اپنے مقام پر تفصیلی تعارف اور بعض اوصاف کا تذکرہ پڑھیں!

۱۰۔ تذکرۃ العارفین فی حیاۃ مظہریہ

یہ تذکرہ ۱۳۳۶ھ میں میرٹھ شہر سے طبع ہوا۔ مؤلف حضرت شاہ غلام حسین
حیدر آبادی نے اس تذکرہ میں نبی کریم صلی اللہ علیہ وسلم سے لے کر حضرت شاہ خاموش حیدر آبادی،

اُن کے خلفا اور سجادگان تک کا ذکر شامل کیا ہے۔ اس تذکرہ کا مقصود و موجب حضرت سید مظہر علی شاہ صابری خلیفہ حضرت شاہ خاموش حیدر آبادی کا تذکرہ ہے۔ سلسلہ صابریہ کی اس شاخ سے متعلق یہ واحد مآخذ ہے۔ بعد کے لوگوں نے اس سے استفادہ کیا ہے۔ حضرت شاہ غلام حسین کا اسلوب نہایت عمدہ ہے اور با مقصد ہے۔ اسی لیے مختصر ہے اور بے جا کرامتوں کے بیان سے پاک بھی۔ یہ کتاب اردو میں تحریر کی گئی تھی۔ پاکستان میں اس کی اشاعت آنے والے چند سالوں میں متوقع ہے۔

۱۱۔ تاریخ مشائخ چشت

شیخ الحدیث مولانا محمد زکریا کاندھلوی (مؤلف) اپنی کتابوں ”تبلیغی نصاب“ اور ”فضائل اعمال“ کی وجہ سے معروف ہیں۔ بلند پایہ عالم دین ہوئے۔ مظاہر العلوم سے تعلق رہا۔ سلسلہ صابریہ کی جو شاخ حضرت حاجی امداد اللہ تھانوی مہاجر کی سے علمائے دیوبند تک پہنچتی ہے، اس سے وابستہ تھے۔ آپ نے نبی کریم ﷺ سے لے کر اپنے شیخ مولانا غلیل احمد انیسویں مہاجر مدنی تک ۳۲ مشائخ کے حالات جمع کیے گئے ہیں۔ یہ تذکرہ ۱۳۴۹ھ میں مکمل ہوا، اور پاک و ہند سے اس کے متعدد ایڈیشن شائع ہو چکے ہیں۔

۱۲۔ شمیم ولایت

یہ مشائخ تصوف کا تذکرہ ہے، جو مولانا ابو مظہر علی اصغر چشتی صابری (متوفی ۱۳۳۱ھ/ ۲۰۱۰ء) کا تالیف کردہ ہے۔ اس کا سنہ تالیف ۱۳۱۲ھ/ ۱۹۹۳ء اور مقام اشاعت لاہور ہے۔ اس میں سلسلہ عالیہ صابریہ کے مشائخ کا تفصیل سے ذکر ہے، خصوصاً حضرت سید محمد حسین مراد آبادی اور اُن کے خلفا کے ذکر میں یہ کتاب ایک اہم مآخذ ہے۔ مولانا کا خود اپنا تعلق بھی حضرت صوفی محمد حسین مراد آبادی کے سلسلہ سے تھا، جس کی تفصیل یہ ہے:

علی اصغر صابری، مرید و خلیفہ مولانا عبدالغنی صابری، مرید و خلیفہ حضرت شاہ سراج الحق گورداس پوری، مرید و خلیفہ حضرت صوفی سید محمد حسین مراد آبادی

۱۳۔ صابری ان سائی کلوپی ڈیا

اسی دور کی تالیف ہے۔ مؤلف صاحب زادہ مقصود احمد صابری نے ۳۱۶ مشائخ چشتیہ صابریہ کا تذکرہ مختلف کتابوں اور صوفیہ کی اولاد یا خلفا سے معلوم کر کے جمع کیا ہے۔ سنہ تالیف ۱۳۲۹ھ/ ۲۰۰۸ء ہے۔ راول پنڈی سے طبع ہوئی۔ اس کتاب میں مذکورہ تمام تذکروں سے صابری مشائخ کے حالات جمع کر دیے گئے ہیں۔ حافظ موسیٰ مانک پوری کے خلفا اور مولانا اسماعیل ذبیح گنگوہی کے خلفا کا ذکر اس کتاب کی اہمیت بڑھا دیتا ہے۔

بالعموم یہ اجتماعی تذکرے تھے، اب یہاں بعض ان ملفوظات، مکتوبات یا سوانح کا ذکر کیا جاتا ہے، جو معروف یا نہایت اہم ہیں۔ ذیل میں ان کی تفصیل دیکھیے:

۱۔ انوار العیون

یہ حضرت شیخ احمد عبدالحق ردولوی کے ملفوظات ہیں، جو حضرت شیخ عبدالقدوس گنگوہی نے تحریر فرمائے۔ سلسلہ عالیہ صابریہ میں ان ملفوظات کو اولین حیثیت حاصل ہے۔ ”انوار العیون“ حضرت ردولوی کے وصال کے پچاس سال بعد ۸۸۷ھ میں تالیف ہوئی۔ کتاب کا ترجمہ ”ذریعہ کنون“ کے نام سے اردو میں شائع ہو چکا ہے۔ پاکستان میں یہ ترجمہ جناب زبیر احمد گلزاری نے طبع کروایا تھا۔

۲۔ لطائف قدوسی

حضرت شیخ عبدالقدوس گنگوہی کے ملفوظات اُن کے صاحب زادہ اور خلیفہ حضرت شیخ رکن الدین نے جمع اور تحریر فرمائے۔ سلسلہ صابریہ میں یہ پہلے ملفوظات تھے جو باقاعدہ کتابی شکل میں آج تک موجود ہیں۔ ان ملفوظات کی اہمیت مسلمہ ہے۔ پاکستان میں اس کا ترجمہ از احسان احمد صابری، سیرت فاؤنڈیشن (۲۰۱۵ء) اور ادارہ پیغام القرآن۔ لاہور نے شائع کیا ہے۔

۳۔ مکتوبات قدوسیہ

حضرت قطب العالم شیخ عبدالقدوس گنگوہی کے مکتوبات ہیں، جو سلاطین زمانہ اور مریدین کی اصلاح و تربیت کے لیے لکھے گئے۔ بے نظیر و بے مثال ہیں۔ پاکستان میں یہ مکتوبات کپتان واحد بخش سیال کے اردو ترجمہ کے ساتھ شائع ہو چکے ہیں۔ حضرت شیخ عبدالقدوس گنگوہی کی تعلیمات اور فکر ان مکتوبات سے واضح ہے۔

۴۔ ملفوظات شریفی

یہ مولانا شاہ محمد شریف نیاولی کے ملفوظات ہیں، جو آپ کے خلیفہ مولانا محمد عاقل نے جمع کیے۔ حضرت شاہ محمد شریف حضرت شیخ ابراہیم رام پوری کے خلیفہ تھے، اور حضرت ابراہیم رام پوری حضرت شیخ ابوسعید گنگوہی کے خلیفہ تھے۔ ”انوار العاشقین“ میں ان ملفوظات کے خطوط سے بعض روایات منقول ہیں۔

۵۔ عقد الکالی فی مناقب ابوالمعالی

حضرت شیخ داؤد گنگوہی کے خلیفہ حضرت شاہ ابوالمعالی انیسٹوی کا مختصر مگر اہم تذکرہ ہے، جو مولانا مشتاق احمد انیسٹوی نے فارسی میں تحریر کیا تھا۔ حیدرآباد دکن سے پہلی دفعہ طبع ہوا۔ تاحال اس کا اردو ترجمہ نہیں ہوا۔

۶۔ ثمرۃ الفوائد

حضرت سید محمد سعید المعروف حضرت میراں بھیکھ رحمۃ اللہ علیہ اور ان کے شیخ کے حالات کا مجموعہ ہے، جس کو مولانا لطف اللہ خلیفہ حضرت سید میراں شاہ بھیکھ رحمۃ اللہ علیہ نے تحریر فرمایا تھا۔ ۱۹۲۸ء میں اس کا اردو ترجمہ سلسلہ کے ایک بزرگ حضرت شاہ جمال نے کروایا تھا۔ اس ترجمہ پر مولانا مشتاق احمد انیسٹوی کی تصدیق موجود ہے۔ یہ ترجمہ عن قریب لاہور سے شائع ہونے والا ہے۔

۷۔ نزهۃ السالکین

حضرت میراں بھیکھ رحمۃ اللہ علیہ کا تذکرہ اور حالات ہیں، جو مولانا سید علیم اللہ فاضل جالندھری نے تحریر فرمائے۔ مولانا علیم اللہ جالندھری حضرت میراں جی بھیکھ کے خلفائے میں سے تھے۔ تاحال اس کا اردو ترجمہ دیکھنے میں نہیں آیا۔

۸۔ تذکرہ حضرت سید میراں بھیک

صوفی یونس صابری (متوفی ۲۰۱۸ء) نے حضرت میراں جی بھیک اور بعد میں تمام اولیائے شجرہ کا تذکرہ (اپنے شیخ تک) لکھا ہے۔ اس کا سنہ تالیف ۱۳۲۱ھ/۲۰۰۰ء ہے، اور یہ ندوۃ الاصفیاء، ملتان کے زیر اہتمام شائع ہوئی۔ رسالہ مختصر، لیکن تحقیق و معارف سے پُر ہے۔ میراں جی کی سی حرفیاں بھی صوفی صاحب نے طبع کروائی تھیں۔

۹۔ تذکرہ حافظ علی حسین خان مراد آبادی

تالیف: عبدالستار عرف گوہر میاں

یہ تذکرہ ۱۳۱۰ھ/۱۹۹۰ء میں تالیف کیا گیا۔ حافظ علی حسین خان صاحب کے خلفا سے سلسلہ صابریہ کی بہت سی شاخیں پھیلیں، مزید یہ کہ صوفی محمد حسین مراد آبادی اور صوفی احمد حسن مراد آبادی المعروف گھیرے والے میاں صاحب آپ کے خلفائے میں سے تھے۔ ان دو حضرات کے بہت خلفا سے سلسلہ جاری ہوا، جو پاکستان، ہندوستان میں تاحال فروزاں ہے۔ پاکستان میں یہ تذکرہ ادارہ فروغ تجلیات صابریہ، انک سے ۱۳۲۶ھ/۲۰۰۵ء میں شائع ہوا۔

۱۰۔ انوارِ سراجیہ

حضرت شاہ سراج الحق گورداس پوری (متوفی ۱۹۲۶ء) اور ان کے خلفا کا تذکرہ (جلد ۲) ہے، جسے مولانا محمد حنیف چشتی نے مرتب فرمایا ہے۔ ۱۳۳۵ھ/۲۰۱۲ء میں طبع

ہوا۔ سلسلہ عالیہ صابریہ کی اس شاخ سے متعلق یہ تذکرہ بے نظیر اور واحد ماخذ تصور کیا جاسکتا ہے۔ فتنہ قادیانیت کے ارتداد میں خانقاہ سرچیہ اور اس کے خلفاء کی خدمات اس میں درج ہیں۔ پاکستان میں ۲۰ سے زیادہ خانقاہیں سلسلہ صابریہ سرچیہ سے وابستہ ہیں، جن کا موجودہ مرکز فیصل آباد ہے۔

۱۱۔ حاجی امداد اللہ مہاجر کی اور ان کے خلفاء

حضرت حاجی امداد اللہ مہاجر کی (۱۸۱۴-۱۸۹۶ء) شیخ العرب والعجم ہوئے۔ آپ کے خلفاء بہت سے ممالک میں ہوئے۔ ڈاکٹر حافظ قاری فیوض الرحمن نے آپ کے خلفاء کا تذکرہ جمع کیا ہے۔ صابری نسبت کی وجہ سے ہم اس کتاب کو بھی صابری تذکروں میں شامل کرتے ہیں۔

مندرجہ بالا کتب کے علاوہ بھی سلسلہ صابریہ کے مشائخ کے متعدد تذکرے طبع ہوئے، یہاں کسی اہم تذکرہ کا ذکر نہ ہونا میری کم علمی کے باعث ہو سکتا ہے۔

انوار العاشقین

تذکرہ ہائے مشائخ چشتیہ صابریہ کا ایک اہم حوالہ

”انوار العاشقین“ کے مؤلف مولانا مشتاق احمد انیسٹھوی ایک عالم دین اور درویش ہوئے ہیں۔ سہارن پور کے قصبہ انیسٹھ سے تعلق تھا۔ مدرسہ مظاہر العلوم، سہارن پور سے تحصیل علم فرمائی، بعد ازاں تلاش حق میں سرگرداں ہوئے، اور علمائے ربانین اور فقرا کی جانب رجوع کیا۔ نقلی علوم کے ساتھ علم لدنی کے حامل اولیاء اللہ کی صحبت اختیار کی۔ بعد از فراغت لدھیانہ کے ایک مدرسہ میں تدریس شروع کی۔ آپ کی تصانیف کثرت سے ہیں۔ ابتدائی دور میں شرعی عنوانات اور مسائل پر رسائل و کتب تحریر فرمائیں، بعد ازاں فقرا کی صحبت کے باعث زندگی کے آخری حصہ میں صوفیانہ رنگ غالب رہا۔

بہت سے اہل قلم اور تذکرہ نگاروں نے مولانا مشتاق احمد انیسٹھوی چشتی صابری کو مسلک کے واضح نہ ہونے پر نقل نہیں کیا، لیکن ان کے ذوق اور فکر کا اندازہ اس بات سے لگایا جاسکتا ہے کہ وہ جہاں رام پور کے صابری درویشوں کے دست گرفتہ ہوئے تو دوسری جانب انبالہ کے امی درویش حضرت سائیں توکل شاہ انبالوی رحمۃ اللہ علیہ کی صحبت سے بھی فیض یاب ہوئے۔ آپ کے مسلک اور میلان کے متعلق جاننے کے لیے یہ امر کافی ہے کہ آپ اور شیخ الاسلام مولانا انوار اللہ خان حیدر آبادی (خلیفہ حضرت امداد اللہ مہاجر کی/بانی جامعہ نظامیہ حیدر آباد کن) کے درمیان محبت اور عقیدت کا گہرا تعلق تھا۔ مولانا مشتاق احمد انیسٹھوی نے ”انوار العاشقین“ حضرت مولانا کی تحریک پر ہی تالیف فرمائی تھی، جو آج مشائخ چشتیہ صابریہ کے تذکروں میں ایک اہم اور قابل ذکر کتاب ہے۔

دوسری اہم بات علامہ نور بخش توکلی کا مولانا انیسٹھوی کا شاگرد اور سلسلہ عالیہ چشتیہ صابریہ میں مرید ہونا ہے۔ ہمارے یہاں پاکستان میں علامہ نور بخش توکلی اپنی کتاب ”سیرت رسول عربی“ کے باعث معروف ہیں، اور آپ کی یہ تصنیف مقبول عام اور داخل نصاب درس ہے۔ علامہ نور بخش توکلی نے ”قصیدہ بردہ شریف“ کی جو شرح اردو میں کی ہے اُس میں بھی واضح طور پر یہ ذکر کیا ہے کہ اس کی اجازت اور پڑھنے کا طریقہ اُن کو اپنے مرشد مولانا مشتاق احمد انیسٹھوی سے ملا تھا۔

مولانا مشتاق احمد انیسٹھوی کے آثار میں علامہ نور بخش توکلی کا ذکر اور تذکرہ ”انوار العاشقین“ نہایت اہم ہیں، جو آپ کے مزاج اور ذوق کی واضح خبر دیتی ہے۔ سلیم الطبع حضرات کے لیے اتنی وضاحت کافی ہے۔ اس وضاحت کا مقصد مولانا انیسٹھوی کو معتبر قرار دینا نہیں، بل کہ غلط فہمیاں دور کرنا، اور فاصلے مٹانا ہے، ورنہ جو لوگ اس دنیا سے جا چکے ان کا معاملہ اللہ کے سپرد ہے، اور وہی اُن کے بارے خوب جانتا ہے۔

”انوار العاشقین“ اردو زبان میں مشائخ چشتیہ صابریہ کے اولین تذکروں میں سے ہے، بعد میں آنے والے تذکرہ نگاروں نے ”انوار العاشقین“ کے حوالہ جات نقل کیے ہیں۔ آپ کی قبر انیسٹھ کے قبرستان میں ہے۔ آپ نے حضرت شاہ ابوالعالی انیسٹھوی کا

ایک مختصر تذکرہ بھی تحریر فرمایا تھا جو کہ فارسی میں تھا اور حیدر آباد دکن سے طبع ہوا تھا۔ ضرورت ہے کہ اس کا ترجمہ ہو کر شائع ہوتا کہ صاحبان ذوق اور طالبان علم دونوں استفادہ کر سکیں۔ ”تذکرہ علمائے حال“ میں مولانا درپس نگرانی نے آپ کا ذکر کیا ہے۔

اس کتاب کا سنہ طباعت ۱۳۳۲ھ ہے جو کہ اس کی تالیف کا سال بھی ہے۔ مولانا نے سلسلہ عالیہ چشتیہ صابریہ کی اکثر خانقاہوں اور مشائخ کا ذکر اس میں کیا ہے۔ اس لحاظ سے یہ کتاب کسی ایک خانقاہ کی نمائندگی نہیں کرتی، بل کہ سلسلہ صابریہ کی نمائندہ ہے۔

”انوار العاشقین“ میں مشائخ چشتیہ صابریہ کے تذکرے تو ہیں، لیکن جس صراحت سے حضرت شیخ محمد گنگوہی رحمۃ اللہ علیہ اور ان کے خلفا کا ذکر ہے وہ اس کا خاصہ ہے۔ حضور صابر پاک کی درگاہ کی سجادگی پچھلی کئی پشتوں سے حضرت گنگوہی کی اولاد ہی کے پاس ہے۔

مولانا مشتاق احمد انپٹھوی بھی سلسلہ عالیہ چشتیہ صابریہ میں شیخ محمد گنگوہی کے ذریعہ ہی حضرت قطب العالم عبدالقدوس گنگوہی سے وابستہ ہیں۔ آپ نے اس تذکرہ میں تمام معاصرین اور اپنے شیخ طریقت حافظ محمد صابر علی رام پوری تک کے حالات ذکر کیے ہیں۔ مولانا مشتاق احمد انپٹھوی کے پیش نظر اکثر و بیش تر تمام پہلی کتب رہیں، جن میں ”حدائق داؤدی“ جیسا اہم اور نایاب تذکرہ بھی شامل ہے۔ بہت سے مشائخ یا ان کے سجادگان سے مولانا کے تعلقات یا ملاقاتیں بھی رہی تھیں۔

بعض اوصاف:

”انوار العاشقین“ کی خوبی مؤلف کا ذوق اور سلسلہ عالیہ صابریہ سے قوی نسبت ہے اور پھر یہ کہ وہ عالم دین ہونے کی بنا پر قصے کہانیوں سے پرہیز کرتے ہیں، اور صرف مستند اور معتبر واقعات ہی نقل کرتے ہیں۔ کتاب لکھنے کی ضرورت اور غرض و غایت مشائخ چشتیہ صابریہ کی تاریخ کو محفوظ کرنا اور محبت و ذوق پیدا کرنا ہے، جیسا کہ کتاب کے اختتام میں مؤلف نے خود بھی فرمایا ہے۔

مولانا مشتاق احمد انپٹھوی نے محض مشائخ کا تذکرہ نقل کرنے کو ہی کافی نہیں سمجھا، بلکہ جہاں تک ممکن ہوا ان کے خلفا و سجادگان کا ترتیب و ارجاء ذکر بھی کیا ہے، وقت تالیف

تک موجود خانقاہ کے وارثان یا جانشینان کا ذکر بھی کیا ہے۔ یعنی اس کتاب کے مآخذ فقط کتب سیر و ملفوظات ہی نہیں ذاتی تعلقات اور مشاہدات بھی ہیں، جو اس کو بہ ذات خود ایک قابل حوالہ مآخذ کا درجہ دے دیتے ہیں۔

”انوار العاشقین“ کے اس جدید ایڈیشن میں کسی اضافی کام کے بہ جائے فی الوقت ہم صرف اس کی از سر نو طباعت اور دست یابی کو ہی کافی سمجھتے ہیں، صوفیہ کی سیر و سوانح کام کرنے والوں کو چاہیے کہ اس پائے کے تذکروں پر تحقیق کریں اور تحقیق کا حق ادا کر کے اس سعی کو بہتر سے بہتر بنائیں۔

موجودہ طباعت مجلس اشاعت العلوم، حیدر آباد دکن سے ۱۳۳۲ھ میں شائع ہونے والی پہلی طبع کے مطابق ہے (البتہ صوفی فاؤنڈیشن، بہاول پور کی عکسی اشاعت بھی ہمارے پیش نظر رہی ہے)، جس کی نقل ہماری درخواست پر جامعہ نظامیہ حیدر آباد دکن کے امیر حضرت سید علی اکبر نظام الدین چشتی صابری (سجادہ نشین درگاہ حضرت شاہ خاموش) نے ارسال فرمائی۔ آپ ہی کا پیش لفظ اس موجودہ طباعت کا سہرا ہے۔

کتاب کی طباعت کے مختلف مراحل میں ہمارے دوست سید دانیال احمد، محمد ندیم احمد خواجہ اور ذیشان علی معاون رہے۔ اللہ تعالیٰ ان بے لوث دوستوں کی زندگیوں میں آسانی عطا فرمائے۔ آمین!

محترم حافظ بدرالدین صابری، پروفیسر حبیب اللہ چشتی، محترم اقبال صابر شاہ، محترم خادم رسول صابری، پروفیسر مظہر فرید، قبلہ حبیب اللہ اویسی، صاحب زادہ عمر فاروق قدوسی اور سید ثاقب امین چشتی کا تہ دل سے مشکور ہوں، جنہوں نے ہمت بڑھائی، مشوروں سے نوازا، اور دعاؤں میں یاد رکھا۔

آخر میں دعا ہے اللہ تعالیٰ ایمان پر موت نصیب فرمائے!!

آثار مطبوعہ ”دار الاسلام“

عقائد (متون)

- ۱- کتاب التوحید: امام اہل سنت سیدنا امام ابو منصور محمد ماتریدی رحمہ اللہ
- ۲- عقائد حنفیہ (فقہ اکبر، کتاب الوصیۃ): امام اعظم ابو حنیفہ رحمہ اللہ مترجم: مفتی غلام معین الدین نعیمی
- ۳- عقیدہ طحاویہ: امام ابو جعفر احمد بن محمد طحاوی رحمہ اللہ مترجم: مولانا محمد نجم الدین رحمہ اللہ
- ۴- عقائد نظامیہ (نظام العقائد): مولانا فخر الدین چشتی نظامی رحمہ اللہ مترجم: مولانا دوست محمد اجیری
- ۵- احسن الکلام فی تحقیق عقائد الاسلام: مولانا عبد القادر بدایونی رحمہ اللہ مترجم: دشا احمد قادری
- ۶- عقائد نوری (العسل المصطفیٰ فی عقائد ارباب سنیہ المصطفیٰ): شاہ ابو الحسین احمد نوری مارہروی رحمہ اللہ
- ۷- عقائد رضویہ (اعتقاد الاحباب، عقائد اہل سنت و جماعت): امام احمد رضا بریلوی رحمہ اللہ
- ۸- مسلک ارباب حق: مولانا شاہ وجیہ الدین احمد رام پوری رحمہ اللہ مقدمہ: ڈاکٹر ثار احمد فاروقی

علم الکلام

۹- افضلیت سیدنا صدیق اکبر و اجماع امت: فیصل خان

- ۱۰- من هو معاویہ؟: مولانا قاری محمد لقمان
- ۱۱- دفاع سیدنا امیر معاویہ: شیخ حیات مندی، علامہ پرباری، عبد القادر بدایونی، غلام رسول قاسمی
- ۱۲- عقائد خجوریہ (ایمان آبائے مصطفیٰ): حضرت مولانا خیر الدین خجوری دہلوی
- ۱۳- البوارق الحمدیہ مع احقاق الحق و ابطال الباطل: حضرت مولانا شاہ فضل رسول بدایونی رحمہ اللہ
- ۱۴- نجم الرحمن: علامہ حافظ غلام محمود پچلا نوی گولڑوی رحمہ اللہ تحقیق: محمد نعیم عباس، محمد قلندر خان
- ۱۵- عرفان مذہب و مسلک مع عرفان حقیقت: علامہ سلیم اختر مصباحی

مناظرہ

- ۱۶- فیضیہ (علم مناظرہ): مولانا فیض الحسن سہارن پوری رحمہ اللہ
- ۱۷- تین تاریخی بحثیں مع مکالمہ کاظمی و مودودی: مولانا ڈاکٹر غلام جابر شمس مصباحی
- ۱۸- اثبات المولد والقیام: حضرت شاہ احمد سعید مجددی رحمہ اللہ مترجم: مولانا محمد رشید نقشبندی

تحقیق

- ۱۹- مولود کعبہ کون؟: مولانا قاری محمد لقمان

سوانح و تذکار

- ۲۰- مناقب الحبيب: خواجہ حاجی محمد نجم الدین سلیمانی رحمۃ اللہ علیہ مترجم: مولانا محمد رمضان فاروقی
- ۲۱- تجلیات قلب عالم حضرت شیخ عبدالقدوس گنگوہی رحمۃ اللہ علیہ: مولانا مفتی ثار احمد اشرفی
- ۲۲- خواجہ عبید اللہ احرار: ڈاکٹر عارف نوشاہی
- ۲۳- مناقب احمدیہ و مقامات سعیدیہ: شاہ محمد مظہر مجددی مدنی رحمۃ اللہ علیہ مقدمہ: محمد اقبال مجددی
- ۲۴- احوال و آثار شاہ آل احمد اچھے میاں مارہروی رحمۃ اللہ علیہ: اسید الحق قادری و مجاہد الدین بدایونی
- ۲۵- علامہ غلام رسول سعیدی رحمۃ اللہ علیہ: حیات و خدمات: شگفتہ جمیل، ڈاکٹر محمد ہمایوں عباس شمس
- ۲۶- علامہ محمد اشرف سیالوی رحمۃ اللہ علیہ: حیات و خدمات: پروفیسر امجد منیر، ڈاکٹر ہمایوں عباس شمس
- ۲۷- انوار العاشقین (تذکرہ مشائخ چشتیہ صابریہ): مولانا مشاق احمد انیسٹھوی رحمۃ اللہ علیہ
- ۲۸- تذکرہ مشائخ مجددیہ افغانستان: پروفیسر حسن بیگ مجددی
- ۲۹- تذکرہ سنوی مشائخ: عابد حسین شاہ پیرزادہ
- ۳۰- ماہ نامہ جام نور، دہلی/عالم ربانی (مولانا اسید الحق قادری) نمبر
- ۳۱- مجلہ ”حجۃ الاسلام“، لاہور/علامہ اشرف سیالوی نمبر

تصوف

- ۳۲- مکتوبات حضرت شاہ احمد سعید دہلوی، جامع: حاجی دوست محمد قندھاری، مقدمہ: محمد اقبال مجددی
- ۳۳- الروض المجود: علامہ فضل حق خیر آبادی رحمۃ اللہ علیہ مترجم: حکیم سید محمود احمد برکاتی رحمۃ اللہ علیہ
- ۳۴- فیصلہ حضرت شاہ عبدالعزیز محدث دہلوی رحمۃ اللہ علیہ ترجمہ و شرح: مولانا مشاق احمد انیسٹھوی رحمۃ اللہ علیہ

سیرت

- ۳۵- علوم السیرۃ- اصول و مصطلحات: مولانا عثمان غنی نعمانی

حدیث

- ۳۶- حدیث افتراق امت تحقیقی مطالعہ کی روشنی میں: مولانا اسید الحق قادری رحمۃ اللہ علیہ
- ۳۷- تفسیر وحدیث میں ہندوستان کا تذکرہ: میر غلام علی آزاد بلگرامی مترجم: ڈاکٹر علیم اشرف جاسی

اصول

- ۳۸- اصول الرشاد قمع مبانی الفساد: مولانا تقی علی خان بریلوی رحمۃ اللہ علیہ تحقیق: مفتی محمد اسلم رضا
- ۳۹- حق و باطل کا فیصلہ (فیصل التفرقة): امام غزالی رحمۃ اللہ علیہ مترجم: مفتی دلشاد احمد قادری

- ۴۰- الثورة الهندية: علامہ فضل حق خیر آبادی رحمۃ اللہ علیہ تحقیق: ڈاکٹر قمر النسا

تنقید

- ۴۱- دعوت و تبلیغ کی راہیں مسدود کیوں؟: ذیشان احمد مصباحی
- ۴۲- دعوت دین کے جدید تقاضے: محمد ناصر مصباحی، دیباچہ: مولانا عون محمد سعیدی

ادب

- ۴۳- دیوان فضل الحق الخیر آبادی، تحقیق: د. سلمہ سہول/د. خالق داد ملک
- ۴۴- اسکندر نامہ (ہری): نظامی گنجوی
- ۴۵- شرح محمدیہ (شرح زلیخا): مولوی محمد گھلوی رحمۃ اللہ علیہ
- ۴۶- نورایمان (دیوان): مولانا محمد عبدالسمیع بیدل رام پوری رحمۃ اللہ علیہ
- ۴۷- مدحت امام زین العابدین رحمۃ اللہ علیہ: فرزدق مکی، تقدیم و ترجمہ: مولانا اسید الحق قادری
- ۴۸- تضمینات رازی (برگلام امام احمد رضا): میرزا امجد رازی

لسانیات

- ۴۹- البین: پروفیسر علامہ سید محمد سلیمان اشرف بہاری رحمۃ اللہ علیہ

متفرق

- ۵۰- رسائل مولانا خیر الدین دہلوی رحمۃ اللہ علیہ (والد ابوالکلام آزاد)، مرتب: محمد رشاد الحسن قادری
- ۵۱- تحقیق و تفہیم (مجموعہ مقالات): مولانا اسید الحق محمد عاصم قادری بدایونی رحمۃ اللہ علیہ
- ۵۲- فکر و نظر کے درپے: مولانا ڈاکٹر غلام زرقانی

منطق و فلسفہ

- ۵۳- میرا یسا غوجی: اشیر الدین ابہری و میر سید شریف جرجانی، محشی: محمد گھلوی مفتی عبداللہ ٹوٹی
- ۵۴- شرح المرقاة: عبدالحق خیر آبادی، مع: رسالة فی الوجود الابطالی: برکات احمد ٹوٹی
- ۵۵- شرح الخواشی الزاہد علی ملا جلال: علامہ عبدالحق خیر آبادی رحمۃ اللہ علیہ
- ۵۶- زبدۃ الحکمت: علامہ عبدالحق خیر آبادی رحمۃ اللہ علیہ مرتبہ: محمد عبدالشاہد خان شروانی

نحو

- ۵۷- تحفہ سلیمانی (حاشیہ بر کلمہ ملا عبد الغفور): علامہ حافظ غلام محمود پٹیل نئی دہلی رحمۃ اللہ علیہ

شجرة القواد

احوال و ملفوظات

حضرت سید محمد سعید - معروف بہ - میراں بھیکہ رحمہ اللہ

(متوفی ۱۱۳۱ھ)

مرتب

مولانا لطف اللہ انبالی

مترجم

فضل حسین سالاری

مصدقہ

مولانا مشتاق احمد نیٹھوی

دارالاسلام